

وَطَهَّرَ بَيْتِي لِلطَّائِفِينَ وَالْقَائِمِينَ وَالرَّائِيَةِ السَّجُودِ

تظام سجد اور اسکے جدید مسائل

تالیف

مولانا مفتی ریاض محمد بگرامی

فاضل جامعہ اسلامیہ امدادیہ فیصل آباد
متخصص جامعہ دارالعلوم کراچی نمبر ۱۲
رئیس دارالافتاء تعلیم القرآن راولپنڈی

الخلیۃ پبلشنگ ہاؤس
راولپنڈی



وَقَطْعًا هَٰذَا هِيَ الْحَقُّ وَالْبَاطِلُ وَالْكَافِرُ وَالْمُؤْمِنُ

نظام مسجد اور اسکے جدید مسائل

مسجد اور متعلقہ مسائل کے تمام مروجہ جدید مسائل
پر قرآن و سنت، فقہ حنفی اور ائمہ کبار کے امت کے
فتاویٰ کی روشنی میں پہلی مدلل کتاب

تالیف

مولانا مفتی ریاض محمد بنگرامی

فاضل جامعہ اسلامیہ امدادیہ فیصل آباد
متخصص جامعہ دارالعلوم کراچی نمبر ۱۴
رئیس دارالافتاء تعلیم القرآن راولپنڈی

الخلیل پبلشنگ ہاؤس

دکان نمبر 1-B، فضل داد پلازہ اقبال روڈ، راولپنڈی

Ph: 051 - 5553248 , 0300 - 5034629



جملہ حقوق بحق ناشر محفوظ ہیں

نام کتاب	نظام مسجد اور اس کے جدید مسائل
مصنف	مولانا مفتی ریاض محمد بنگرامی
سرورق	وسیم گرافکس، اردو بازار لاہور
ناشر	الخلیل پبلشنگ ہاؤس، راولپنڈی
قیمت	

ملنے کے پتے

- کتب خانہ رشیدیہ، مدینہ مارکیٹ راجہ بازار، راولپنڈی
- احمد بک کارپوریشن، اقبال روڈ، راولپنڈی
- دارالاشاعت، کراچی
- زم زم پبلشرز، اردو بازار، کراچی
- مکتبہ معارف القرآن، احاطہ دارالعلوم کورنگی، کراچی
- اسلامی کتب خانہ، بنوری ٹاؤن، کراچی
- کتب خانہ شریف، قاسم سینٹر، کراچی
- مکتبہ رحمانیہ، غزنی سٹریٹ اردو بازار، لاہور
- مکتبہ سید احمد شہید، الکریم مارکیٹ اردو بازار، لاہور
- المیزان، الکریم مارکیٹ اردو بازار، لاہور
- مکتبہ حقانیہ، ملتان
- مکتبہ العارفی، فیصل آباد
- مکتبہ سید احمد شہید، اکوڑہ خٹک
- مکتبہ معارف، محلہ جنگی، پشاور
- وحیدی کتب خانہ، قصہ خوانی بازار، پشاور
- بیت القرآن، حیدرآباد، سندھ
- مکتبہ رشیدیہ، سرکی روڈ، کوئٹہ

شرف انتساب

میں اپنی اس حقیر کاوش
کو استاذ محترم

محقق العصر، محدث جلیل

حضرت محمد زائد ^{سب حفظہ} اللہ تعالیٰ

نائب مہتمم و شیخ الحدیث
جامعہ اسلامیہ امدادیہ فیصل آباد

کے نام منسوب کرنے کی
سعادت حاصل کرتا ہوں

فہرست مضامین

صفحہ نمبر	عنوانات	نمبر شمار
16	☆ الباب الاول فی الاعلان فی المسجد وما یتعلق	1
	بہ ☆	
16	مسجد میں اعلان کرنے کا حکم	2
17	نماز جنازہ کا اعلان جائز ہے	3
17	ایک شبہ اور اس کا جواب	4
18	صرف فوتگی کا اعلان جائز نہیں	5
19	سپیکر سے سحری کا اعلان کرنا جائز ہے	6
19	سحری کے لئے مروجہ اعلان کا حکم	7
19	مسجد کے لاؤڈ سپیکر سے دنیاوی کام کا اعلان جائز نہیں	8
20	پولیو کے قطروں کا اعلان	9
20	بچے کی گمشدگی کا اعلان	10
20	تعارض اور تطبیق	11
21	گم شدہ چیز کا اعلان	12
22	مشکل کا حل	13
22	اگر لاؤڈ سپیکر مسجد سے باہر ہو تو؟	14
24	فیس دیکر اعلان کرانا	15
24	مسجد میں نقارہ رکھنا اور سحر و اظفار کیلئے بجانا	16
25	مسجد کے مائیک پر چندہ دینے والوں کا اعلان کرنا	17

26	کسی جلسہ کا اعلان کرنا	18
26	مسجد میں کون سا اعلان لگانا جائز ہے؟	19
27	دنیاوی امر کا اعلان لگانا جائز نہیں	20
27	دینی امر کے ضمن میں دنیاوی اعلان لگانا	21
28	تسبیح تراویح کا اشتہار لگانا	22
28	مسجد کی دیواروں پر آیات قرآنیہ احادیث اشعار وغیرہ لکھنا	23
30	مسجد کی دیوار پر اشتہار لگانا اور لکھنا جائز نہیں	24
31	عام ذاتی اور کاروباری اشتہار لگانا اور چانگ کرنا	25
32	مسجد کے مفاد کیلئے چانگ کرنا	26
32	دینی تقریب کا اشتہار لگانا	27
32	مسجد میں سوال کرنا اور مسائل کو کچھ دینا صحیح نہیں ہے	28
33	مسجد میں مساجد اور مدارس کیلئے چندہ کا اعلان کرنا	29
35	مسجد پر اشتہاری بورڈ لگانا اور اس کا کرایہ لینا جائز نہیں	30
35	مسجد کی چھت پر موبائل کمپانی لگانا اور اس کا کرایہ وصول کرنا	31
37	☆الباب الثانی فی الرقوم والاموال والتوزیع☆	32
37	ناجائز اور حرام آمدن والوں کا چندہ لینا چندہ کے مصارف	33
39	وقف آمدنی شیرینی اور مٹھائی پر خرچ کرنا جائز نہیں	34
39	مسجد کی آمدنی سے جلسوں کے اخراجات کا حکم	35
39	مسجد کے روپیہ سے گھنٹہ گھڑی وغیرہ خریدنا	36
40	مسجد کی رقم سے وضو کا پانی گرم کرنا	37
40	مسجد کی رقم سے مسجد کے لئے بالٹی خریدنا	38

40	مسجد کی رقم سے مردہ نہلانے کیلئے تختہ اور جنازہ کی چارپائی خریدنا	39
41	مسجد کی رقم ذاتی اخراجات میں خرچ کرنا اور کسی کو قرض دینا جائز نہیں	40
41	مسجد کی رقم تجارت میں لگانے کا حکم	41
43	مسجد کی رقم بنک میں رکھنا	42
44	کافر کا مال مسجد میں لگانا اور ان سے چندہ لینا	43
46	مسلمان کا چرچ گرجا وغیرہ کے لئے چندہ دینا جائز نہیں ہے	44
47	فاسق و فاجر سے چندہ لینا	45
47	بھٹکی کا مال مسجد میں صرف کرنا درست ہے	46
47	شیعہ اور کسی کافر کی بنائی ہوئی مسجد کا حکم	47
48	مسجد میں شیعہ کا چندہ لگانا	48
48	قادیانی سے چندہ لینا جائز نہیں	49
48	مسجد میں چندہ کیلئے پٹی رکھنا	50
49	مال حرام سے بنائی گئی مسجد کا حکم	51
49	ثواب کا حکم	52
49	شرعی مسجد بننے کا حکم	53
50	پہلی صورت: غیر کی زمین میں مسجد بنانا	54
50	مقصود بہ زمین پر بنائی گئی مسجد	55
51	اسے گرانے کا حکم	56
52	سرکاری زمین پر بنائی گئی مسجد کی شرعی حیثیت	57
54	ادب و احترام کا حکم	58

54	ایک دلیل اور اس کا جواب	59
55	دوسری صورت اور اس کا حکم	60
56	تیسری صورت	61
56	چوتھی صورت	62
56	پانچویں صورت	63
56	چھٹی صورت، احکام	64
57	صورت اولیٰ	65
57	ادب و احترام کا حکم	66
58	شرعی مسجد ہے یا نہیں؟	67
59	پہلے موقف پر ایسی مسجد کا حل	68
60	صورت ثانیہ	69
60	صورت ثالثہ	70
60	مال حرام سے مسجد کا غسل خانہ اور لیٹرین بنانا بھی جائز نہیں	71
61	مسجد کی آمدنی دوسری مسجد پر لگانا	72
62	مسجد کی دکان بنک کو کرایہ پر دینا جائز نہیں	73
63	مسجد کی دکان سودی کاروبار کیلئے کرایہ پر دینا جائز نہیں	74
63	ایام رخصت کی تنخواہ کا حکم	75
64	طویل بیماری میں جتلا امام کو تنخواہ دینے کا حکم	76
65	مسجد کی بجلی اپنے گھر میں استعمال کرنا اور بجلی کا پورا بل ادا	77

- 78 مسجد کے میٹر سے اپنے گھر میں بجلی استعمال کرنا اور اتنا ہی بل دینا
- 66 چوری کی بجلی مسجد میں استعمال کرنا گناہ ہے
- 79 ☆الباب الثالث فی الرسوم والبدعات ☆
- 68 مساجد میں چٹائی وغیرہ کی ٹوپیاں رکھنے کا رواج
- 81 لاؤڈ سپیکر سے مسجد میں اذان دینا جائز ہے؟
- 69 اذان اور نماز مغرب کے درمیان مروجہ وقفہ رکھنے کا طریقہ
- 71 قابل ترک ہے
- 84 رمضان میں نماز فجر جلدی اور نماز مغرب تاخیر سے پڑھنے کا حکم
- 72 مساجد میں خواتین کیلئے الگ جگہ بنانے کا رواج
- 85 مساجد میں معذورین کیلئے الگ جگہ بنانا
- 73 مسجد کی زمین میں بانی، امام یا متولی دفن کرنے کا رواج
- 87 مسجد میں مشورہ کرنے کا حکم
- 76 تبلیغی حضرات کا مسجد میں مشورہ کرنا
- 89 مسجد میں یا اس کے لاؤڈ سپیکر پر حمد نعت اور نظم پڑھنا
- 77 مخصوص راتوں کو مساجد میں چراغاں کرنا بدعت ہے
- 91 مسجد میں اگر بتی وغیرہ جلانا
- 79 شاہی اور یادگار مساجد کو تفریح گاہ بنانا، ناجائز ہے
- 93 غیر مسلموں کا مساجد میں سیر و معاینہ کے لیے داخلہ
- 80

- 82 95 عصر حاضر میں خواتین کے مسجد جانے اور باجماعت نماز پڑھنے کا حکم
- 86 96 ☆ الباب الرابع فی الوقف وما يتعلق به ☆
- 86 97 مسجد شرعی بننے کی چند اہم شرائط
- 86 98 مسجد کے اوپر یا نیچے امام یا مؤذن کا گھر بنانا
- 86 99 مسجد کے اوپر یا نیچے دوکانیں بنانا
- 89 100 مسجد کے اوپر یا نیچے ہسپتال وغیرہ بنانا
- 89 101 مسجد کے نیچے یا اوپر مدرسہ بنانا
- 89 102 ایک شبہ اور اس کا جواب
- 90 103 مسجد کے نیچے بیت الخلاء، لیٹرین اور غسل خانے بنانے کا حکم
- 90 104 مملوکہ مارکیٹ یا دکان پر بنائی گئی مسجد شرعی نہیں
- 91 105 دفاتر کی مساجد میں نماز کا ثواب
- 91 106 مسجد کے نیچے گٹر پائپ گزارنا جائز نہیں
- 91 107 مسجد کے نیچے پارکنگ کیلئے جگہ بنانے کا حکم
- 92 108 مسجد کے صحن میں حوض اور وضو خانہ بنانے کا حکم
- 92 109 قبرستان سے مسجد بنانا
- 94 110 قبروں پر چھت ڈال کر مسجد و مدرسہ بنانے کا حکم
- 94 111 مسجد کی پرانی صنفوں چٹائیوں قالینوں گا رڈز وغیرہ کا حکم
- اور ایک اہم اصول
- 96 112 ایک مسجد کا سامان دوسری مسجد منتقل کرنا

- 113 ایک مسجد کے قرآن پاک پارے اور کتب دوسری مسجد میں
نقل کرنا 97
- 114 مسجد کی اشیاء کو عاریت پر دینا 99
- 115 مسجد کی کوئی چیز مثلاً لوٹا اپنے کیلئے مخصوص کرنا 99
- 116 تعمیر مسجد کے دوران نماز باجماعت موقوف کرنا درست نہیں 99
- 117 ☆الباب الخامس فی تولیة المسجد ونظامه ☆ 100
- 118 مسجد کی انتظامیہ کمیٹی بنانا 100
- 119 متولی کی شرائط و اوصاف 100
- 120 شرائط استحباب و شرائط وجوب 100
- 121 حق انتخاب 102
- 122 فاسق و فاجر کو متولی اور صدر بنانا جائز نہیں 102
- 123 سینما کے مالک کو مسجد کمیٹی کا صدر و متولی بنانا جائز نہیں 103
- 124 بے نمازی کو صدر یا متولی بنانا جائز نہیں 103
- 125 بنک ملازم کو صدر بنانا جائز نہیں 104
- 126 عورت کا مسجد کمیٹی کا صدر یا ممبر بننا 112
- 127 نا اہل کو صدر بنانے پر وعیدیں اور اس کی مذمت 113
- 128 متولی کے فرائض 115
- 129 بانی مسجد اگر دیانتدار ہو تو وہ متولی مسجد بننے کا زیادہ حقدار ہے 115
- 130 بانی کے نائب کا حکم 115
- 131 بانی کے مقرر کردہ متولی یا وصی کا حکم 116

116	متولی اور صدر کا خاندان واقف سے ہونا	132
116	امام اور صدر کے اختیارات کا دائرہ کار	133
117	ایک کمیٹی ہونے کے باوجود امام کا دوسری کمیٹی بنانا	134
117	تولیت میں وراثت	135
118	خائن اور کام نہ کرنے والے کمیٹی اور صدر کو ختم کرنا ضروری	136
118	کمیٹی کے ایک فرد کا تنہا مسجد میں تصرف جائز نہیں ہے	137
119	متولی کا اپنے آپ کو رجسٹر کر لینا جائز نہیں	138
119	متولی کا امام کو نوکر سمجھنا غلط ہے	139
120	امام و مؤذن کا تقرر اہل محلہ کا حق ہے یا بانی کا؟	140
121	متولی یا منتظم اپنی رقم مسجد کے اخراجات میں لگا دے تو لے سکتا ہے؟	141
122	خدمت مسجد، امامت و مؤذنی میں وراثت نہیں چلتی	142
123	خادم مسجد ضعیف ہو جائے تو اسے مراعات دینے کا حکم	143
123	متولی اور صدر مسجد کی رقم کسی کو معاف نہیں کر سکتا	144
123	مساجد پر غیر مسلم انتظامیہ کی تولیت	145
125	قدیم مساجد کو محکمہ آثار قدیمہ کا اپنی تحویل میں لینا اور ان میں نماز سے روکنے کا حکم	146
126	بھارت کی مساجد کی حالت زار	147
128	☆ الباب السادس فی المسائل الشتی ☆	148
128	اہل محلہ کا مسجد سے پانی بھرنا	149

- 132 150 مسجد کا گرم پانی گھر لے جانا
- 132 151 مسجد کا گرم پانی بے نمازیوں کو استعمال کرنا یا اس سے کپڑے دھونا جائز نہیں
- 133 152 مسجد میں چار پائی بچھا کر سونا درست نہیں ہے
- 137 153 مساجد میں جوتے داں رکھنا
- 137 154 مساجد میں جوتے رکھنا
- 138 155 مسجد میں کیز رکھنا
- 138 156 ٹھنڈے پانی کی مشین رکھنا
- 138 157 مسجد کے اندر پائیدان رکھنا اور اس سے پیر صاف کرنا
- 139 158 مسجد میں لعاب دانی رکھنے کا حکم
- 141 159 مسجد میں پھول کے گملے رکھنا
- 141 160 مسجد میں روشنی بجلی مٹی کا تیل اور دیا سلائی وغیرہ جلانے کا حکم
- 145 161 مساجد میں آگ جلانا
- 146 162 مسجد میں ٹہلنا
- 146 163 مسجد میں کپڑے سکھانا
- 147 164 مسجد میں روضہ اقدس یا کعبہ کی تصویر لگانے کا حکم
- 147 165 محراب میں آفتاب کی تصویر بنانے کا حکم
- 148 166 مسجد میں تصویر کشی سی ڈی اور ویڈیو بنانے کا حکم
- 149 167 مسجد میں انگریزی کا پڑھنا
- 149 168 مسجد میں اخبار پڑھنے کا حکم

150	مسجد میں ملکی حالات پر تبصرہ کرنے کا حکم	169
150	مسجد میں لائبریری اور کتب خانہ بنانا	170
151	تقریر و تلاوت ریکارڈ کرنے کیلئے مسجد کی بجلی صرف کرنا	171
151	مخصوص راتوں میں محکمہ کی اجازت کے بغیر مسجد میں بجلی استعمال کرنا	172
152	مسجد میں پھلدار سایہ دار درخت لگانا	173
153	مسجد کا نقشہ غیر مسلم سے تیار کرانا	174
153	مسلمان انجینئر کیلئے غیر مسلموں کے عبادت خانے کا ڈیزائن اور نقشہ تیار کرنا	175
154	مسجد سے چڑیوں کے گھونسلے اتارنے کا حکم	176
154	نسوار اور سگریٹ اور حقہ پی کر مسجد جانا مکروہ ہے	177
155	مسجد میں نقش و نگار بنانے کا حکم	178
158	مسجد میں قہقہے لگانے کا حکم	179
158	مسجد میں بدبو والا پینٹ استعمال کرنا جائز نہیں	180
159	مسجد میں ائر کنڈیشن یا کولر لگانا	181
159	مسجد میں کنگھا کرنے کا حکم	182
160	مسجد میں چھوٹے شیشے لگانے نیز آئینہ دار مسجد میں نماز کا حکم	183
161	مسجد کو تالا لگانے کا حکم	184
161	مسجد میں طلبہ کے تکرار و مطالعہ کا حکم	185
162	مسجد میں طلبہ سے امتحان لینا	186
162	مسجد میں درس و تدریس کا حکم	187

163	مسجد میں افطاری یا سحری کرنا	188
164	مسجد میں دینی پروگرام اور جلسہ کرنا	189
164	مسجد میں محفل قرآن منعقد کرنا	190
165	مسجد میں دستار بندی کا حکم	191
165	مسجد میں سیاسی جلسہ کرنا جائز نہیں	192
166	مسجد میں سیاسی لوگوں کا افطار پارٹی کرنا جائز نہیں	193
166	مسجد میں انکیشن مہم چلانا جائز نہیں	194
167	مسجد میں میوزیکل کلاک، آوازدار گھنٹہ والی گھڑی رکھنا	195
169	کلاک کی آواز پیکیج سے منسلک کرنا اور باہر نشر کرنا جائز نہیں	196
169	گزرنے والوں کی سہولت کیلئے مسجد کی باہر والی لائٹ رات	197

کو جلانا

171	مسجد کو کسی خاص مسلک کے نام ٹرسٹ کروانے کا حکم	198
171	کیا مسجد کو رجسٹرڈ کرانا ضروری ہے؟	199
171	مسجد کو بانی کے نام سے موسوم کرنا یا اس کے نام کا کتبہ لگانا	200
172	مسجد میں مسلک کی تختی لگانا	201
172	مساجد میں بجلی کی روشنی کا حکم	202
174	مسجد میں بجلی کا انجن یا جنریٹر رکھنے کا حکم	203
174	مسجد میں پنکھا لگانے کا حکم	204
174	دستی پنکھے کا حکم	205
174	فرشی یا سٹینڈ والے پنکھے کا حکم	206
174	سقفی پنکھے کا حکم	207

174	جداری پتکے کا حکم	208
176	غیر اوقات نماز میں پتکا چلانے کا حکم	209
177	مسجد کی بجلی دوسرے شخص کو دینا صحیح نہیں	210
177	تبلیغی جماعت والوں کا مسجد کی بجلی پتکا اور گیس استعمال کرنا	211
178	ایک وضاحت	212
179	تبلیغی حضرات کے مسجد میں ٹھہرنے اور قیام کی شرعی حیثیت	213
179	شب جمعہ میں مسجد میں ٹھہرنے کا حکم	214
180	مسجد میں اپنے لیے کوئی جگہ یا حصہ مقرر اور خاص کرنا جائز	215
	نہیں	
180	مسجد میں جگہ روکنے کیلئے کپڑا رومال وغیرہ رکھنا	216
182	نماز کی ادائیگی کے لئے گرجوں کو کرایہ پر لینا	217
183	مسجد میں کرسی پر وعظ کہنا جائز ہے	218
184	کیا شیشہ سترہ بننے کی صلاحیت رکھتا ہے؟	219
184	کیا جنگہ سترہ کے حکم میں ہے؟	220
185	گرل کا حکم	221
185	بچوں کو مساجد لانے کے احکام	222
187	بچوں کی صف بندی کے احکام	223
189	مسجد کے اطراف میں اونچا مکان بنانا	224
189	مسجد کو بیچنے کا حکم (مغربی ممالک کا ایک جدید مسئلہ)	225
197	مسجد میں جوتے چوری ہونے کے چند مسائل	226

الباب الاول فی الاعلان فی المسجد وما يتعلق به

(مسجد میں اعلان وغیرہ کا بیان)

مساجد میں اعلان کرنے کا حکم

مسجد میں کونسا اعلان درست ہے اور کونسا نہیں؟ اس بارے کچھ تفصیل ہے۔

(۱) مسجد کے قریب باہر جگہ یا دروازے پر اعلان کرنا، یہ جائز ہے خواہ کسی دینی امر کا اعلان ہو یا دنیاوی معاملہ ہو اور اس کا مطلب یہ ہے کہ جب نمازی نماز سے فارغ ہو کر نکل رہے ہوں تو اس وقت اعلان کرنا درست ہے۔ یہ جائز نہیں کہ نمازی نماز میں مشغول ہوں یا فارغ ہو کر مسجد میں بیٹھے تسبیحات وغیرہ میں مصروف ہوں اور اعلان کیا جائے اور آواز مسجد کے اندر تک پہنچائی جائے، کیونکہ اس سے مسجد میں شور و شغب ہوگا۔

(۲) دروازے سے اندرونی حصہ میں کھڑے ہو کر اعلان کا وہی حکم ہے جو مسجد

کے اندر کرنے کا حکم ہے جس کی تفصیل آتی ہے

(۳) مسجد کی شرعی حدود کے اندر اعلان کئے بغیر کسی کو کوئی اطلاع دینا بھی جائز ہے۔ کیونکہ اس میں شور شرابہ نہیں ہے۔ اگر دینی معاملہ ہو تو ظاہر ہے اور اگر دنیاوی معاملہ ہو تو بوقت ضرورت درست ہے اور یہ ایسے ہے جیسے بوقت ضرورت مسجد میں دنیاوی باتیں کرنا۔

فتاویٰ رحمیہ (۲۵۴/۵) میں ہے۔

بغیر اعلان کے طلب و تفتیش درست ہے۔

احسن الفتاویٰ (۴۷۴/۶) میں ہے۔

البتہ بدون اعلان انفراداً لوگوں سے پوچھنا یا وجدان لفظ کی اطلاع دینا بلاشبہ جائز ہے..... ویسے بھی یہ دنیوی کلام کے زمرے میں آتا ہے جو ضرورتاً مسجد میں جائز

ہے۔

(۴) مسجد کے اندر یا دروازے کے اندر سے بعض اعلان کرنا جائز ہیں اور بعض جائز نہیں، جن کی تفصیل یہ ہے۔

نماز جنازہ کا اعلان

اس بارے میں یہ تفصیل ہے کہ:

- (۱) مسجد میں کسی کے انتقال اور نماز جنازہ کا اکٹھا اعلان بالاتفاق جائز ہے۔
- (۲) صرف نماز جنازہ کا اعلان بھی بلاشبہ درست ہے، کیونکہ نماز جنازہ بھی نماز اور عبادت ہے، خواہ اعلان مسجد کے سپیکر پر کیا جائے یا سپیکر کے بغیر کیا جائے۔ جس میں صرف حاضرین کو مطلع کرنا مقصود ہو، سپیکر کے ہارن مشینری وغیرہ مسجد کے اندر ہوں یا باہر۔ اور سپیکر مسجد کے مال سے خریدا فہویا کسی نے وقف کیا ہو۔ اس اعلان کا مقصد دوست، احباب اور رشتہ داروں کو مطلع کرنا اور نماز جنازہ میں شرکت کی دعوت دینا ہے۔
- ایک شبہ اور اس کا جواب: اس پر یہ شبہ ہے کہ کسی کے انتقال کی خبر دینا خود ناجائز ہے، اس کو حدیث میں ”نعی الجاہلیہ“ کہا گیا ہے، پھر یہ عبادت کیسے ہے اور اس کا مسجد میں اعلان کیوں جائز ہے؟

فی جامع الترمذی (۱/۳۱۷) عن حذیفۃؓ قال اذا مت فلا تؤذ نوبی احدا فانی اخاف ان یکون نعیاً وانی سمعت رسول اللہ ﷺ ینہی عن النعی وعن عبد اللہ عن النبی ﷺ قال ایاکم والنعی فان النعی من عمل الجاہلیہ قال عبد اللہ والنعی اذان بالمیت۔

اس کا جواب یہ ہے کہ اس حدیث میں ”نعی الجاہلیہ“ سے منع کیا گیا ہے، زمانہ جاہلیت میں ایک رسم تھی کہ جب کسی کا انتقال ہوتا تو ایک آدمی سواری پر بھاگتا ہوا گلیوں، بازاروں اور لوگوں کے دروازوں پر جاتا اور آواز لگاتا پھرتا ”انعی فلانا“ میں فلاں کے انتقال کی خبر دیتا ہوں، نبی علیہ السلام نے اس رسم سے منع فرمایا ہے، جہاں تک

مطلقاً موت کے اعلان اور اطلاع دینے کا تعلق ہے تو یہ بلاشبہ جائز ہے اور نبی علیہ السلام سے ثابت ہے۔ امام بخاریؒ نے اس کے جواز پر باب باندھا ہے پھر اس میں حدیثیں نقل فرمائی ہیں۔ جن میں سے ایک میں نجاشیؓ کے انتقال کا اعلان پھر جنازہ گاہ جا کر نماز جنازہ پڑھانے کا ذکر ہے۔

فی صحیح البخاری (۱۹۷/۱) باب الرجل ینعی الی اهل الميت بنفسه ،

قال الحافظ فی الفتح (۱۶۱/۳) وفائدة هذه الترجمة الاشارة الى ان النعی ليس ممنوعاً کله انما نهی عما کان اهل الجاهلیة یصنعونه الخ۔
وقال الترمذی (۳۱۸/۱) قال بعض اهل العلم لا بأس بان یعلم الرجل قرابته وایوانه وروی عن ابراهیم انه قال لا بأس بان یعلم الرجل قرابته۔ وكذا فی الکوکب الدری (۱۶۹/۳) والخاتمة (۱۸۶/۱)۔
وفی البدائع (۲۹۹/۱) ...وقد روى عن النبی ﷺ انه قال فی المسکينة التي كانت فی ناحية المدينة ، اذا ماتت فاذنونی ولان فی الاعلام تحریضا علی الطاعة وحثاً علی الاستعداد لها فیکون من باب الاعانة علی البر والتقوى الخ۔

صرف فوتگی کا اعلان جائز نہیں

(۳) مسجد سے کسی کے محض انتقال کی خبر دینا جائز نہیں ہے، کیونکہ کسی کے انتقال کی خبر دینا شرعاً صرف جائز ہے، عبادت اور قربت نہیں ہے۔

(۴) آج کل مساجد میں عموماً نماز جنازہ یا اس کا وقت بتلانے کے بجائے یہ اعلان کیا جاتا ہے کہ ”فلاں کا انتقال ہوا ہے اور اس کا جنازہ مکان نمبر فلاں اور گلی محلہ نمبر فلاں سے اٹھایا جائے گا، مسجد میں یا مسجد کے لاؤڈ سپیکر پر اس طرح کا اعلان بھی درست نہیں ہے۔ اور عموماً یہ اعلان بھی کیا جاتا ہے کہ فلاں کا انتقال ہوا ہے اور اس کی نماز جنازہ

کا اعلان بعد میں کیا جائے گا، یہ بھی جائز نہیں کیونکہ یہ محض فوجی کی اطلاع اور اعلان ہے۔

سپیکر سے سحری کا اعلان کرنا جائز ہے

سحری کیلئے جگانے یا سحری بند کرنے کا اعلان جائز ہے، یہ بھی نیکی اور عبادت ہے۔ کما فی خیر الفتاویٰ (۷۷۶/۲)

سحری کے لئے مروجہ اعلان کا حکم

نفس مسئلہ تو یہی ہے جو اوپر مذکور ہوا البتہ اس وقت سحری کے لئے اعلان کا جو طریقہ مروج ہے وہ جائز نہیں ہے، شہر میں حکومت کی طرف سے بجائے جانے والے سائرن کی آواز اتنی ہوتی ہے کہ تقریباً ہر گھر میں آسانی پہنچ جاتی ہے، مگر حکومتی سائرن بجتے ہی مسجدوں میں شور شرابہ شروع ہو جاتا ہے اور مسلسل اعلانات ہوتے رہتے ہیں، جن کی بالکل ضرورت نہیں ہوتی، یہ طریقہ صحیح نہیں ہے، اس میں کئی مفاسد اور خرابیاں ہیں:

- (۱) یہ طریقہ متواتر اور منقول نہیں۔
- (۲) لوگوں کی عبادت میں خلل آتا ہے۔
- (۳) اس سے بیماروں، ضعیف اور بچوں کو تکلیف ہوتی ہے۔
- (۴) ان کی نیند میں رکاوٹ پیدا ہوتی ہے۔
- (۵) مسجد کے لاؤڈ سپیکر اور بجلی کا بے جا استعمال لازم آتا ہے۔

مسجد کے لاؤڈ سپیکر سے دنیاوی کام کا اعلان جائز نہیں

مسجد کے لاؤڈ سپیکر سے دنیاوی اعلان جائز نہیں مثلاً یہ کہ کسی چیز کی خرید و فروخت کا اعلان، تجارتی اعلان، محض سیاسی جلسے کا اعلان وغیرہ۔

پولیو کے قطروں کا اعلان

مسجد کے لاؤڈ سپیکر سے پولیو کے قطرے پلانے کا اعلان بھی جائز نہیں، ہمارے ملک میں سال میں ایک دو بار پولیو کے قطرے پلائے جاتے ہیں اور متعلقہ محکمہ نے امام مسجد کے نام باقاعدہ تحریری پیغام جاری کیا ہوتا ہے، اس میں مکمل اعلان درج ہوتا ہے۔ بعض ائمہ مساجد اس کے مطابق اعلانات کرتے ہیں، یہ شرعاً درست نہیں ہے۔

بچے کی گمشدگی کا اعلان

مسجد کے لاؤڈ سپیکر سے بچے کی گمشدگی یا دریا فگلی کا اعلان درست ہے یا نہیں، اس بارے اکابرین کے فتاویٰ میں بظاہر ایک گونہ تعارض اور اختلاف پایا جاتا ہے۔ آپ کے مسائل (۱۴۳۲/۲) میں دو مختلف سوالات کے جواب میں ہے۔ البتہ گم شدہ بچے کا اعلان انسانی جان کی اہمیت کے پیش نظر جائز ہے۔ دوسرے سوال کے جواب میں ہے۔

اور گم شدہ بچے کا اعلان بھی ضرورت کی بناء پر جائز ہے۔ جبکہ خیر الفتاویٰ (۷۴۶/۲) میں اسے ممنوع قرار دیا ہے۔ فرماتے ہیں۔ صحیح یہی ہے کہ مساجد میں گم شدگی کا اعلان منع ہے، گم شدہ خواہ کسی جنس سے ہو.... ضالہ کو متاع کے ساتھ خاص کرنا اور بچوں کو اس سے مستثنیٰ کرنا بلا دلیل ہے۔ نیز یہ تخصیص۔ علت منع کے بھی منافی ہے۔ مجمع بحار الانوار کی عبارت سے بھی عموم معلوم ہوتا ہے۔

ویدخل فیہ کل مال مین له المسجد اه (۷۰۱/۴)

وفیہ ضالۃ المومن حرق النار وہی الضالۃ من کل ما یقتنی من

الحيوان وغيره (۱۴۱۲/۳)

تعارض و تطبیق: مسجد کے اندر بچے کی گمشدگی کا اعلان جائز نہیں خواہ لاؤڈ سپیکر

پر ہو یا اس کے بغیر، عدم جواز کا قول اسی پر محمول ہے، اگر لاکھ سپیکر مسجد سے باہر ہو تو اس پر بچے کی گمشدگی کا اعلان کیا جاسکتا ہے۔ جواز کا قول اسی پر محمول ہے۔

هذا التطبيق مأخوذ من فتاوی دارالعلوم کراچی (۱۰۰/۳۳) ومن
فتاوی المفتی الاعظم محمد شفیعؒ (بویب ۵۰۲۷/۲۳۹۹) وکذا فی
خیر الفتاوی (۷۵۶/۲)

گمشدہ چیز کا اعلان

یہ اعلان کرنا کہ فلاں چیز گم ہو گئی ہے یا فلاں کو فلاں چیز ملی ہے، اس سے لے لی جائے، یہ اعلان جائز ہے یا نہیں؟ اس کا جواب یہ ہے کہ گم شدہ چیز کا مسجد میں اعلان کرنے کی چار صورتیں ہیں۔

(۱) مسجد سے باہر گم ہوئی ہو۔

(۲) مسجد سے باہر ملی ہو۔

(۳) مسجد میں گم ہوئی ہو۔

(۴) مسجد میں ملی ہو۔

پہلی اور دوسری صورت میں اعلان ناجائز ہے البتہ بدون اعلان انفراداً لوگوں سے پوچھنا یا وجدان لفظ کی اطلاع دینا بلاشبہ جائز ہے کیونکہ یہ دنیاوی کام کے زمرہ میں آتا ہے جو ضرورۃً مسجد میں جائز ہے کما مر۔ اور ان دو صورتوں کا عدم جواز کتب حدیث وفقہ میں مصرح ہے۔

فی العرف الشذی (ص: ۱۶۲) واما الشاد الضالة فله صورتان
احدهما ان ضل شی فی خارج المسجد وینشده فی المسجد لاجتماع الناس
فهو اقبیح واشنع واما لو ضل فی المسجد فیجوز الانشاد بلا شغب.

تیسری اور چوتھی صورت کے بارے حضرت اقدس مفتی رشید احمد صاحب رحمہ

اللہ احسن الفتاویٰ (۴۷۳/۶) میں فرماتے ہیں۔

تیسری اور چوتھی صورت کے بارے کوئی حتمی فیصلہ نظر سے نہیں گزرا، مراجعت کتب اور حضور ﷺ کے بیان فرمودہ تفصیل ”ان المساجد لم تبین لہذا“ سے معلوم ہوتا ہے کہ اس کا اعلان بھی مسجد کے دروازے پر کیا جائے، انتہی لہذا گم شدہ چیز کے اعلان کی چاروں صورتیں جائز نہیں، خواہ لاؤڈ سپیکر پر ہو یا اس کے بغیر ہو۔

مشکل کا حل: اس مشکل کا صحیح حل یہ ہے کہ اعلان یا تو مسجد کے دروازے پر کیا جائے۔ یا گم شدہ چیز پہنچانے اور لینے کیلئے مسجد سے باہر الگ جگہ متعین کر دی جائے۔ احسن الفتاویٰ (۴۷۳/۶) میں ہے۔

مساجد میں ایسا انتظام کرنا لازم ہے کہ گم شدہ چیز پہنچانے اور لینے کیلئے کوئی جگہ متعین کر دی جائے، اس تدبیر سے مسجدیں ہر وقت اعلان پر اعلان کے شور و شغب سے محفوظ رہیں گی۔ چنانچہ پولیس تھانہ میں یونہی ہوتا ہے۔ وہاں کوئی اعلان نہیں کیا جاتا، افسوس کہ آج کے مسلمانوں کے قلوب میں اللہ تعالیٰ کے گھر کی عظمت پولیس تھانہ جیسی بھی نہ رہی۔

اگر لاؤڈ سپیکر مسجد سے باہر ہو تو؟

یہ پوری تفصیل اس وقت ہے کہ سپیکر کی مشینری، ایمپلیفائر، مائک وغیرہ مسجد کے اندر ہوں، اس صورت میں جو اعلانات ناجائز ہیں اس کی کئی وجوہات ہیں مثلاً (۱) مسجد کا استعمال (۲) مسجد میں شور شرابہ (۳) مسجد کی مملوک یا مسجد پر وقف چیز کا ذاتی کام کیلئے استعمال وغیرہ۔ اگر سپیکر کا مکمل سامان ہارن سمیت مسجد سے باہر ہو تو اس پر اعلان کے بارے یہ تفصیل ہے۔

(۱) اگر وہ سپیکر مسجد کی رقم سے خریدا گیا ہے یا کسی نے خرید کر مسجد کا مملوک کر دیا ہے تو جو اعلانات مسجد کے اندر لگے سپیکر پر جائز نہیں اس پر بھی جائز نہیں، ہاں

انتظامیہ اگر اجازت دے اور اس میں مصلحت ہو تو اجرت لے کر اس پر اعلان ہو سکتا ہے، اجرت و کرایہ مسجد کی آمدن میں شمار ہوگا۔

(۲) کسی نے ذاتی لگایا ہے یا مسجد پر وقف کیا ہے اور وقف کرتے وقت اعلان کی اجازت دی ہے۔

(۳) چندہ سے خریدا ہے اور چندہ دہندگان نے اجازت دی ہے، تو ان دو صورتوں میں ہر وہ اعلان درست ہے جس قسم کی انہوں نے اجازت دی ہے۔

نظام الفتاویٰ (۳۰/۱) میں ہے

سوال: کیا فرماتے ہیں مفتیان شرع متین مندرجہ ذیل مسئلہ کے متعلق؟

مسجد کے مینارہ پر لاؤڈ سپیکر کا ہارن رکھا ہوا ہے باقی سامان یعنی ایمپلیفائر اور مائک وغیرہ مسجد کے اندر رکھے ہوئے ہیں جس میں اذان کے علاوہ خرید و فروخت اور گم شدہ چیزوں کا اعلان پیسے لیکر کیا جاتا ہے، از روئے شرع یہ اعلان کرنا چاہئے یا نہیں؟

الجواب: اگر یہ لاؤڈ سپیکر مسجد کے پیسے سے خریدا گیا ہے تو اس کا مینارہ پر رہنا درست رہے گا۔ باقی خرید و فروخت یا گم شدہ کا اعلان وغیرہ کوئی دنیاوی کام کرایہ لے کر کرنا بھی درست نہ ہوگا۔ اور اگر چندہ کے پیسے سے خریدا گیا ہے اور چندہ دینے والوں نے ان سب کاموں میں استعمال کی نیت سے چندہ دیا ہے تو ان مذکورہ سب کاموں میں کرایہ لے کر بھی استعمال کرنا درست رہے گا۔ باقی اس صورت میں جس طرح مشین وغیرہ متصل اور الگ رکھی ہے اس طرح ہارن بھی مینارہ سے الگ رکھنا ضروری ہے۔ ہاں مینارہ سے الگ اور متصل رکھ سکتے ہیں۔

خیر الفتاویٰ (۷۵۶/۲) میں ہے۔

سوال: نماز جنازہ، بچہ کی گم شدگی یا کسی جانور کی گم شدگی کا اعلان مسجد میں کرنا جائز ہے یا نہیں؟ یا گم شدہ اشیاء کے ملنے پر اعلان کیا ہے؟ علیحدہ علیحدہ حکم بتائیں۔

جواب: اگر سپیکر مسجد کے اندر ہو تو بجز جنازہ کے باقی اعلانات مسجد میں کرنا درست نہیں۔ اگر مشینری اور ہارن وغیرہ سب باہر ہوں تو مذکورہ اعلانات درست ہیں۔

فیس دے کر اعلان کروانا

جن صورتوں میں مسجد کے لاؤڈ سپیکر پر اعلان جائز ہے، خواہ سپیکر کے آلات، مشینری، ایمپلیفائر، مائک وغیرہ مسجد کے اندر ہوں یا باہر، ان صورتوں میں اگر مسجد کی انتظامیہ اعلان پر فیس مقرر کر دے تو جائز ہے، یہ آمدنی مسجد اور مصالح مسجد پر خرچ ہوگی اور اگر انتظامیہ نے فیس مقرر نہ کی ہو، کوئی از خود دیدے تو بھی وصول کرنا جائز ہے، اور جن صورتوں میں اعلان شرعاً جائز نہیں ہے ان میں فیس پر بھی اعلان جائز نہیں ہے، *هذا هو التطبيق*۔

فتاویٰ محمودیہ (۲۱۰/۱۸) میں ہے،

سوال: گاؤں کے لوگ اپنی کسی چیز کی بابت مسجد کے لاؤڈ سپیکر پر اعلان کر دائیں جب کہ مسجد کی کمیٹی اعلان کرانے کی فیس لیتی ہو تو کیا حکم ہے؟

جواب: اہل مسجد کو اس کے استعمال پر معاوضہ لینا درست ہے، دینے والا رضا مندی سے معاوضہ دیتا ہے تو نفس استعمال کے معاوضہ میں مضائقہ نہیں ہے۔

مساجد میں نقارہ رکھنا اور سحری افطاری کیلئے بجانا

سحری اور افطاری کا وقت بتانے کیلئے نقارہ بجانا جائز اور درست ہے، البتہ اسے مسجد کے اندر یا مسجد کی چھت پر رکھ کر بجانا جائز نہیں، مسجد سے باہر رکھ کر بجایا جائے۔ اور نقارہ کو مسجد میں رکھنا بھی اس شرط کے ساتھ جائز ہے کہ اس کے رکھنے سے نمازیوں کو تنگی نہ ہوتی ہو ورنہ باہر رکھا جائے۔

اور مسجد کے روپہ سے نقارہ بنانے کی شرعاً، اس کی دو صورتیں ہیں، ایک یہ کہ لوگ اسے مسجد میں اسی غرض سے روپہ دیا ہو کہ اس سے نقارہ بنایا جائے، یہ صورت جائز ہے۔ ایسا یہ کہ جو روپہ مصارف مسجد کیلئے جمع تھا اس سے نقارہ بنایا جائے، یہ جائز نہیں۔

لقد صرح في الخلاصة ، انه لا يجوز لقيم المسجد ان يشتري جنازة
او تختا لغسل الاموات من مال المسجد.

ماخذہ: امداد الاحکام (۳۳۱/۱)

في الدر (۳۵۰/۶) وفي ذلك ضرب التوبة للتفاخر فلو للتنبيه فلا بأس
به.

وفي الشامية: اقول : وينبغي ان يكون طبل المسحر في رمضان
لا يفاظ النائمون للسحور كبوق الحمام تأمل .

مسجد کے مالک پر چندہ دینے والوں کا اعلان کرنا

آج کل بعض مساجد کے لاؤڈ سپیکر اور مالک پر چندہ دینے والوں کا اعلان
کیا جاتا ہے، اس کا مقصد اگر دوسروں کو ترغیب دینا ہو تو یہ فی نفسہ جائز ہے لیکن اس جائز
مقصد کے مقابلے میں مفاسد اور خرابیاں زیادہ ہیں، مثلاً:

(۱) قوی امکان بلکہ غالب گمان ریاء و نمود، شہرت اور ناموری کا ہے، کہ لوگ اس
لئے چندہ دیں گے کہ لاؤڈ سپیکر پر ہمارا نام بھی پکارا جائے گا اور لوگ سن کر ہماری تعریف کریں
گے، اس میں ثواب کیا الٹا گناہ اور سخت وبال ہے۔

(۲) جس نے تھوڑا چندہ دیا ہے لوگ اسے عار دلائیں گے جس سے اس
کو شرمندگی اور ندامت ہوگی۔

(۳) یوں اعلان کرنے سے مسجد تجارت گاہ اور کمائی کا ذریعہ بن جائے گی۔

(۴) عرف عام میں کوئی بھی سلیم العقل شخص اس کی تحسین نہیں کرتا بلکہ

برا اور ریا سمجھتا ہے۔

فتاویٰ محمودیہ (۲۱۰/۱۸) میں ہے۔

سوال: مسجد میں چندہ دینے والوں کا نام اگر مالک پر لیا جائے تا کہ دوسروں کو بھی

رغبت ہو تو یہ جائز ہے یا نہیں؟

جواب: درست ہے، لیکن اس کا خیال رہے کہ مسجد کو کمائی کی جگہ اور کمائی کا ذریعہ نہ بنائیں، مسجد سے علیحدہ اس کا انتظام کر لیا جائے، لیکن اگر اعلان کرانے والے کا مقصد یہ ہے کہ میرا نام سب کو معلوم ہو جائے کہ اس نے اتنا پیسہ دیا ہے تو یہ مقصد غلط ہے، شہرت اور ناموری کی نیت سے مسجد میں پیسہ دینا اللہ تعالیٰ کے ہاں مقبول نہیں ہے۔

نیز فتاویٰ محمودیہ (۲۱۴/۱۸) میں ہے۔

مسجد کے مانگ پر اس طرح اعلان کرنے میں ترغیب بھی ہے اور مفسدہ بھی ہے، ترغیب تو ظاہر ہے، مفسدہ دو طرح ہے، ایک اس طرح نام نام اعلان کی وجہ سے لوگ تعریف کریں گے، اس تعریف کی وجہ سے بعض آدمی چندہ دیں گے تاکہ ہمارا نام بھی بولا جائے اور لوگ سن کر ہماری بھی تعریف کریں، سو یہ نیت اخلاص کے خلاف ہے جس سے ثواب ضائع ہو جاتا ہے، دوسرے اس طرح مفسدہ ہے کہ جس نے چندہ کم دیا ہے اس کو شرمندگی ہوگی اور لوگ حقارت کی نظر سے دیکھیں گے، عار دلائیں گے، یہ ناجائز ہے، اس لئے اعلان کی یہ صورت قابل اعتراض ہے۔

کسی جلسہ کا اعلان

اس بارے میں یہ تفصیل ہے کہ کسی عام سیاسی یا دنیاوی مقاصد کے لئے منعقد جلسہ کا اعلان مسجد کے لاؤڈ سپیکر پر جائز نہیں ہے، اور دینی اجتماع اور جلسہ کا اعلان درست ہے، خواہ اسی مسجد میں منعقد ہوا ہو یا کسی اور جگہ، اسی طرح حمد و نعت اور قراءت کی محفل کا اعلان بھی صحیح ہے، محلہ میں گمروں میں جو تبلیغ ہوتی ہے اس کا اعلان بھی درست ہے۔ مأخذہ: فتاویٰ محمودیہ (۲۲۶ و ۲۲۱/۱۷)

مسجد میں کونسا اعلان لگانا جائز ہے؟

مسجد میں مندرجہ ذیل قسم کے اعلانات لکھ کر لگانا جائز ہے۔

(۱) ہر وہ اعلان جس کا نفع خود مسجد کو پہنچے، مثلاً مسجد کے کسی کونے میں چندے کا ڈبہ رکھ دیا اور اس پر لکھ دیا ”چندہ برائے مسجد“ یا یہ اعلان کہ ”مسجد میں کسی قسم کے چندے کا اعلان کرنا یا تقریر کرنا منع ہے“ یا لکھ دیا ”مسجد میں داخل ہوتے ہی اپنے موبائل فون بند کر دیجئے۔“

(۲) ہر وہ اعلان جس کا نفع نمازی کو پہنچے مثلاً پائے دان پر یا اس کے پاس لکھ کر لگا دیا کہ ”جو تے یہاں رکھیں“ یا ”اپنے سامان کی خود حفاظت کریں۔“

(۳) ہر وہ اعلان جس کا تعلق نماز سے ہو مثلاً نمازوں کے اوقات کا بورڈ لگا دیا گیا یا جمعہ و عیدین کی تقریر اور خطبے کا وقت لکھ دیا گیا، یا نمازوں کے اوقات کی دائمی یا عارضی جنتری لگا دی، یا لکھ دیا کہ ”سرخ بنی جلنے کے وقت سنتیں پڑھنا شروع نہ کریں“ یا نماز کے طریقہ اور مسائل پر مشتمل کتبہ یا اشتہار چسپاں کر دیا گیا۔

(۴) ہر دینی کام کا اعلان لگانا مثلاً دینی جلسے کا اعلان، تبلیغی اجتماع کا اعلان، قرآن و حدیث یا مسائل پر مشتمل کتبہ، پوسٹر، اشتہار، تختہ بورڈ وغیرہ۔

دنیاوی امر کا اعلان لگانا جائز نہیں

دنیاوی کسی معاملے کا اعلان مسجد میں لگانا جائز نہیں، مثلاً تجارت و کاروبار کا اعلان۔ کفلیۃ المفتی (۲۰۲۳)

دینی امر کے ضمن میں دنیاوی اعلان لگانا

بسا اوقات یہ ہوتا ہے کہ اشتہار تو دینی معاملات و مسائل پر مشتمل ہوتا ہے لیکن آخر میں دکان، کمپنی، فیکٹری وغیرہ کا نام پتہ اور فون لکھ دیا جاتا ہے، اس کا حکم یہ ہے کہ فی نفسہ اس کی اجازت ہے، بشرطیکہ دینی معلومات کی اشاعت مقصود ہو اور تجارت و کاروبار کا اعلان ضمناً اور جعباً ہو، اگر مقصود ہی تجارت و کاروبار کی تشہیر ہو تو جائز نہیں۔ اس

زمانے میں اکثر و غالب اپنے کاروبار کی تشہیر مقصود ہوتی ہے، دینی بات مقصود نہیں ہوتی، اسلئے ایسے اشتہار کا لگانا جائز نہیں۔ مسجد کی انتظامیہ اس پر پابندی لگائے۔

فتاویٰ محمودیہ (۲۳۱/۱۵) میں اس سوال کے جواب میں (کہ بعض لوگ یا جماعت کتبہ میں احادیث وغیرہ لکھ کر آخر میں اپنا نام لکھتے ہیں اور دعا کی درخواست کرتے ہیں، اور کتبہ مسجد میں آویزاں کرتے ہیں) فرماتے ہیں کہ یہ منع نہیں چاہے نام آخر میں لکھا جائے یا پہلے۔ مگر اس طرح نام لکھنے سے اس لکھنے والے فرد یا جماعت کی بھی تشہیر ہوتی ہے، جس کی بناء پر لوگ تعریف کرتے ہیں، ایسا نہ ہو کہ کام کا مقصود تعریف ہی تک محدود ہو کر رہ جائے، رضائے خداوندی اور اشاعت حدیث و احکام مقصود نہ رہے یا اس کے ساتھ نام آوری بھی مقصودیت کے درجے میں آجائے۔ جیسا کہ کثرت سے اشتہاری لوگوں کا حال دیکھنے میں آتا ہے۔

تبیع تراویح کا اشتہار لگانا

مذکورہ حکم میں تبیع تراویح کا اشتہار بھی داخل ہے کہ اس کا مساجد میں لگانا صحیح نہیں، مسجد کی انتظامیہ پر لازم ہے کہ اس کی اجازت نہ دے۔ ایک تو اسلئے کہ چھاپنے اور آویزاں کرنے والوں کا مقصد فروغ تجارت ہے، دوسرے اسلئے بھی کہ مروجہ تبیع تراویح کا ثبوت حدیث سے نہیں ملتا، اگرچہ اس کا مفہوم اور مطلب درست ہے اور پڑھنے کی اجازت ہے، لیکن یہ تبیع تراویح کے ساتھ خاص نہیں، لوگوں نے اسے تراویح کے ساتھ خاص سمجھ رکھا ہے، چنانچہ ”تبیع تراویح“ نام انہی کا وضع کردہ ہے۔ اس کے چھاپنے اور مساجد میں لگانے سے مذکورہ خیال کو تقویت ملتی ہے، اور بعض لوگ اسے تراویح کے لئے ضروری سمجھنے لگے ہیں۔

مسجد کی دیواروں پر آیات قرآنیہ، احادیث، اشعار وغیرہ لکھنا

اس بارے کچھ تفصیل ہے۔

(۱) نصف دیوار سے نیچے لکھنا، یہ جائز نہیں خواہ اعلان ہو یا اشعار یا آیات و احادیث، نہ اس کی ضرورت ہے نہ اس کا رواج ہے، اس میں آیات و احادیث کی بے حرمتی کا احتمال زیادہ ہے۔ اگر سامنے قبلہ والی دیوار پر ہوں تو نمازیوں کا خیال بھی منتشر ہوتا ہے۔

(ب) نصف دیوار سے اوپر لکھنا، اس کے احکام یہ ہیں۔

(۱) سابقہ تفصیل کے مطابق جو اعلانات مساجد میں لگانا جائز ہیں، انہیں دیوار پر لکھنا بھی جائز ہے، البتہ مستقل طور پر نہ لکھنا چاہئے، عارضی اعلان لگا دینا بہتر ہے۔

(۲) آیات قرآنیہ اور احادیث کا لکھنا مکروہ ہے۔ اس کی وجہ یہ ہیں

(۱) اگر سائٹ کی دیوار پر ہو تو دیوار گرنے کی صورت میں آیات و احادیث

کے پامال ہونے کا احتمال ہے۔

(۲) اور اگر سامنے دیوار پر ہوں تو نمازیوں کا خیال منتشر ہوتا ہے اور خشوع و

خضوع میں فرق آتا ہے، خواہ اونچی جگہ پر ہوں۔ کیونکہ پیچھے والے نمازیوں کو نظر آتے ہیں۔ یہی حکم درست اشعار، اور خلفاء راشدین کے نام لکھنے کا ہے۔ اگر کسی مسجد میں لکھ دیے جائیں تو یوں ہی رہنے دیئے جائیں یا ہٹا دینا چاہئے؟ اس بارے تفصیل یہ ہے کہ۔

(۱) اگر سنگ مرمر وغیرہ پر کندہ کروا کر لگائے گئے ہوں تو اب نہیں اتارنا

چاہئے، اس میں ایک تو بے ادبی ہے دوسرا مال کا ضیاع۔

امداد الفتاویٰ (۷۱۹/۲) میں ہے۔

سوال: (۸۲۸) مساجد میں سنگ مرمر پر آیات قرآن کندہ کرا کر لگانے کا کیا

حکم ہے؟ اگر جائز ہے تو اچھا ہے یا نہیں؟

الجواب: فقہاء نے مکروہ لکھا ہے بوجہ احتمال بے ادبی کے، لیکن اگر کندہ ہو کر

لگ گئے ہوں تو اب اس کا اکھاڑنا بے ادبی ہے۔ لہذا اسکی حالت پر چھوڑ دیا جائے۔

(۲) اور اگر پینٹ وغیرہ سے لکھائی کی گئی ہو، باقاعدہ کندہ نہ ہو تو انہیں چھلوا

دینا چاہئے۔

امداد المقتنین (ص: ۳۱۳) میں ہے۔

سوال: (۱۷۷) مسجد کے اندرونی حصے میں سامنے قبلہ کی دیوار پر قرآن شریف کی ایسی آیتیں جن سے اہمیت اور فضیلت نماز کی ظاہر ہوتی ہو۔ نیز بسم اللہ وغیرہ لکھنا جائز ہے یا نہیں، اگر لکھ دی ہوں تو کیا کیا جائے؟ اور تاریخی اشعار کا کیا حکم ہے؟

الجواب: دیوار قبلہ پر اور برابر کی دیواروں پر آیات قرآنی وغیرہ لکھنا مکروہ ہے، کیونکہ اس سے مصلیٰ کا خیال منتشر ہوتا ہے اور خشوع و خضوع میں فرق آتا ہے، اور نیز اس میں بے ادبی کا بھی احتمال ہے، ایسا نہ ہو کہ دیوار مسجد گر جائے اور آیات قرآنی پامال اور بے حرمت ہوں، اسلئے جو آیات لکھی گئی ہیں بہتر یہ ہے کہ ان کو چھٹوا دیا جائے اور اشعار وغیرہ لکھنا بھی نہیں چاہئے، اس کا بھی یہی حکم ہے، اٹھی۔

واضح رہے کہ اس زمانے میں آیات و احادیث وغیرہ لکھنے کا عام رواج بن چکا ہے اور اس پر بلا تکبر تعالٰیٰ ہے۔ اسلئے کراہت میں خفت آ جائیگی اور بے حرمتی سے بچنے کا حل یہ ہے کہ اگر مسجد شہید کرنی ہو یا عام حالات میں دیوار یا مسجد کے گرنے کا احتمال ہو یا سنگ مرمر کے گرنے کا خطرہ ہو تو آیات قرآنیہ اور احادیث مبارکہ کو اہتمام کے ساتھ پہلے ہی اتار دیا جائے اور رنگ و روغن یا لمبہ کسی مناسب جگہ پر رکھ دیا جائے۔

فی الدرر (۶۶۳/۱) ولا ينبغي الكتابة علی جدرانہ۔

وفی الشامیة: ای خوفا من ان تسقط وتوطأ، بحر عن النہایة۔

مسجد کی دیوار پر اشتہار لگانا اور لکھنا جائز نہیں۔

آج کل مسجد کے در و دیوار پر اشتہار چسپاں کرنے اور چاکنگ کرنے کا رواج بن گیا ہے، شریعت کی رو سے یہ جائز نہیں، خواہ دینی اور مذہبی جلسے وغیرہ کا اشتہار ہو یا اچھے مقصد کیلئے لکھائی اور چاکنگ ہو۔

آپ کے مسائل اور ان کا حل (۱۳۵۲) میں ہے۔

سوال: مسجد اللہ کا گھر ہے ہر مسلمان پر اس کا احترام واجب ہے لیکن دیکھنے میں آیا ہے کہ لوگ مسجدوں کی دیواروں پر اشتہار چسپاں کر دیتے ہیں بلکہ الٹی سیدھی عبارتیں اور اعلانات بھی جلی حروف میں لکھ دیتے ہیں۔

مہربانی فرما کر یہ بتائیں کہ مساجد کی دیواروں کے ساتھ یہ سلوک کہاں تک جائز ہے؟ اور مشتہرین کو اس فعل کی کیا سزا جزا ملنی چاہئے؟

جواب: مسجد کے دروازوں اور دیواروں پر اشتہار چسپانہ دو وجہ سے ناجائز ہے، ایک یہ کہ مسجد کی دیوار کا استعمال ذاتی مقاصد کیلئے حرام ہے، چنانچہ فقہاء نے لکھا ہے کہ مسجد کے ہمسائے کیلئے یہ جائز نہیں کہ مسجد کی دیوار پر اپنے مکان کا شہتیر یا کڑی رکھے۔ دوسری وجہ یہ ہے کہ مساجد کی تعظیم اور صفائی کا حکم دیا گیا ہے اور مسجد کی دیوار پر اشتہار لگانا اس کی بے ادبی ہے اور اس کو گندا کرنا بھی، کیا کوئی شخص گورنر ہاؤس کے دروازے پر اشتہار لگانے کی جرات کر سکے گا؟ اور اس کو اس کی اجازت دی جائیگی؟ اور کیا اپنے مکان کے درو دیوار پر مختلف النوع اشتہار لگائے جانے کو پسند کرے گا؟ کیا مسلمانوں کی نظر میں اللہ کے گھر کی عظمت اپنے گھر کے برابر بھی نہیں رہی؟ افسوس ہے کہ مسجد کے درو دیوار پر اشتہار لگانے کی وبا عام ہو رہی ہے، نہ تو اشتہار لگانے والوں کو خانہ خدا کا احترام مانع ہوتا ہے، اور نہ ہی علماء کرام اس پر متنبہ فرماتے ہیں، باور ہونا چاہیے کہ خانہ خدا کی آبادی شہر اور محلے کی آبادی کا ذریعہ ہے، اور خانہ خدا کی ویرانی ہمارے محلوں اور شہروں کی ویرانی و بربادی کا سبب ہے۔ اٹھی

احقر مرتب عرض کرتا ہے کہ اس بارے کچھ تفصیل ضروری ہے، وہ یہ کہ مسجد کے درو دیوار کے اندرونی حصے پر عام چاکنگ اور اشتہار لگانا جائز نہیں، اس کی کچھ وضاحت آگے بھی آئیگی اور دیواروں کے بیرونی حصے پر اشتہار اور چاکنگ میں کچھ تفصیل ہے۔

(۱) عام ذاتی اور کاروباری اشتہار لگانا اور چاکنگ کرنا: یہ بلاشبہ ناجائز اور حرام ہے، مسجد کی انتظامیہ اس کی اجازت بھی نہیں دے سکتی، جس کی دودھیں آچکی ہیں،

(۱) مسجد کے ادب و احترام کے خلاف ہے (۲) مسجد کی دیوار کو ذاتی کام کیلئے استعمال کرنا پڑتا ہے۔

(۲) مسجد کے مفاد کیلئے چاکنگ کرنا: مثلاً دیوار کے کسی حصے پر یہ لکھ دیا کہ ”مسجد کی دیوار پر اشتہار بازی اور چاکنگ منع ہے“ شرعاً یہ جائز ہے، اس میں نہ ذاتی استعمال ہے اور نہ مسجد کے ادب و احترام کے خلاف کوئی بات ہے۔

(۳) دینی تقریب، مذہبی جلسے وغیرہ کا اشتہار لگانا اور چاکنگ کرنا: اس میں تفصیل ہے کہ چاکنگ تو جائز نہیں اور اشتہار لگانے کے بارے میں تفصیل ہے کہ بہتر تو یہی ہے کہ اس کے لئے الگ کوئی جگہ مخصوص کر دی جائے اور اگر کوئی جگہ نہ ہو تو مسجد کی دیوار کا ایک حصہ بھی مخصوص کیا جاسکتا ہے، یہ جائز ہے، لفقہ الوجہین المذکورین۔ البتہ پورے درود دیوار کو استعمال کرنا کسی صورت میں جائز نہیں ہے۔

(۴) یہ پوری تفصیل اس وقت ہے کہ مسجد کی انتظامیہ کی طرف سے صراحت یا دلالت اجازت ہو، اگر انتظامیہ کی طرف سے اجازت نہ ہو تو کسی صورت میں کسی قسم کا اشتہار لگانا اور چاکنگ کرنا جائز نہیں۔

مسجد میں سوال کرنا اور مسائل کو کچھ دینا صحیح نہیں۔

آجکل مساجد میں سوال کرنے کا رواج بہت عام ہو گیا ہے، شہری مساجد میں ہر نماز کے بعد کئی بھکاری کھڑے ہوتے اور مانگتے ہیں، شریعت کی رو سے مسجد میں اپنے لئے مانگنا مکروہ اور منع ہے مطلقاً، اور ایسے شخص کو دینے میں دو قول ہیں۔

(۱) اسے دینا مطلقاً مکروہ ہے

(۲) تب مکروہ ہے جب کہ دوسروں کی گردنیں پھلانگیں پڑیں اور اگر نمازیوں کو ایذا اور تکلیف ہو یا ان کی عبادت میں خلل آتا ہو تو بالاتفاق ناجائز ہے۔

اس زمانے میں شہروں کی مساجد خاص طور پر بھکار خانے بن چکی ہیں اور نمازوں کے اوقات میں بھکاری مساجد کا رخ کرتے ہیں، اور اس کا ایک سبب نمازیوں کا

ان کو کچھ دینا ہے، اسلئے مساجد میں بھکاریوں کو کچھ بھی نہیں دینا چاہیے تاکہ ان کی حوصلہ شکنی ہو اور ایسے بھکاری عموماً پیشہ ور ہوتے ہیں، ان کے پاس بہت مال ہوتا ہے، اس کے باوجود مسجد کا تقدس پامال کرتے اور پیسے بھرتے ہیں، مسجد کی انتظامیہ پر لازم ہے کہ انہیں سختی سے روکے۔

احسن الفتاویٰ (۲۶۰/۶) میں ہے۔

سوال: بسا اوقات مسجد میں سلام پھیرنے کے بعد فوراً کوئی سائل سوال کرتا ہے جس سے دعا میں خلل آتا ہے کیا اس کو روکنا جائز ہے؟

الجواب باسم ملہم الصواب: جس شخص کے پاس ایک وقت کا کھانا ہو یا کھانے پر قدرت ہو، اس کیلئے سوال کرنا اور اسے دینا حرام ہے، مسجد میں سوال کرنا یا سائل کو دینا دہرا گناہ ہے۔ لہذا مسجد میں سوال کرنے والے کو روکنا فرض ہے، باز نہ آئے تو مسجد سے نکال دیا جائے، مگر یہ حکم مسجد کے منتظمین یا ان لوگوں کے لئے ہے جو اس پر قادر ہوں۔ یہ بھی ضروری ہے کہ تمام نمازیوں کے سامنے یہ مسئلہ کھول کر بیان کیا جائے۔ انتہی۔

فی الدرر (۶۵۹/۱) ویحرم فیہ السؤال ویکرہ الاعطاء مطلقاً وقیل ان

تخطی،

وفی الشامیة (قوله وقیل ان تخطی) هو الذی اقتصر علیہ الشارح فی الحظر حیث قال: فرع یکرہ اعطاء سائل المسجد الا اذا لم یتخط رقاب الناس فی المختار، لان علیا تصدق بنخاتمہ فی الصلوۃ فمدحہ اللہ تعالیٰ بقوله ویؤتون الزکوۃ وهم راکعون۔

مسجد میں مساجد اور مدارس کیلئے چندہ کا اعلان کرنا

مسجد میں اسی مسجد یا کسی بھی مسجد و مدرسہ کیلئے چندہ کرنا چند شرائط کے ساتھ جائز

ہے۔

(۱) صفوں کو چیرنا اور کندھوں کو پھلانگنا لازم نہ آتا ہو۔

(۲) نمازیوں کو نماز میں خلل اور تشویش لاحق نہ ہوتی ہو۔

(۳) نمازیوں کے سامنے سے گزرتا نہ پڑتا ہو۔

(۴) شور و شغب نہ ہوتا ہو۔

(۵) چندہ کی صرف زبانی ترغیب ہو، جبر و کراہ نہ ہو، نہ دینے والوں پر لعن

طعن نہ ہو۔

(۶) اس کی ضرورت و حاجت ہو۔

(۷) نماز اور خطبہ کے وقت نہ ہو۔

امداد الفتاویٰ (۷۲۸/۲) میں ہے۔

سوال: ۸۳۹: جامع مسجد یا اور کسی مسجد میں چندہ مانگنا یا اس کی ترغیب دینا اور

سائلوں کو صدقات خیرات دینا کیسا ہے؟

الجواب: اگر شق موقوف نہ ہو، مرور بین یدی المصلیٰ نہ ہو، تشویش

علی المصلین نہ ہو، حاجت ضروریہ ہو تو درست ہے۔

فتاویٰ محمودیہ (۲۸۲/۱) میں ہے۔

مسجد کی تعمیر یا امام کی تنخواہ کے لئے چندہ کرنا مسجد میں منع نہیں بشرطیکہ شور

و شغب نہ ہو جیسا کہ علامہ آجکل ہوتا ہے کہ ایک دوسرے پر طعن کرتے ہیں، غیرت

دلاتے ہیں، کم چندہ دینے پر جھگڑے کرتے ہیں، غرض مسجد کا احترام ملحوظ نہیں رکھتے، یہ

طریقہ منع ہے۔

نیز فتاویٰ محمودیہ (۲۵۳/۱۲) میں ہے۔

دینی ضرورت کیلئے مسجد میں چندہ کرنا مرحبا اور سبحان اللہ کہہ کر درست ہے مگر

نمازیوں کی نماز میں خلل اور تشویش نہ ہونے پائے۔

عزیز الفتاویٰ صفحہ ۲۷ میں ہے۔

باقی امور دینیہ مثل مدارس اور انجمن کیلئے مساجد میں ممنوع نہیں جبکہ نماز اور

خطبہ کے وقت نہ ہو جیسے مجمع وعظ میں مسجد میں چندہ امور خیر کیلئے کرنا کہ یہ درست ہے۔

اگر مذکورہ شرائط کا خیال نہ رکھا جائے تو مسجد و مدرسہ کیلئے چندہ کرنا درست نہیں۔

چنانچہ احسن الفتاویٰ (۲۳۵/۶) میں ہے۔

سوال: ایک مسجد میں کئی ہزار روپے پہلے سے جمع ہیں مگر پھر بھی حسب عادت جمعہ کے روز نمازیوں کے آگے پٹی گھا کر چندہ لیا جاتا ہے، کیا شرعاً یہ کام درست ہے؟
الجواب باسم ملہم الصواب: ضرورت ہو تو بھی اس طریقہ سے چندہ مانگنا جائز نہیں۔ اس میں یہ مفاسد ہیں۔

(۱) نماز میں خلل پیدا ہوتا ہے۔

(۲) نمازیوں کو تکلیف ہوتی ہے، صف کو پھلانگ کر جانا ناجائز ہے۔

(۳) کسی کے سامنے پٹی کرنا چندے کیلئے خصوصی خطاب ہے جو جائز نہیں، اسلئے کہ اس میں دینے والے کی طیب خاطر معلوم نہیں خصوصاً دوسروں کے سامنے خصوصی خطاب میں جبر و اکراہ ہے، حضور ﷺ کا ارشاد ہے کہ بدون طیب خاطر کسی کا مال لینا حلال نہیں۔

مسجد پر اشتہاری بورڈ لگانا اور اس کا کرایہ لینا جائز نہیں

یہ زمانہ اشتہار بازی اور پروپیگنڈہ کا زمانہ ہے، جگہ جگہ اشتہار بازی کے بورڈ لگے ہوئے نظر آتے ہیں، اس مقصد کیلئے مساجد کی چھتوں اور دیواروں کو بھی استعمال کیا جاتا ہے، اور ان پر بورڈ نصب کر کے انتظامیہ مسجد کو کرایہ دیا جاتا ہے، شریعت کی رو سے مسجد کی ضروریات پوری کرنے کیلئے دکانیں تو بنائی جاسکتی ہیں، لیکن خود مسجد کو کرایہ پر چلانا اور اس پر روپیہ کمانا جائز نہیں ہے۔ مأخذہ: فتاویٰ محمودیہ (۱۷۲/۱۰)

مسجد کی چھت پر موبائل کھمبا لگانا اور اس کا کرایہ وصول کرنا

اس وقت بڑے شہروں میں عمارتوں پر موبائل فون کے کھمبے لگائے جاتے ہیں، بعض مساجد کی چھت پر بھی ایسے کھمبے نصب کئے جا چکے ہیں اور ماہانہ اس کا کرایہ وصول کیا جاتا ہے، یہ جائز نہیں ہے، اس کی وجہ درج ذیل ہیں۔

(۱) خود مسجد کو کرایہ پر چلانا لازم آتا ہے اور سابقہ مسئلہ میں وضاحت آچکی ہے کہ ضروریات پوری کرنے کے لئے دکانیں بنانا درست ہے لیکن خود مسجد کو کرایہ پر لگانا جائز نہیں ہے۔

(۲) مسجد کے ادب و احترام کے خلاف ہے۔

(۳) مسجد کی چھت پر چڑھنا لازم آتا ہے۔

(۴) اس کھمبے کے ذریعے ہر قسم کی جائز و ناجائز باتیں اخذ کی جاتی ہیں۔

(۵) مسجد پر بوجھ پڑتا ہے اور اسے نقصان پہنچنے کا خطرہ ہے۔

الباب الثانی فی الاموال والرقوم والتوزیع

(اموال، رقوم اور چندہ کا بیان)

نا جائز اور حرام آمدن والوں سے چندہ لینا

اس زمانے میں دیانت اور فرائض مصیہ میں کوتاہی کی بنا پر حرام مال کا غلبہ ہے، کم ہی ایسے لوگ ہوتے ہیں جن کے اموال میں حرام کا کچھ نہ کچھ غصہ شامل نہ ہو، دوسری طرف مسجد کے اخراجات پورے کرنے کیلئے حلال مال ضروری ہے، حرام اور خبیث مال کا استعمال جائز نہیں۔ اسلئے مسجد کی ضروریات کیلئے حرام مال سے چندہ وصول کرنے میں یہ تفصیل ہے:

(۱) اگر دینے والا کہدے کہ یہ حرام مال ہے تو اس کا قبول کرنا جائز نہیں۔

(۲) اگر وہ تصریح کر دے کہ یہ حلال اور طیب مال دے رہا ہوں، تو اسے قبول کرنا جائز ہے، اس سے پوچھ گچھ اور تفتیش کی ضرورت نہیں، بلکہ تفتیش درست ہی نہیں کیونکہ وہ مسلمان ہے، آخرت سے ڈرتا ہے، ہو سکتا ہے اس نے قرض لیکر دیا ہو، اسلئے اس کی بات تسلیم کی جائیگی اور جب تک دلیل شرعی سے ثابت نہ ہو جائے کہ وہ واقعی حرام پیسہ دے رہا ہے، اس کا پیسہ قبول کرنا جائز ہے۔

(۳) اگر اس کی طرف سے کوئی تصریح نہ ہو، نہ حرام کہتا ہے، نہ حلال کہتا ہے، بسا اوقات اس سے پوچھنا بھی مصلحت کے خلاف ہوتا ہے، اسلئے اندازہ لگایا جائے گا اور اس کی کئی صورتیں ہیں۔

(۱) اس کا سارا مال حرام ہو۔

(۲) اس کا زیادہ مال حرام کا ہو، حلال مال کم ہو۔

(۳) حلال و حرام برابر ہوں، ان دونوں صورتوں میں اس سے چندہ وصول کرنا جائز نہیں۔

(۴) زیادہ حلال اور کم حرام ہو تو اس سے چندہ لینے کی گنجائش ہے۔
(۵) شبہ ہے کہ حرام زیادہ ہے یا حلال؟ تو ایسی صورت میں چندہ وصول کرنے سے احتراز بہتر ہے۔

فی الہندیۃ (۳۴۳/۵) اکل الربوا و کاسب الحرام اھدی الیہ او اضافہ
و غالب مالہ حرام لا یقبل ولا یأکل مالہ ینخبرہ ان ذلک المال اصلہ حلال و رثہ
او استقرضہ وان کان غالب مالہ حلالا لا بأس بقبول ہدیثہ والا کل منها ،
وانظر حکم المال الحرام فی الشامیۃ: (۱۹۰/۶) و (۹۸/۵) و (۳۳۵/۵)
و (۲۹۱/۳)

چندہ کے مصارف

مسجد کا چندہ کن کن کاموں پر خرچ کرنا درست ہے؟ اس بارے میں یہ تفصیل ہے
کہ اگر چندہ دینے والے نے کوئی مدستین کردی ہو تو اس کی رقم اسی مد میں خرچ کرنا
ضروری ہے۔

فی الشامیۃ (۳۴۳/۴) فان شرائط الوقف معتبرۃ اذا لم تخالف
الشرع وهو مالک، فله ان يجعل مالہ حیث شاء مالہ یکن معصیۃ ولہ ان
یخص صنفا من الفقراء ولو کان الوضع فی کلہم قرۃ ومثلہ فی البحر
(۲۱۵/۵) والخالیۃ (۲۹۱/۳)

اور اگر عمومی چندہ دیا ہے یا کسی مد کی تعیین نہیں کی تو ایسے چندہ کی رقم ہر اس کام
میں خرچ کی جاسکتی ہے جو مصالح مسجد سے متعلق ہو، جیسے مسجد کی تعمیر، توسیع، مرمت امام
و مؤذن کی تنخواہ، ان کے گھروں کی تعمیر و توسیع، بیت الخلاء، غسل خانوں کی تعمیر و مرمت،
اور جو کام مصالح مسجد سے نہیں اس میں خرچ کرنا درست نہیں۔

فی الدر (۳۶۶/۴) وید ا من غلته بعمارتہ ثم ماہوا قرب لعمارتہ
کامام مسجد و مدرسی مدرسة يعطون بقدر کفایتهم ثم السراج والبساط
کذلک الی آخر المصالح وتمامہ فی البحر وان لم یشرط الواقف لقبوتہ
التضاء ، ومثله فی الشامیة (۳۶۸/۴)

وقف آمدنی شیرینی اور مٹھائی پر خرچ کرنا جائز نہیں

ختم قرآن مجید وغیرہ کے موقعہ پر جو تقریب ہوتی ہے، اس کیلئے مسجد کے عام
چندہ اور وقف رقم سے شیرینی خریدنے اور اس قسم کے خرچے کرنا جائز نہیں کیونکہ شیرینی
مصلح مسجد میں داخل نہیں۔ امداد الفتاویٰ (۷۰۹/۲) قطع نظر اس بات سے کہ ختم قرآن
کے موقعہ پر ایسی تقریب کا شرعی حکم کیا ہے؟ اس کیلئے شیرینی کے انتظام کی یہ صورت
ہو سکتی ہے کہ اہل محلہ اور نمازی حضرات اسی مقصد کیلئے اپنی خوشی سے رقم دیدیں۔

مسجد کی آمدنی سے جلسوں کے اخراجات کا حکم

جلسوں کے اخراجات مسجد کی عام آمدنی اور چندہ سے دینا جائز نہیں، جلسہ مسجد
کے مصلح میں داخل نہیں، عزیز الفتاویٰ (ص: ۵۹۶) کتاب الوقف۔

مسجد کے روپیہ سے گھنٹہ رگھڑی وغیرہ خریدنا

فتاویٰ رشیدیہ (ص: ۴۱۴) میں ہے۔

سوال: مسجد کا روپیہ جو مرمت سے باقی رہ گیا ہے، اگر اس روپیہ کو باجائز
چندے دھندگان اس مسجد میں واسطے جھگڑے جماعت اور پابندی جماعت کے اس روپیہ
جمع شدہ چندہ سے جو بنام مرمت مسجد کے سابق میں جمع کیا تھا اور اس مرمت سے روپیہ

باقی رہ گیا اگر اس روپیہ کی گھڑی یا گھنٹہ خرید کیا جائے تو حضور کیا حکم دیتے ہیں؟
جواب: جو روپیہ مرمت مسجد کیلئے آیا ہے، اس میں امام یا مؤذن مقرر کر لینا درست ہے اور گھنٹہ خرید لینا بھی درست ہے۔

مسجد کی رقم سے وضو کا پانی گرم کرنا

فتاویٰ محمودیہ (۱۹۰۷/۱۸) میں ہے۔
جو رقم مسجد کے مصالح کے لئے جمع ہو، اس روپیہ سے نمازیوں کے لئے سردی کے زمانے میں پانی گرم کرنا درست ہے، تاکہ باسانی وضو کر لیا کریں۔
نیز فتاویٰ محمودیہ (۲۰۴/۱۵) میں ہے۔
مسجد کی چھت سے اتری ہوئی لکڑی وغیرہ سے مسجد کے نمازیوں کے لئے پانی گرم کرنا درست ہے، جبکہ وہ سامان بے کار ہو۔

مسجد کی رقم سے مسجد کیلئے بالٹی خریدنا

مسجد کے عمومی چندہ سے مسجد کے کیلئے بالٹی خریدنا اور اس کے غسل خانوں میں رکھنا تاکہ نمازی اور مسافر بالخصوص جماعت کے احباب بہولت غسل کر لیا کریں، جائز ہے، یہ بھی مسجد کے مصالح میں داخل ہے، اسی طرح اگر کوئی شخص بالٹی ہی خرید کر مسجد کے غسل خانے میں رکھ دے، تو بھی درست ہے، کارِ ثواب ہے۔ مأخذہ: فتاویٰ محمودیہ (۲۲۷/۱۵)

مسجد کی رقم سے مردہ نہلانے کا تختہ اور جنازہ کی چار پائی خریدنا

ہمارے عرف میں یہ دونوں چیزیں مصالح مسجد میں شمار ہوتی ہیں، دونوں

کو مسجد سے منسلک سمجھا جاتا ہے، اس لئے مسجد کی رقم سے میت کو غسل دینے کا تختہ اور جنازہ کی چارپائی خریدنا درست ہے۔

فتاویٰ محمودیہ (۲۳۷/۱۵) میں مسجد کی رقم سے ان کی خریداری کو ناجائز لکھا ہے بظاہر یہ وہاں کے عرف پر محمول ہے۔

مسجد کی رقم ذاتی حاجات میں خرچ کرنا اور قرض دینا جائز نہیں

مسجد کا چندہ اور اس کی رقم خزانچی کے پاس امانت ہوتی ہے، اسے بعینہ محفوظ رکھنا ضروری ہے، اس میں کسی قسم کا تصرف جائز نہیں، چنانچہ اس کو یہ اختیار حاصل نہیں کہ رقم اپنی ضرورت میں خرچ کر دے، بعد میں اس کی ادائیگی کرے، یہ خیانت ہے اور کسی کو قرض بھی نہیں دے سکتا، سخت گناہ ہے، اگر دیدی تو وہ اتنی رقم کا ضامن ہوگا اور اس وجہ سے اسے معزول بھی کیا جاسکتا ہے۔

فی البدائع (۲۱۰/۶) واما بیان حال الودیعة فحالها انھا فی ید المودع امانة لان المودع مؤتمن فکانت الودیعة امانة فی یده ویتعلق بکونها امانة احکام منها وجوب الرد عند الطلب الخ

مسجد کی رقم تجارت میں لگانا

مسجد کی رقم اگر کافی ہو اور ضروریات سے زائد ہو تو اسے چند شرائط کے ساتھ تجارت میں لگانا درست ہے، وہ شرائط یہ ہیں:

(۱) رقم ضرورت سے زائد ہو، یہ نہ ہو کہ مسجد کے واقعی اخراجات پورے نہیں ہو رہے اور انتظامیہ اسے تجارت میں لگانے پر معسر ہو۔

(۲) اس کا نفع مسجد کو ملے، یہ جائز نہیں کہ تجارت سے حاصل ہونے والا نفع متولی، کمیٹی کا فرد یا کوئی اور شخص خود لے۔

امداد المقتنین (ص: ۷۸۰) میں ہے۔

دکانوں کی آمدنی سے جو روپیہ حاصل ہو، اگر وہ ضروریات مسجد سے زائد ہو تو مسجد کے نفع کیلئے اس کو تجارت میں لگانا جائز ہے۔

(۳) مسجد کی رقم انتظامیہ کے اتفاق رائے سے تجارت میں لگائی جائے۔

(۴) اگر چندہ کی رقم ہے تو دینے والوں کی طرف سے اس کی صراحۃً یا دلالتاً اجازت ہو۔

امداد الفتاویٰ (۷۲۶/۲) میں ہے:

سوال (۸۳۶): دریں دیار کہ مرسوم برائے اخراجات ضروری مسجد اہل محلہ چیزے از نقودی دھند شدہ از بقیہ خرچ چیزے از نقود فراہم آید ازیں نقود برائے زیادتی مال مسجد تجارت درست است یا نہ؟

الجواب: باذن معطین درست است فقط۔

(۵) وہ تجارت ایسی ہو کہ جس میں نفع غالب اور خسارہ کا احتمال کم ہو۔

حسن الفتاویٰ (۳۶۳/۶) میں ہے:

سوال: زید متولی نے بکر کو مسجد کی رقم مضاربیت پر دیدی کہ جو نفع آئے وہ مسجد کے کام میں لگا دیا جائے کیا یہ شرعاً درست ہے؟ بیوا تو جروا:

الجواب باسم ملھم الصواب: اگر نفع کی توقع غالب ہو تو جائز ہے۔

(۶) مسجد کی رقم تجارت کے سلسلے میں جس شخص کو فراہم کی جا رہی ہے، وہ امانت

دار با اعتماد اور قابل بھروسہ ہو۔ اور بہتر یہ ہے کہ اس سے ضامن بھی لے لیا جائے۔

(۷) آئندہ مستقبل میں اس رقم کی جلدی ضرورت بھی نہ ہو۔

(۸) وہ تجارت شرعاً جائز بھی ہو، اگر تجارت ہی ناجائز ہے تو اس میں مسجد کی

رقم لگانا بالکل حرام ہے۔

اگر مذکورہ بالا شرائط کا خیال رکھا جائے تو مسجد کی رقم تجارت میں لگانا درست

ہے اور اگر ان کی رعایت نہ ہو تو جائز نہیں۔

فتاویٰ محمودیہ (۳۹۲/۱) اور (۳۰۴/۱۲) اور خیر الفتاویٰ (۷۲۶/۲) میں اسے

ناجائز قرار دیا ہے، یہ عدم جواز مذکورہ بالا شرائط پوری نہ ہونے کی صورت پر محمول ہے۔

نظام الفتاویٰ (۳۱۴/۱) میں ہے۔

سوال: کسی مدرسہ یا مسجد کی رقم اس بازار ڈاک کے حیر ”حصص“ میں لگا کر

اس میں سے مدارس، مسجد کیلئے نفع حاصل کرنا جائز ہوگا؟

الجواب: کسی مسجد یا مدرسہ کے پیسے سے اس بازار ڈاک ”حصص“ خریدنا بچہ

وجہ درست نہیں، ایک وجہ یہ ہے کہ دینے والے کی منشاء عموماً یہ ہوتی ہے کہ اس کا پیسہ

بعینہ کار خیر میں صرف ہو اور یہ چیز اس کے منشاء کے خلاف ہے۔ دوسری وجہ یہ ہے کہ اگر

کبھی نقصان ہوگا تو ان لگانے والوں پر ضمان واجب الاداء ہوگا جو جھگڑے اور نزاع کا

سبب ہوگا، تیسری وجہ یہ کہ یہاں پر ڈاک میں جو چیز ”سودا“ بیع بنتی ہے وہ نہ تو موجود

ہوتی ہے نہ مملوک و مقبوض یا معلوم، کچھ بھی نہیں ہوتی ہے اور بیع مالم یملک، و بیع مالم یوجد

، و بیع مالم یقبض، بیع مجہول ناجائز ہیں۔

فی الہدایۃ (۳۴/۳) باب البیع الفاسد، ولا یجوز بیع السمک قبل

ان یصطاد لانه باع مالا یملک ولا حظیرہ اذا کا لا یؤخذ الا بصید لانه

غیر مقدور التسلیم ولا بیع الطیر فی الهواء لانه غیر مملوک قبل الاخذہ۔

واضح رہے کہ اگر تجارت میں نقصان ہو تو اس کا ضمان لگانے والوں پر تب

واجب ہوگا جبکہ مذکورہ شرائط کا لحاظ نہ کیا ہو، اگر مذکورہ بالا شرائط موجود تھیں اس کے

باوجود اتفاقاً نقصان ہو گیا تو دینے والے ضامن نہ ہونگے۔

مسجد کی رقم بینک میں رکھنا

مسجد کی رقم بینک کے سودی کھاتوں سیونگ اکاؤنٹ اور فکسڈ ڈپازٹ میں رکھنا

اور اس پر سود حاصل کرنا جائز نہیں کما بینا فی الشرط الثامن، ہاں البتہ کرنٹ

اکاؤنٹ میں رکھ سکتے ہیں، اس سے بھی بچتا بہتر ہے۔

کافر کا مال مسجد میں لگانا اور ان سے چندہ لینا

کافر اگر کوئی مال یا چندہ مسجد کو دے تو چند شرائط کے ساتھ اس کا مال مسجد میں لگانا جائز ہے۔

(۱) وہ کافر اسے عبادت اور قربت سمجھ کر دیتا ہو، احتاف کے ہاں وقف کے درست ہونے کیلئے اس کا قربت ہونا ضروری ہے، پھر اس میں اختلاف ہے کہ وقف کنندہ کے مذہب میں قربت ہونا شرط ہے یا کہ واقف کے خیال و عقیدہ میں قربت ہونا کافی ہے، صحیح یہ ہے کہ وقف کنندہ کے خیال میں قربت ہونا کافی ہے، مذہب میں قربت ہونا ضروری نہیں، اسلئے اگر کسی کافر کے مذہب میں مسجد بنانا قربت نہ ہو لیکن وہ کہتا ہے کہ میں اسے کار ثواب سمجھتا ہوں تو اس سے چندہ لینا درست ہوگا۔ البتہ امداد الفتاویٰ (۶۶۸/۲) میں پہلی رائے کو رائج لکھا ہے۔

فی الدر المختار (۳۴۱/۴) وان يكون قربة في ذاته ان شرط وقف الذي ان يكون قربة عندنا وعندهم كالوقف على الفقراء او على مسجد القدس الخ

وفى البحر (۱۹۰/۵) لو وقف على مسجد بيت المقدس فانه صحيح وانه قربة عندنا وعندهم وكذا في فتح القدير (۴۱۷/۵) ومعارف القرآن (۳۳۱/۴)

- (۲) یہ خطرہ نہ ہو کہ کافر آئندہ مسلمانوں پر احسان جتلائے گا۔
- (۳) یہ احتمال بھی نہ ہو کہ مسلمان کافروں کے احسان مند ہو کر آئندہ ان کے مذہبی شعائر میں شرکت کریں گے یا ان کی خاطر اپنے مذہبی شعائر میں مددہنت کریں گے۔
- (۴) یہ خطرہ نہ ہو کہ آئندہ وہ مسجد میں ملکیت کا دعویٰ کر دیں گے۔
- (۵) یا مسلمانوں پر دباؤ ڈالیں گے اور اپنا مقصد حاصل کریں گے۔

امداد الفتاویٰ (۶۶۳/۲) میں ہے:

سوال (۷۷۷): علماء دین شرع متین اس مسئلہ میں کیا فرماتے ہیں کہ مقام پاتھرڈیہ ضلع مان بھوم میں ایک مسجد نئی تیار ہوئی ہے اور اس میں ہندو لوگ چندہ دینا چاہتے ہیں، وہ روپیہ ہندو لوگوں کا مسجد میں لگانا درست ہے یا نہیں؟

الجواب: اگر یہ احتمال نہ ہو کہ کل کو اہل اسلام پر احسان رکھیں گے اور نہ یہ احتمال ہو کہ اہل اسلام ان کے ممنون ہو کر ان کے مذہبی شعائر میں شرکت یا ان کی خاطر سے اپنے شعائر میں مدد و نصرت کرنے لگیں گے اس شرط سے قبول کر لینا جائز ہے۔

نیز امداد الفتاویٰ (۶۶۶/۲) میں ہے۔

اور تقریر ثانی کی یہ ہے کہ بوجہ احتمال منت علی المسلمین فی امر الدین کے اس سے بچنا چاہیے جیسا کہ سوال میں بھی نقل کیا ہے۔

فتاویٰ محمودیہ (۴۷۰/۱) میں ایک سوال کے جواب میں فرماتے ہیں۔

اگر ان کے نزدیک یہ روپیہ، تیل وغیرہ مسجد میں دینا ثواب کا کام ہے تو درست ہے ورنہ نہیں، پہلی صورت میں اگر کوئی خارجی امر مانع ہو مثلاً کسی قتنہ کا اندیشہ ہو یا وہ لوگ بعد میں ملکیت کا دعویٰ کریں یا مسلمانوں پر احسان رکھیں یا دباؤ ڈالیں تو پھر براہ راست روپیہ وغیرہ ان سے نہ لیا جائے، اگر وہ دینا چاہیں تو کسی مسلمان کی ملک کر دیں اور پھر وہ مسلمان مسجد میں دیدے۔

(۶) کفار سے مانگا نہ جائے، یعنی کافر خود چندہ دیں تو درست ہے لیکن ان سے مطالبہ کرنا مناسب نہیں، بے غیرتی ہے، محمودیہ (۱۶۸/۱۵)۔

(۷) وہ مسجد میں اپنے نام کا کتبہ وغیرہ نہ لگائیں۔

نظام الفتاویٰ (۳۱۲/۱) میں ایک سوال کے جواب میں ہے۔

اسی طرح اپنے نام کا کتبہ وغیرہ لگانے کی شرط لگاتا ہے تو اس صورت میں بھی لینا درست نہ ہوگا۔

(۸) بہتر یہ ہے کہ ان کی رقم اور مال مسجد کے بیت الخلاء یا غسل خانوں پر

خرچ کیا جائے۔

فتاویٰ رضویہ (۱۵۷/۲) میں ایک سوال کے جواب میں ہے۔

الجواب: مسجد مدرسہ کی عمارت کو نقصان ہوا ہو تو امداد لینے کی گنجائش ہے جماعت خانہ یا نماز گاہ کے علاوہ بیت الخلاء یا غسل خانہ وغیرہ بنانے اور مرمت کرنے کیلئے امداد لی جائے۔

(۹) انفرادی طور پر کوئی کافر رقم دے یا اجتماعی تقلم سے دیں لیکن ان کا مقصد تبلیغ اور لوگوں کو اپنے مذہب کی طرف مائل کرنا نہ ہو، اس کی رو سے عصر حاضر کی غیر مسلم این جی اوز سے مسجد کیلئے امداد لینا کسی صورت میں جائز نہیں۔

(۱۰) یہ احتمال بھی نہ ہو کہ شاید آئندہ وہ مسلمانوں سے اپنی عبادت گاہ کے لئے چندہ مانگیں۔

مفتی اعظم پاکستان حضرت مولانا مفتی محمد شفیع صاحب رحمہ اللہ اسلام کا نظام اراضی (ص ۱۶۵) میں فرماتے ہیں:

اسی طرح اگر کوئی غیر مسلم مسجد کی تعمیر یا ضروریات میں چندہ دینا چاہے تو اس کے بھی جواز کی یہی صورت ہے کہ وہ اس مسجد کے منتظمین کو دیدے وہ اپنی طرف سے لگا دیں تو اس کا چندہ مسجد میں لگانا جائز ہو گا مگر اس طرح بھی کسی غیر مسلم کا چندہ مسجد یا اسلامی مدرسہ میں قبول کرنا اس وقت مناسب ہو گا جب یہ اندیشہ نہ ہو کہ کسی وقت ہمیں ان کے مندر یا مذہبی چیزوں میں چندہ دینا پڑے گا نہ دینگے تو شرمندگی ہوگی، کیونکہ مسلمان کے لئے مندر اور بت خانہ کی تعمیر یا ضروریات میں چندہ دینا حرام ہے، اور غیر مسلم کا ایسا احسان لینا جس کے نتیجہ میں شرمندگی اٹھانی پڑے یہ بھی درست نہیں۔

مسلمان کا چرچ گر جا وغیرہ کے لئے چندہ دینا جائز نہیں ہے

فقہی مقالات (۲۶۶/۱) میں ہے:

سوال: کیا کسی مسلمان کے لئے یا کسی مسلم بورڈ کے لئے عیسائیوں کے تعلیمی

ادارے، مشینری ادارے یا چرچ میں چندہ دینا جائز ہے؟
جواب: کسی مسلمان کے لئے چاہے وہ کوئی فرد ہو یا جماعت، عیسائی اداروں یا چرچ میں چندہ دینا یا تعاون کرنا ہرگز جائز نہیں۔

فاسق و فاجر سے چندہ لینا

مسلمان اگر فاسق و فاجر ہے لیکن اس کا مال حلال اور طیب ہے تو اس سے مسجد و مدرسہ کیلئے چندہ وصول کرنا جائز ہے۔

بھنگی کا مال مسجد میں صرف کرنا درست ہے

فتاویٰ رشیدیہ (ص: ۴۰۸) میں ہے۔
سوال: بھنگی مسلمان کہ جس کا پیشہ پاخانہ اٹھانے اور اس کی بیچ ہی ہوتی ہے اس کے یہاں کھانا اور اس کا مال تعمیر مساجد میں صرف کرنا منع ہے یا نہیں؟
جواب: پاخانہ اٹھانے کی اجرت مباح ہے، وہ مال بھی حلال ہے اگر کوئی فساد عقد میں نہ ہو، لہذا تعمیر مساجد میں صرف کرنا بھی درست ہے، اس کی اجرت صفائی مکان کی ہے پاخانہ کی قیمت نہیں جو شبہ کراہت کا ہوا تھی
اگر بھنگی کافر ہو تو اس سے چندہ وصول کرنے میں وہی تفصیل ہوگی جو عام کافر کے بارے میں گزر چکی ہے۔

شیعہ اور کسی کافر کی بنائی ہوئی مسجد کا حکم

شیعہ اور کسی کافر نے مسجد تعمیر کی تو وہ شرعاً مسجد شمار ہوگی بشرطیکہ وہ مسجد تعمیر کرنے کو کارثواب اور قربت تصور کرتا ہو (فتاویٰ رشیدیہ ص: ۴۰۹)

مسجد کیلئے شیعہ سے چندہ لینا

اہل السنۃ والجماعت اور فرقہ اثنا عشریہ کے عقائد میں بین فرق ہے، لہذا خالص دینی اور مذہبی معاملہ میں ان سے چندہ نہ لیا جائے، اگر وہ خود دینا چاہیں تو کسی سنی مسلمان کو حہہ کر دے اور وہ مسلمان اپنی طرف سے دیدے تو لے سکتے ہیں، اگر وہ شخص رقم دے چکا ہے تو اگر واپس کرنا نامناسب ہو تو بادل نا خواستہ بیت الخلاء پیشاب خانہ غسل خانہ میں استعمال کر لی جائے، یا پھر مسجد کا مکان بنانے میں استعمال کی جائے۔ فتاویٰ رحمیہ (۸۹/۶)

قادیانی سے چندہ لینا جائز نہیں

احسن الفتاویٰ (۴۶۰/۶) میں ہے۔

سوال: تعمیر مسجد کیلئے قادیانی سے چندہ وصول کرنا کیسا ہے؟

الجواب باسم ملھم الصواب: قطعاً حرام ہے، قادیانی زندقہ ہیں اسلئے ان کے ساتھ کسی قسم کا کوئی معاملہ جائز نہیں۔

واضح رہے کہ عام کافروں اور قادیانیوں میں یہ فرق ہے کہ دوسرے کافر صرف کفر کے مرتکب ہیں لیکن قادیانی مرتکب کفر ہونے کے ساتھ ساتھ زندقہ اور تلخیص کے بھی مرتکب ہیں، اسلئے ان کے احکام میں فرق ہے۔

مسجد میں چندہ کے لئے پٹی رکھنا

مسجد کے چندہ کے لئے آج کل پٹی رکھنے کا رواج ہے، شرعاً اس میں کوئی حرج نہیں، مسجد میں بھی رکھ سکتے ہیں اور مسجد سے باہر بھی، کسی کی دکان وغیرہ پر بھی اس کی اجازت سے رکھ سکتے ہیں، لیکن پٹی کا چندہ عمومی ہوتا ہے، اسے مسجد کے ہر مصالح پر لگایا جاتا ہے، اسلئے ایسی پٹی پر جہاں ”چندہ برائے مسجد“ لکھا ہوتا ہے وہاں یہ بھی لکھ دینا

ضروری ہے کہ اس میں ”عطیات“ اور صدقات ناقضہ ڈالیں، زکوٰۃ اور صدقات واجبہ نہ ڈالیں۔“ کیونکہ زکوٰۃ اور دوسرے صدقات واجبہ کا مصرف الگ ہے، ان کے احکام میں فرق ہے۔ عوام الناس کو باریکی کا علم نہیں ہوتا، وہ فرق کرنے سے قاصر ہوتے ہیں، زکوٰۃ بھی اسی میں ڈال دیتے ہیں، اس کیلئے الگ بیٹی ہونا چاہئے۔

مال حرام سے بنائی گئی مسجد کا حکم

یہ مسئلہ تو پہلے آچکا ہے کہ مال حرام مسجد میں لگانا جائز نہیں، اب سوال یہ ہے کہ اگر کسی نے مسجد میں حرام مال لگا دیا تو اس کا کیا حکم ہے؟ یہاں دو مسائل قابل تحقیق ہیں (۱) مال حرام لگانے والے کو ثواب ملے گا؟ (۲) وہ شرعی مسجد کہلائگی؟ ثواب کا حکم: مسجد پر حرام مال خرچ کرنے پر ثواب نہیں خواہ سب مال حرام ہو یا بعض، اگر بعض حلال اور بعض حرام ہے تو حلال کا ثواب ملے گا حرام کا نہیں بلکہ تمام مال اللہ تعالیٰ کے مقدس گھر میں خرچ کرنا گناہ ہے۔

فی صحیح المسلم (۳۲۶/۱) کتاب الزکوٰۃ، عن ابی ہریرۃؓ قال قال رسول اللہ ﷺ ایہا الناس ان اللہ طیب ولا یقبل الاطیبا (الحديث)
فی جامع الترمذی (۳/۱) عن ابن عمر رضی اللہ عنہ عن النبی ﷺ قال، لا تقبل صلوة بغير طهور ولا الصدقة من غلول.

شرعی مسجد بننے کا حکم

مال حرام سے بنائی گئی مسجد شرعی ہوگی یا نہیں؟ اس میں نماز پڑھنے کا کیا حکم ہوگا؟ اس کا ادب و احترام واجب ہوگا؟ اس کا گرانا اور اسکی خرید و فروخت درست ہوگی؟ مسجد میں مال حرام لگانے کی مختلف صورتیں ہیں اور ان کے احکام بھی مختلف ہیں۔

پہلی صورت: غیر کی زمین میں مسجد بنانا: غیر کی زمین میں مسجد بنانے کی دو صورتیں ہیں:

(۱) مقصوبہ زمین پر مسجد بنانا: یعنی کسی عام آدمی سے زبردستی زمین چھینی اور اس پر مسجد بنادی، اس کا حکم یہ ہے کہ یہ شرعی مسجد نہیں ہے۔ اس میں نماز پڑھی جائے تو مسجد کا ثواب نہ ملے گا، اس کی تفصیل کچھ یوں ہے کہ نماز کا ثواب حاصل کرنے کے تین درجے ہیں۔

(۱) ایک شخص اپنے گھر میں انفرادی طور پر نماز پڑھتا ہے تو اس کو صرف نماز پڑھنے کا ثواب ملے گا۔

(۲) شرعی مسجد میں انفرادی نماز پڑھتا ہے تو اس کو دو قسم کا ثواب ملے گا، (!) نماز مطلق کا (!!) مسجد میں نماز پڑھنے کا۔

(۳) مسجد میں باجماعت نماز پڑھتا ہے تو اس کو تین قسم کا ثواب ملے گا۔ ایک نماز مطلق کا، دوسرا مسجد کا، تیسرا جماعت کا، ہر کاری یا مقصوبہ زمین میں بنائی گئی مسجد میں اگر انفرادی نماز پڑھی جائے تو صرف نماز کا ثواب ملے گا، مسجد کا ثواب نہ ملے گا، اور اگر باجماعت پڑھی جائے تو نماز اور جماعت کا ثواب ملے گا، مسجد کا ثواب نہ ملے گا۔ مسجد شرعی میں نماز کی فضیلت مختلف احادیث میں آتی ہے مثلاً ابن ماجہ (ص: ۱۰۲) میں ہے۔

عن انس ابن مالک رضی اللہ عنہ قال قال رسول اللہ ﷺ صلوة الرجل فی بیتہ بصلوة وصلوئہ فی مسجد القبائل بخمس وعشرين صلوة۔
ترجمہ: حضرت انس بن مالک رضی اللہ عنہ سے مروی ہے نبی علیہ السلام نے فرمایا کہ مرد کا اپنے گھر میں نماز پڑھنا ایک ہی نماز ہے اور عوام کی مسجد میں پڑھنا پچیس نمازوں کے برابر ہے۔

اور یہ مسجد شرعی اسلئے نہیں کہ شرعی مسجد بننے کیلئے بنیادی شرط زمین کا وقف ہونا ہے اور اپنی مملوکہ زمین تو وقف ہو سکتی ہے، غیر کی زمین وقف نہیں ہو سکتی۔

فی قانون العدل والانصاف فی احکام الاوقاف (ص: ۲۰) یشرط لجواز الوقف ان تكون العين المراد وقفها مملوكة ملكا باتا للواقف وقت الوقف فان لم تكن مملوكة للمتصرف فوقفها فضوليا عن جهة من الجهات بلا اذن مالکها توقف لفاذ الوقف على اجازة المالك فان اجازة نفذ والا فلا . بحواله (امداد المفتین ص: ۷۹۸)

بلکہ ایسی مسجد میں نماز مکروہ تحریمی ہے کہ غیر کی مملوک کو اس کی اجازت کے بغیر استعمال کرنا پڑتا ہے۔ ہاں اگر کوئی مسافر ہے اسے اس کے مقصوب ہونے کا علم نہیں تو اس کی نماز درست ہے۔

فی الشامیة (ص: ۳۸۱ ج: ۱) (قوله وارض مفسوبة او للغير وتكره فی ارض الغير بنی مسجدا علی سور المدينة لا ینبغی ان یصلی فیہ کالمبنی فی ارض مفسوبة فالصلوة فیها مکروهة تحریماً فی قول وغیر صحیحہ لہ فی قول آخر .

اور اس کا حل یہ ہے کہ مالک سے اس کی اجازت لے لی جائے یا اس سے یہ جگہ خرید لی جائے، اس کے بعد وقف کر دی جائے۔

گرانے کا حکم

اول تو مالک زمین کو اجازت دینے پر راضی کیا جائے، اگر زمین کی قیمت لینا چاہے تو قیمت دے کر خریدی جائے، اسی میں فائدہ ہے، مسجد گرانے میں نقصان ہے۔ مالی نقصان تو ظاہر ہے، دینی نقصان یہ ہے کہ عرف میں لوگ اسے مسجد تصور کرتے ہیں، اس کے گرانے میں انتشار اور اختلاف ہوگا۔ نیز شرعی مساجد کا احترام و ادب ذہن سے کھل جائے گا۔ لیکن اگر وہ کسی طرح اجازت دینے یا بیچنے پر راضی نہ ہو تو ایسی صورت میں وہ مسجد کو گرا سکتا ہے کیونکہ وہ شرعی مسجد ہی نہیں بنی اور شریعت کی رو سے تمام مسلمانوں کو مسجد بنانے کا حکم ہے، خاص اس مالک پر مسجد بنانا ضروری نہیں۔

(۲) سرکاری زمین پر مسجد بنانا:

اگر کسی نے سرکاری زمین پر سرکار کی اجازت کے بغیر مسجد بنادی تو اس کا کیا حکم ہے؟ یہ شرعی مسجد ہے یا نہیں؟ اس بارے کچھ اختلاف پایا جاتا ہے، بعض حضرات کا قول یہ ہے کہ ایسی مسجد شرعی نہیں ہے۔ لہذا اس کے بھی وہی احکام ہیں جو ارض مخصوصہ میں بنائی گئی مسجد کے ہیں، البتہ حکومت اگر اجازت نہ دے اور مسجد کو گرانا چاہے تو یہ اس کے لئے جائز نہیں ہے کیونکہ آبادی کے تناسب سے مساجد کا انتظام کرنا حکومت کا فریضہ ہے، حکومت وقت نے اپنے فریضہ میں غفلت برتی تھی، اسلئے تو وہاں مسجد بنائی گئی ہے، اس بناء پر وہاں کے مسلمانوں پر لازم ہوگا کہ اس کی بھرپور مزاحمت کریں اور حکومت کو اس بات پر مجبور کریں کہ وہ یہ جگہ مسجد کو دیدے۔

فقہاء کرام نے جہاں حکومت کے دیگر فرائض لکھے ہیں وہاں مسجد بنانے کا فریضہ بھی لکھا ہے اور اسے بیت المال کا باقاعدہ مصرف قرار دیا ہے۔

فی الدرر (۲/۷۹۰) کتاب الزکوۃ، بیان بیت المال ومصارفها:

فمصرف الاولین اتی بنص..... وثالثها حواء مقاتلونا

واربعها فمصرفه جهات..... تساوی النفع فیها المسلمونا

وفی الشامیة (قوله واربعا فمصرفه جهات الخ)..... من انه یصرف

الی المرضی والزمنی واللقیط وعمارة القناطر والرباطات والثغور والمساجد وما اشبه ذلك الخ.

قال الامام القرطبی فی احکام القرآن (۱/۱۷۱) مانصه : قال ابو

حنيفة ويبدأ من الخمس باصلاح القناطر وبناء المسجد وارزاق القضاة والجنود، وروی نحو ذلك عن الشافعی ایضا اه.

لیکن افسوس کا مقام ہے اور حیرت کی بات ہے کہ حکومت شہروں کے شہر، کالونیاں، بستیاں اور ٹاؤنز آباد کر رہی ہے اور ان میں دوسری ضروریات مثلاً ہسپتال سکول کالج، کھیل کے گراؤنڈ وغیرہ کا مکمل انتظام ہوتا ہے بلکہ تھیٹروں اور سینما گھروں

کا بندوبست ہوتا ہے اور ان کے لئے جگہیں مختص کی جاتی ہیں لیکن آبادی کے تناسب سے مساجد کا انتظام نہیں ہوتا، مسلمان خود ہی اس کا انتظام کرتے ہیں۔ اس کے علاوہ چند چیزیں اور ہیں جن کے پیش نظر حکومت کے ایسے اقدامات کو روکا جاسکتا ہے۔

(۱) ایسی بہت سی مساجد وہ ہوتی ہیں جو کئی سالوں سے قائم ہوتی ہیں اور ان میں نمازیں پڑھی جاتی ہیں بلکہ حکومت کے اراکین و افراد بھی وہاں نمازیں پڑھتے ہیں، ان کی طرف سے ڈھیل ہوتی ہے، جس کی وجہ سے مساجد پر کافی خرچہ ہو جاتا ہے۔

فی البحر (۲۷۰/۵) بنی فی فناءہ فی الرستاق دکانا لاجل الصلوۃ یصلون فیہ بجماعۃ کل قت فله حکم المسجد۔

وفیہ ایضاً (۲۶۹/۵) اشار باطلاق قوله ویأذن للناس فی الصلوۃ انه لا یشرط ان یقول اذنت فیہ بالصلوۃ جماعۃ بل الاطلاق کاف۔

(۲) سرکاری زمین پر جو مساجد بنائی جاتی ہیں، بعض کے بارے میں عموماً کاغذات متعلقہ محکمہ جات میں داخل کئے جاتے ہیں اور ان کی اجازت طلب کی جاتی ہے اور حکومت کی طرف سے جواب نہیں آتا، اس سکوت کو بنیاد بنایا جاسکتا ہے۔

(۳) بعض مساجد ایسی بھی ہوتی ہیں جن کے حکومت کے محکمہ رجسٹری میں منظور شدہ ٹرسٹ موجود ہوتے ہیں، یہ بھی ایک طرح کی اجازت ہے، ان قرائن کی موجودگی میں حکومتی کارروائی کی مخالفت کی جاسکتی ہے، تاہم اگر وہ مسجد کو گرا دے تو یہ نہیں کہا جاسکتا کہ شرعی مسجد کو گرایا ہے اور اس کا گناہ ملے گا، ہاں یہ کہنا درست ہوگا کہ حکومت مساجد کا انتظام و انصرام والا فریضہ سرانجام نہ دینے کی وجہ سے کوتاہی کی مرتکب ہے۔

امداد المفتین (ص: ۷۹۸) میں ہے۔

”جب تک حکومت اجازت نہ دے اس پر مسجد بنانا جائز نہیں، اور جو مساجد بلا حصول اجازت بنائی گئی ہیں ان کے مسجد شرعی بننے کی شرط اب بھی یہی ہے کہ حکومت سے اجازت حاصل کر لی جائے، اس سے پہلے وہ مسجد شرعی نہیں، اگرچہ نماز ان میں ہو جاتی ہے۔“

بعض حضرات کا موقف ہے کہ اگر کسی علاقے کے مسلمانوں کو مسجد کی شدید ضرورت ہے اور حکومت اس کی طرف توجہ نہیں دے رہی، اس بنا پر وہاں کے لوگوں نے سرکاری زمین پر مسجد بنا ڈالی اور اس پر حکومت خاموش رہی جس پر معتد بہ عرصہ بیت چکا تو وہ شرعی مسجد بن جاتی ہے، اس کا اگر ان کی صورت میں جائز نہیں رہتا۔

مفتی اعظم پاکستان حضرت مولانا مفتی محمد شفیع صاحب رحمہ اللہ تعالیٰ ”اسلام کا نظام اراضی“ ص ۱۵۸ میں فرماتے ہیں:

اگر کسی متروکہ زمین پر مسلمانوں نے ضرورت سمجھ کر یا مسئلہ سے ناواقفیت کی بناء پر حکومت پاکستان سے باضابطہ اجازت لئے بغیر کوئی مسجد تعمیر کردی اور دوران تعمیر میں اور بعد میں حکومت کے ذمہ داران دیکھتے رہے، منع نہیں کیا یہاں تک کہ اس میں باقاعدہ نماز باجماعت ہونے لگی تو ذمہ دار افسران کا سکوت بھی اس معاملہ میں اجازت سمجھا جائے گا، اور مسجد شرعی بن جائے گی، اس کے بعد اس کو منہدم کرنے کا حق کسی کو نہیں رہتا، کیونکہ مواقع ضرورت میں مسجد بنانا خود حکومت کے فرائض میں ہے اور یہ زمین اس کا مصرف ہے، اس لئے جب مسجد بنالی گئی اور جماعت ہونے لگی تو اب اس کو ہٹانے کا حق نہیں۔

ادب و احترام کا حکم

سرکاری (ایک قول کے مطابق) یا غیر کی زمین پر بنائی گئی مسجد اگرچہ شرعی نہیں لیکن اس پر نمازیں ادا کی جاتی ہیں اسلئے وہ ”مصلیٰ“ اور ”جائے نماز“ ضرور ہے اسلئے اس کا ادب و احترام لازم ہے، اس میں کوئی ایسا کام جائز نہیں جو مسجد کے ادب کے منافی ہے۔

ایک دلیل اور اس کا جواب: بعض حضرات نے انفرادی سرکاری زمینوں پر مساجد بنا رکھی ہیں اور ان کے خیال میں یہ جائز بلکہ جراتمندانہ اقدام ہے اور دلیل یہ ہے کہ مساجد بنانا حکومت کی ذمہ داری ہے لیکن وہ بناتی نہیں اسلئے ہم سرکاری زمین پر چوری

چھپکے یا زبردستی مسجد بنا سکتے ہیں، لیکن یہ دلیل مضحکہ خیز ہے، اگر کوئی شخص اپنے فرائض میں کوتاہی کرتا ہے جس میں کسی کا حق تلف نہیں ہوتا، مثلاً زکوٰۃ نہیں دیتا، صدقہ فطر ادا نہیں کرتا، حج نہیں کرتا وغیرہ تو دوسرا شخص اسے سمجھا سکتا ہے ترغیب دے سکتا ہے لیکن یہ نہیں کر سکتا کہ زکوٰۃ، صدقہ فطر یا حج کے بقدر روپے اس سے چھین لے، فقیر بھی اس سے چھین نہیں سکتا، اگرچہ وہ زکوٰۃ کا مستحق ہے، کیونکہ اس زکوٰۃ کے معرف اور بھی بہت سے لوگ ہیں، فقیر اس کا متعین مستحق نہیں، اسی طرح مسجد بنانا حکومت کی ذمہ داری ہے اور یہ اگر حق ہے تو تمام مسلمانوں کا مجموعی حق ہے اس کا کوئی معین مستحق نہیں ہے، امام ابو حنیفہ رحمہ اللہ کے یہاں تو احیاء موات کیلئے بھی حکومت سے اجازت لینا ضروری ہے، اس کی مثال وہ قابل رشک دلیل ہے جو ایک محقق نے بیان فرمائی کہ حکومت کے بیت المال میں علماء مفتیان کا حصہ بھی ہے چونکہ وہ ہمیں نہیں ملتا، اسلئے ہمارے لئے حکومت کی بجلی گیس وغیرہ کی چوری درست ہے، اس میں کوئی گناہ نہیں ہے۔

فی المحيط البرہانی (۲۲۶/۳) الفصل التاسع ، مسائل معطی الزکاة، اذا وجبت الزکاة علی رجل وهو لا يؤدیہا لایحل للفقیر ان یأخذ من مالہ بغير علمہ وان اخذ کان لصاحب المال ان یسترد اذا کان المال قائماً وان کان ہالکاً یضمنہ ، لان الحق لیس لہذا الفقیر لعینہ .

دوسری صورت : مسجد میں حرام مال لگانے کی دوسری صورت یہ ہے چوری کی لکڑی دروازے کی کھڑکیاں گارڈر وغیرہ لگا دیئے، یا چھت پر چوری کی چادریں لگا دیں یا دیوار اور چھت چوری کے سیمنٹ ریت وغیرہ سے تیار کی جائے، زمین اور فرش حلال مال سے تیار کیا گیا ہو۔

حکم : مذکورہ طریقہ سے حرام مال مسجد میں لگانا جائز نہیں گناہ ہے۔ تاہم وہ شرعی مسجد ہے، کیونکہ زمین تو وقف ہے اور اس میں نماز پڑھتے وقت حرام کا براہ راست استعمال لازم نہیں آتا، اسلئے اس میں نماز درست ہے، اور اس کو حرام کے عنصر سے پاک کرنے کا طریقہ یہ ہے کہ حرام کی جو چادریں دروازے وغیرہ لگائے ہیں ان کو ہٹا کر

حلال کی لگادی جائیں۔ اینٹ، سریہ، سیمنٹ وغیرہ دیواروں یا چھت پر استعمال ہوئے ہیں انہیں گرادیا جائے، بلکہ ایسا کرنا ضروری ہے۔ یا مالک سے خرید لیے جائیں۔

فی الشامیۃ (۱/۲۵۸) (قوله لو بماله الحلال ، قال تاج الشریعة اما لو انفق فی ذلك مالا خبیثا او مالا سببه الخبیث والطیب فیکره لان الله تعالى لا یقبل الا الطیب فیکره تلویث بیتہ بما لا یقبلہ او۔

تیسری صورت: حرام مال فرش پر لگا دیا، اس کا حکم یہ ہے کہ چونکہ اس میں نماز پڑھتے وقت براہ راست حرام کا استعمال لازم آتا ہے، اسلئے اس میں نماز مکروہ تحریمی ہے۔ اس کا تدارک یوں ہو سکتا ہے کہ حرام سے تیار کردہ فرش اکھاڑ کر حلال اور طیب مال سے فرش لگا دیا جائے یا اسے مالک سے خرید لیا جائے۔

یہ تین صورتیں ایسی ہیں کہ جن میں حرام چیز کو مسجد میں استعمال کیا جاتا ہے۔ اگلی صورتیں حرام روپیہ کے ذریعے چیز خرید کر مسجد میں شامل کرنے کی ہیں۔ چوتھی صورت: کسی کے پاس حرام و حلال ہر قسم کا مال ہے اور وہ حلال رقم سے کچھ خرید کر مسجد کو دیتا ہے اور اس کی تصریح کرتا ہے تو اسے قبول کیا جائے گا اور مسجد میں لگایا جائے گا، اس میں کسی قسم کی کراہت نہیں۔

پانچویں صورت: ایسا شخص اپنے مال سے خرید کر مسجد میں لگاتا ہے جس کی آمدنی حلال و حرام سے مخلوط ہے لیکن حلال کی کمائی غالب ہے تو اسے بھی قبول کیا جائے گا اور اسے مسجد میں لگانا درست ہوگا۔

چھٹی صورت: ایسا شخص اپنے مال سے کچھ خرید کر مسجد میں لگاتا ہے کہ جس کا سارا مال حرام ہے یا حرام غالب ہے یا دونوں برابر ہیں۔

حکم: اس کا حکم یہ ہے کہ مسجد میں رقم خود تو نہیں لگ سکتی، لازمی طور پر اس کے عوض کوئی چیز خرید کر مسجد میں لگائی جائے گی، وہ خود خرید کر لگائے یا انتظامیہ، لہذا اس مال سے کوئی چیز خریدنے کی تین صورتیں ہیں۔

(۱) پہلے سامان ادھار خرید لیا اور منگوا لیا پھر ایسے مال سے قیمت ادا کر دی تو ایسی صورت میں وہ ادھار لیا گیا مال حرام نہیں، اسے مسجد میں لگایا جاسکتا ہے۔

(۲) معاملہ نقد ہی ہوا لیکن مال حرام دکھلا کر سامان نہیں خریدا بلکہ یہ کہا کہ ایک ہزار کی اتنی چیز دید اور ثمن مطلق رکھا پھر حرام مال سے ادائیگی کر دی، اس صورت میں بھی سامان حرام نہیں، لہذا اسے مسجد میں لگایا جاسکتا ہے البتہ ان دونوں صورتوں میں ادائیگی حرام سے کی گئی ہے، اس کا گناہ ہوگا۔

(۳) معاملہ نقد ہوا اور مال حرام دکھلا کر سامان خریدا، یعنی اسی حرام مال کو بطور ثمن متعین کر دیا تو اس صورت میں وہ سامان حرام ہے اور اسے مسجد میں لگانا جائز نہیں

قال الشامی عن التارخانیة (۲۴۰/۳) رجل اکتسب مالا فی حرام لم اشترى فهذا علی خمسة اوجه ، اما ان دفع تلك الدراهم الى البائع او لا لم اشترى منه بها او اشترى قبل الدفع بها ودفعها او اشترى قبل الدفع بها ودفع غیرها او اشترى مطلقاً ودفع تلك الدراهم ، قال ابو نصر: يطیب له ولا یجب علیه ان یتصدق الا فی الوجه الاول والیہ ذهب الفقیہ ابو اللیث لکن هنا خلاف ظاهر الروایة وقال الکرخی فی الوجه الاول والثانی لا یطیب وفی الثالث والاخیرة یطیب وقال ابو بکر ، ولا یطیب فی الكل لکن الفتوی الآن علی قول الکرخی دفعاً للخروج عن الناس ، وفی الوالجیة ، وقال بعضهم: لا یطیب فی الكل وهو المختار لکن الفتوی الیوم علی قول الکرخی دفعاً للخروج لکثرة الحرام . امداد الاحکام (۲۴۳/۳)

ومثله فی امداد المفتین (ص ۸۰۱) وفتاویٰ محمودیہ (۱۶۹/۶)

تاہم اگر کسی نے ایسا سامان مسجد میں لگادیا تو اس کی کئی صورتیں ہیں۔

صورت اولیٰ: زمین اور پلاٹ خریدا اور اس پر مسجد بنادی، اس کا حکم خود مال حرام لگانے کی پہلی صورت والا ہے، یہ مسجد غیر مقبول ہے، اس میں نماز پڑھتے وقت براہ راست حرام کا استعمال لازم آتا ہے، اسلئے نماز مکروہ تحریمی ہوگی اور اس کے ضروری مسائل یہ ہیں۔

(۱) ادب واحترام: ادب واحترام میں اس کا حکم مسجد والا ہے، اس میں مسجد کے احترام کے منافی کوئی کام جائز نہیں۔ فتاویٰ اکابرین میں اس کی دو بہترین مثالیں ملتی

ہیں۔

(۱) حضرت تھانوی رحمہ اللہ امداد الفتاویٰ (۶۵۳/۲) میں فرماتے ہیں۔

اور ایسی مسجد مذکور کی جو کہ حرام مال سے بنائی ہوئی ہے ایسی مثال ہے جیسے نعوذ باللہ کوئی شخص ناپاک سیاحی سے قرآن مجید لکھ دے، اس میں نہ تلاوت جائز ہے اور نہ اس کی بے ادبی جائز ہے بلکہ دفن کر دیا جائے۔

(۲) حضرت مفتی رشید احمد صاحب رحمہ اللہ احسن الفتاویٰ (۴۳۳/۶) میں

فرماتے ہیں۔

اس کی مثال یہ ہے کہ قرآن مجید اور اوراق مقصوبہ پر لکھا گیا ہو تو اس کا پڑھنا جائز نہیں للزم استعمال الحرام اور اس کی بے حرمتی بھی جائز نہیں، لانه قرآن۔
اس بناء پر ایسی مسجد میں حائضہ عورت اور جنبی شخص کا داخلہ جائز نہیں اور اس میں بول و تقوط درست نہیں۔

(۲) مسجد شرعی ہے یا نہیں: اس میں اختلاف رائے پایا جاتا ہے۔ بعض حضرات نے اسے مسجد شرعی کہا ہے کیونکہ صحیح تھی، اس بناء پر مالک کی ملکیت آگئی اور وقف درست ہو گیا اور بعض کی رائے یہ ہے کہ یہ ”خود مال حرام مسجد میں لگانے کی پہلی صورت کی طرح مسجد شرعی نہیں۔“

مجموعۃ الفتاویٰ للکوی (۱۸۵/۱) میں ہے۔

سوال: زانیہ یا مفتیہ نے اپنی ناجائز آمدنی سے مسجد بنائی، اس پر مسجد کا حکم دیا جائے گا یا نہیں؟

جواب: نہیں، مسلم میں حضرت ابو ہریرہ رضی اللہ تعالیٰ عنہ نے روایت کی ہے ”اللہ طیب لا یقبل الا طیباً“ اللہ پاک ہے اور پاک ہی کو قبول کرتا ہے۔

وکنذانی خیر الفتاویٰ (۷۴۳/۲)، امداد الفتاویٰ (۶۷۲/۲) میں بھی اسے مسجد

شرعی تسلیم نہیں کیا۔

سوال: (۷۸۲) رٹھی کی بنوائی ہوئی مسجد مسجد شرعی ہے یا نہیں؟

الجواب: چونکہ مال حرام سے اقتلاع جائز نہیں تو آلہ قربت تو بدرجہ اولیٰ نہ ہوگی

لہذا ایسی مسجد شرعاً مسجد نہیں وھذا ظاہر،

جبکہ (۶۵۳/۲) میں اسے مسجد شرعی قرار دیا ہے، فرماتے ہیں۔

دوسرا حکم اس کا مسجد نہ ہونا اس میں دلیل کی حاجت ہے صرف مولانا عبدالحی رحمہ اللہ کا قول حجت نہیں، مسجد کے احکام میں مسجد کا ہونا مسئلہ فقہیہ ہے۔ سو کتب فقہ میں تحقق مسجدیت کے لئے مال کا حلال ہونا کہیں مذکور نہیں۔ جیسے کوئی شخص بہ نیت ریا وقف کرے تو گو وہ مقبول نہ ہو بلکہ خوف معصیت ہے لیکن وقف صحیح ہو جاتا ہے، اسی طرح یہ مسجد گو مقبول نہ ہو بلکہ خوف معصیت ہے لیکن احکام میں مسجد ہو جاوے گی، مثلاً اسکی بیع جائز نہیں، اس میں حائض و جب کا داخل ہونا جائز نہیں۔ اس میں بول و لغو درست نہیں۔

احسن الفتاویٰ (۴۳۲/۶) میں ہے۔

یہ مسجد اگرچہ غیر مقبول ہے لحدیث ان اللہ طیب لا یقبل الا طیباً، مگر اس کے باوجود اس کی مسجدیت میں کوئی شبہ نہیں، لہذا اس کی بے حرمتی جائز نہیں، مسجد کیلئے صرف یہ شرط ہے کہ موقوف للصلاة ہو اور صحت وقف کیلئے فارغ عن ملک الغیر ہونا شرط ہے، یہ شرائط ایسی مسجد میں موجود ہیں۔ و مثله فی امداد الاحکام (۴۴۱/۱)

پہلے موقف پر ایسی مسجد کا حل : یہ چونکہ مسجد شرعی نہیں ہے، اس کی خرید و فروخت درست ہے، اس کے مطابق کوئی شخص یہ مسجد خرید کر باقاعدہ وقف کر دے تو وہ شرعی مسجد بن جائے گی۔

مجموعۃ الفتاویٰ (۱۸۶/۱) میں ہے۔

”لہذا چاہئے کہ وارث بیچے اور مشتری اپنے حلال مال سے بھقد صحیح خرید کر کے وقف کر دے تاکہ مسجد مقبول ہو جائے“۔ وکذا فی خیر الفتاویٰ (۷۴۳/۲)

دوسرے موقف پر اس کا حل : جن حضرات نے اسے مسجد شرعی قرار دیا ہے ان کے قول پر اس میں نماز مکروہ تحریمی ہے اور اس کا حل بھی موجود نہیں ہے۔

احسن الفتاویٰ (۴۳۲/۶) میں ہے۔

”اگر حرام مال سے زمین خرید کر اس پر مسجد بنائی گئی تو اس میں بھی استعمال حرام کی وجہ سے نماز پڑھنا مکروہ تحریمی ہے اور اس کا تدارک بھی ممکن نہیں۔ مگر چونکہ اس

کا وقف صحیح ہو چکا ہے اس لئے بیچ اول کا استرداد کر کے دوبارہ مال طیب سے اشتراء نہیں کیا جاسکتا، اسلئے اس کے علاوہ کوئی چارہ نہیں کہ ایسی مسجد کا دروازہ بند کر کے اسی حالت پر چھوڑ دی جائے اور اس میں نماز نہ پڑھی جائے۔

امداد الاحکام (۴۴۱/۱) میں ہے۔

پس بہتر یہ ہے کہ ایسی مسجد کا دروازہ اینٹوں سے بند کر کے صورت مسجد پر چھوڑ دیا جائے اور اس میں نماز نہ پڑھی جائے۔

صورتِ ثانیہ: حرام رقم کو بطور ثمن معین کر کے سامان خریدا تو اسے مسجد میں لگانے کی دوسری صورت یہ ہے کہ سامان چھت یا دیواروں پر لگا دیا، اس کا حکم بعینہ وہی ہے جو خود مال حرام چھت یا دیوار پر لگانے کا ہے یعنی نماز تو درست ہوگی کیونکہ حرام کا براہ راست استعمال لازم نہیں آتا لیکن حرام چیز مسجد میں لگانے کا گناہ ہوگا۔ فرق صرف اتنا ہوگا کہ وہاں سامان مالک سے خریدا جاسکتا ہے اور یہاں مال کی ایک ہی صورت ہے کہ اسے اکھیڑ دیا جائے۔

صورتِ ثالثہ: ایسے سامان کو مسجد کے فرش میں لگا دیا جائے اس کا حکم بھی بعینہ وہی ہے جو خود مال حرام فرش پر لگانے کا ہے یعنی اس میں نماز مکروہ تحریمی ہوگی اور وہاں اس کے دو حل آئے ہیں (۱) سامان کو اکھیڑ دینا۔ (۲) مالک سے خرید لینا، یہاں صرف اکھیڑا جاسکتا ہے، مالک سے خریدنے کی کوئی صورت نہیں۔

مال حرام سے مسجد کا غسل خانہ اور لیٹرین بنانا بھی جائز نہیں

فتاویٰ رشیدیہ (ص: ۴۱۰) میں ہے۔

سوال: جن لوگوں کے پاس روپیہ حرام سے اکٹھا ہوتا ہے اگر ان کے روپیہ سے غسل خانہ یا پاخانہ مسجد کے متعلق بنا دیا جائے جائز ہے، نیز مسجد میں روشنی وغیرہ ان کے روپیہ سے کرنا۔

جواب: سب ناجائز ہے اور استعمال اس کا نا درست ہے۔

مسجد کی آمدنی دوسری مسجد پر لگانا

ایک مسجد کی آمدنی یا چندہ دوسری مسجد پر لگانے کی دو صورتیں ہیں۔

(۱) پہلی مسجد بالکل ویران ہو رہی ہے وہاں آبادی ختم ہو چکی ہے، ایسی صورت میں اس کی رقم دوسری مسجد میں لگانا جائز ہے، بشرطیکہ پہلی مسجد کے دوبارہ تعمیر اور آباد ہونے کی کوئی صورت نہ ہو۔

فی الہندیۃ (۲/۷۸۷) کتاب الوقف ، الباب الثالث ، فی فتاویٰ النسفی: سئل شیخ الاسلام عن اهل قرية افترقوا وتداعی مسجدا لقرية الى الخراب وبعض المتغلبه يستولون علی خشب المسجد وينقلونه الى ديارهم هل لواحد من اهل القرية ان یبیع بامر القاضی ویمسک الثمن لیصرفه الى بعض المساجد او الى هذا المسجد قال نعم کذا فی المحيط .

اور اگر اس کے دوبارہ تعمیر ہونے کا امکان ہو تو وہ رقم کسی کے پاس امانت رکھنا ضروری ہے یا کسی مسجد کو قرض دے سکتے ہیں، مفت میں دوسری مسجد میں لگانا جائز نہیں۔

(۲) پہلی مسجد آباد ہے، اس بارے اصول تو یہی ہے کہ ایک مسجد کیلئے دیا گیا چندہ یا آمدنی اسی مسجد میں لگانا ضروری ہے، دوسری مسجد میں لگانا صحیح نہیں۔

فی البحر (۵/۲۱۵) وفي الخاينة لوجعل حجرته لدھن سراج المسجد ولم یزد صارت وقفاعلی المسجد اذا سلمها الى المتولی وعلیه الفتوی ولس للمتولی ان یصرف الغلة الى غیر الدھن اه فعلى هذا الموقف علی امام المسجد لا یصرف لغيره وكذا فی الخاينة (۳/۲۹۱)

اور اگر مسجد کی آمدنی یا چندہ بہت زیادہ ہے تو مسجد کے مصالح پر خرچ کیا جائے، اگر مصالح کم ہیں تو ان میں اضافہ کیا جائے، مثلاً امام مؤذن کا گھر بنایا جائے یا انہی حضرات کے وظائف میں اضافہ کیا جائے، مدرسہ اور دینی مکتب بنایا جائے، اگر رقم اس سے بھی زیادہ ہو تو دوسرے وقف میں لگانے کی دو صورتیں ہیں

(۱) مسجد کے علاوہ کسی وقف پر لگائی جائے مثلاً مدرسہ، سرائے وغیرہ پر، یہ صحیح نہیں ہے۔

(۲) دوسری مسجد پر لگائی جائے تو یہ درست ہے بشرطیکہ آئندہ اس مسجد میں بظاہر ضرورت نہ ہو۔ اگر اس میں ضرورت کا امکان ہو تو قرض دے سکتے ہیں۔

مسجد کی دوکان بنک کو کرایہ پر دینا جائز نہیں

اپنا ذاتی مکان یا دوکان بنک کو کرایہ پر دینا جائز نہیں خلافاً لما فی الفتاوی الخلیلیہ (۲۵۲/۱) وهو مرجوح۔ مسجد کی دوکان بطریق اولیٰ دینا جائز نہیں۔ فتاویٰ رحمیہ (۱۸/۶) میں ہے۔

سوال (۱۶۹۳): مسجد کا مکان بنک کو کرایہ پر دینا کیسا ہے؟
الجواب: بنک کو مکان کرایہ پر دینا تعاون علی الاثم کے مترادف ہے اور قرآن کریم میں تعاون علی الاثم کی ممانعت آئی ہے۔ الخ
خیر الفتاویٰ (۷۸۴/۲) میں ایک سوال کے جواب میں ہے۔

صاحبین کے نزدیک مسلمان کا کافر کو بیع خر کیلئے دوکان کرایہ پر دینا جائز نہیں (کما فی الہندیۃ، کتاب الاجارۃ) حالانکہ بیع خر کافر کیلئے ایک جائز فعل ہے تو ایک مسلم کا دوسرے مسلمان کو سودی کاروبار کیلئے دوکان کرایہ پر دینا کیسے جائز ہوگا؟ جب کہ سودی کاروبار دونوں کیلئے ناجائز و حرام ہے، بلکہ ذمیوں کو بھی ایسے کاروبار کی شرعاً اجازت نہیں۔

لقولہ علیہ السلام الا من اربی فلیس بیننا و بینہ عہد، ہدایہ (۳۱۸/۲) نیز اس زمانے میں جب کہ عوام کے ایمان میں ضعف آچکا ہے اور بد عملی ہو رہی ہے، ایسے سودی اداروں کا قیام مسجد میں آجانا ان کے دل سے اس لعنتی کاروبار کی نفرت ختم کر دینے کا باعث ہوگا۔ بناء بریں مسجد کی دوکان وغیرہ بنک کو کرایہ پر دینی

مسجد کی دوکان کسی سودی کاروبار کیلئے کرایہ پر دینا جائز نہیں

فتاویٰ محمودیہ (۲۲/۱۵) میں ہے۔

سوال: مسجد کی ملکیت میں ایک مکان ہے جس کو ایک صاحب کرایہ پر لینا چاہتے ہیں کرایہ معقول ملے گا مگر ان کا کاروبار خالص سود کے لین دین کا ہے، ان کو کرایہ پر مکان دیا جاسکتا ہے یا نہیں؟

الجواب: اگر وہ صاحب سودی کاروبار ہی کے لئے کہہ کر لیتے ہیں تو مسجد کا مکان ان کو کرایہ پر نہ دیا جائے۔

ایام رخصت کی تنخواہ کا حکم

امام مسجد کو لازمی طور پر چھٹی بھی کرنا پڑتی ہے کیا اس دوران وہ تنخواہ کا مستحق ہوگا؟ اس کا جواب یہ ہے کہ چھٹی کی تنخواہ کا بھی مستحق ہے، وہ اجیر خاص ہے۔ وہ کون ملازم اور اجیر ہے جو چھٹی نہ کرتا ہو، البتہ وہ مہینہ یا سال میں کتنی چھٹیاں کر سکتا ہے کتنی چھٹیوں تک اسے تنخواہ دی جائیگی اور کتنے تک نہیں؟ اس بارے انتظامیہ مسجد اور امام کو، تقرر کے وقت ہی کوئی اصول و ضوابط طے کر لینا چاہیے۔ اس اصول کے مطابق اتنی محدود چھٹیوں کی تنخواہ امام کا حق ہوگا، اور اگر وہ اس سے زیادہ چھٹی کرے تو اس کا حق نہ رہے گا، اور اگر امام اور انتظامیہ مسجد نے کوئی اصول یا معاہدہ طے نہیں کیا تو وہاں کے عرف اور قرب و جوار کی مساجد کو دیکھا جائے گا، وہاں کے عرف میں جتنے دنوں کی رخصت میں تنخواہ دینے کا دستور ہو امام کو اتنے دنوں کی رخصت کی تنخواہ بھی دینی ہوگی۔ اس سے زیادہ دینا ضروری نہیں بلکہ انتظامیہ کی صوابدید پر موقوف ہے اگر چاہے تو دے سکتی ہے۔

نظام الفتاویٰ (۳۰/۲۱) میں ایک سوال کے جواب میں ہے۔

اگر شروع ملازمت میں امام نے یہ طے کر رکھا ہے کہ ایام رخصت کی تنخواہ بھی لوٹگا یا کمیٹی مسجد نے طے کر رکھا ہے تو بلا تکلف و بلا شبہ ایام رخصت کی تنخواہ لینا جائز ہوگا اور اگر یہ سب باتیں نہ ہوں تو عرف عام میں جتنے دن کی رخصت میں تنخواہ دینے کا دستور ہو تو صرف اتنے ایام کی تنخواہ دینا درست رہے گا، اور اس سے زیادہ اراکین مسجد کی صواب دید پر موقوف رہے گا۔

طویل بیماری میں مبتلا امام مسجد کو تنخواہ دینے کا حکم

اس زمانے میں مسجد امامت کا جو مربوط نظام چل پڑا ہے اس کے پیش نظر اس مسئلے کی وضاحت بھی ضروری ہے کہ بسا اوقات امام مسجد وغیرہ طویل بیماری میں مبتلا ہو جاتا ہے۔ دوسری طرف اس کی طویل خدمات بھی ہوتی ہیں، ایسی صورت میں وہ تنخواہ اور مسجد کی دوسری مراعات حاصل کر سکے گا؟ اس کا حکم یہ ہے کہ

(۱) اگر اس بارے میں مسجد کی انتظامیہ نے کوئی اصول و ضوابط طے کئے ہوں تو ان پر عمل ضروری ہے۔ مثلاً طے کیا ہے کہ چار ماہ یا چھ ماہ تک تنخواہ دی جائیگی زیادہ نہیں تو اس کے مطابق عمل ضروری ہے، البتہ ایسا ضابطہ طے کرنا کہ زندگی بھر اسے سہولیات دی جائیں گی، درست نہیں ہے۔

(۲) اگر اصول و ضوابط طے نہ ہوں تو وہاں کے قرب و جوار کی مساجد کے عرف و رواج کے مطابق عمل کیا جائے۔

(۳) اگر مرض زیادہ طویل ہو جائے اور وہ امامت نہ کر سکے تو ایسی صورت میں وہ مسجد کی سہولیات و تنخواہ نہیں لے سکے گا، نہ قانوناً اور نہ شرعاً، البتہ اگر اہل محلہ یا انتظامیہ وفاداری کا ثبوت دے اور مسجد کے چندہ اور فنڈ کے علاوہ اس کیلئے علیحدہ چندہ کرے اور فنڈ تیار کر کے اس کی خدمت کرے تو اچھی بات ہے۔

وفی الشامیہ (۴/۹۱۹) : (تنبیہ) ذکر الخصاص انہ لو اصاب القیم

خرس او عمی او جنون..... قال الطرطوسی : ومقتضاه ان المدرس ونحوہ اذا

اصابه عذر فی مرض او فالج بحيث لا يمكنه المباشرة لا يستحق المعلوم لانه اراد الحكم في المعلوم على نفس المباشرة فان وجدت استحق المعلوم والا فلا وهذا هو الفقه اه ملخصا والتفصيل في امداد الفتاوى (۳/۳۴۷).

مسجد کی بجلی اپنے گھر میں استعمال کرنا اور بجلی کا پورا بل ادا کرنا

ایک شخص مسجد کے قریب رہتا ہے وہ چاہتا ہے کہ مسجد کے میٹر سے میں اپنے گھر بجلی استعمال کروں گا اور بجلی کا سارا بل میں دوٹکا کیا ایسا کرنا جائز ہے؟
وسیم خان چکالہ، راولپنڈی۔

الجواب حامداً ومصلیاً

صورت مسئلہ میں مسجد کے میٹر سے اس شخص کو اس شرط پر بجلی دینا کہ وہ پورا بل ادا کرے گا، چند شرائط کے ساتھ درست ہے۔

(۱) اس میں مسجد کا مفاد پیش نظر ہو۔ اس شخص کا مفاد پیش نظر نہ ہو۔

(۲) مسجد کی انتظامیہ اس پر راضی ہو۔

(۳) حکومت اور واپڈا کے کسی انتظامی قانون کی خلاف ورزی لازم نہ آتی ہو۔

(۴) مسجد کا بل ادا کرنا اس کا فریضہ ہوگا، وہ اسے احسان شمار نہ کرتا ہو۔

اور اگر ان شرائط کی رعایت نہ کرتا ہو تو اس کو مسجد سے بجلی دینا جائز نہیں۔

فی الہندیۃ (۲/۴۶۲) متولی المسجد لیس له ان یحمل سراج

المسجد الی بیتہ ولہ ان یحملہ من البیت الی المسجد کذا فی فتاوی قاضی

ریاض محمد

خان. فقط واللہ اعلم

دارالافتاء تعلیم القرآن راولپنڈی

(۱۴۲۶/۸/۲۹ھ)

مسجد کے میٹر سے اپنے بجلی استعمال کرنا اور اتنا ہی بل دینا

مذکورہ تفصیل سے یہ بھی معلوم ہوا کہ اگر کوئی شخص مسجد سے کنکشن لیتا ہے اور صرف اتنا بل ادا کرتا ہے جتنی بجلی استعمال کی ہے تو یہ صورت جائز نہیں۔ اس کی وجہ یہ ہیں۔

(۱) اس صورت میں مسجد کا میٹر بلا معاوضہ استعمال کرنا پڑتا ہے اور یہ جائز نہیں۔ اگر وہ پورا بل ادا کرتا ہے تو اپنے بل سے جو زائد رقم ہوگی اسے میٹر استعمال کرنے کا معاوضہ کہا جاسکتا ہے، کما فی الفتویٰ المذکورہ۔

(۲) بجلی مشترکہ استعمال ہوگی، اس نے کتنی استعمال کی اور مسجد میں کتنی استعمال ہوئی یہ معلوم کرنا مشکل ہے، جبکہ یہاں یقین اور تحقیق ضروری ہے اندازہ اور انکل کافی نہیں۔

(۳) اسے دیکھ کر دوسرے افراد بھی مسجد سے بجلی لینے کا مطالبہ کر سکتے ہیں۔

فی الشامیۃ (۳۵۸/۲) ونقل فی البحر قبلہ : ولا یوضع الجذع علی جدار المسجد وان کان من اوقافہ اہ قلت ، وبہ علم حکم ما یصنعه بعض جیران المسجد من وضع جذوع علی جدارہ فانہ لا یحل ولو دفع الا جرة۔

چوری کی بجلی مسجد میں استعمال کرنا گناہ ہے

سوال : ہمارے محلہ کی ایک مسجد میں حکومت سے منظور شدہ میٹر لگا ہوا ہے لیکن انتظامیہ والے میٹر کے مین سوئچ کو بند کر دیتے ہیں اور غیر قانونی طور پر بجلی کی مین تار سے کنڈا لگا کر مسجد میں بجلی استعمال کرتے ہیں، اس کی شرعی حیثیت کیا ہے؟ ہم لوگ وہاں مجبوراً نماز پڑھتے ہیں، کیا ہماری نماز ہو جائیگی؟ ایک سائل گوہر خان

الجواب حامداً ومصلیاً

بجلی چوری کرنا سخت گناہ اور حرام ہے پھر مسجد کیلئے چوری کرنا اور زیادہ برا، فیج

اور شہنچ ہے، اس سے احتراز ضروری ہے، انتظامیہ پر لازم ہے کہ اس سے احتراز کرے اور میٹر چلائے اور اب تک جتنی بجلی چوری کی ہے اندازہ کر کے اتنا بل حکومت کے اسی محکمہ میں جمع کرنا ضروری ہے، البتہ جو لوگ وہاں نمازیں پڑھتے ہیں، ان کی نماز ہو جاتی ہے، خاص طور پر وہ لوگ جو مسجد میں مداخلت نہیں کر سکتے اور وہ اس فعل کو دل سے برا محسوس کرتے ہیں۔

فی المشکوۃ (۲۵۵/۱) عن ابی حرة الرقاشی عن عمه قال قال رسول اللہ ﷺ الا لا تظلموا الا لا يحل مال امرأ الا بطيب نفس منه رواه البهيقي في شعب الایمان والدارقطني في المجتبى . فقط واللہ اعلم

ریاض محمد

دارالافتاء تعلیم القرآن راولپنڈی

(۱۴۲۵ھ/۶/۱۱)

الباب الثالث فی الرسوم والبدعات

(بدعات ورسوم کا بیان)

مساجد میں چٹائی وغیرہ کی ٹوپیاں رکھنے کا رواج

آجکل مساجد میں عموماً چٹائی، پلاسٹک وغیرہ کی ٹوپیاں رکھی جاتی ہیں، برہنہ سر نمازی نماز کے وقت انہیں سر پر رکھتے اور نماز پڑھتے ہیں، یہ نہ ضرورت ہے اور نہ مسجد کے مصالح میں داخل ہے، اسلئے مسجد کی رقم سے خریدنا صحیح نہیں، اگر کوئی شخص اپنی ذاتی رقم سے خرید کر مسجد میں رکھنا چاہے تو بھی صحیح نہیں، اس میں کئی خرابیاں ہیں۔

(۱) ننگے سر گھومنا پھرنا اسلامی تہذیب کے خلاف ہے، مساجد میں یوں ٹوپیاں رکھنے سے اس غیر اسلامی تہذیب کو تقویت ملتی ہے۔

(۲) اس طرح ٹوپیاں رکھنا مسجد کے ادب و احترام کے خلاف ہے۔

(۳) اس سے مسجد کی صفائی متاثر ہوتی ہے۔

(۴) ان کے ننگے نکل کر مسجد میں بکھرتے ہیں۔

(۵) ان پر میل پچیل کی تہہ نظر آتی ہے، نہ انہیں دھویا جاتا ہے اور نہ کوئی اور

انتظام ہوتا ہے۔

(۶) ان سے پسینہ کی بو آتی ہے، بسا اوقات آدمی پسینہ کی حالت میں مسجد آتا

ہے اور انہیں استعمال کر لیتا ہے۔

(۷) یہ ٹوپیاں ادنیٰ اور گھٹیا قسم کی ہوتی ہیں، ان کو پہن کر آدمی کسی بڑے شخص،

کسی افسر، بنیاد شادی کی مجلس میں نہیں جاتا اور فقہاء نے اصول لکھا ہے کہ ہر وہ ادنیٰ قسم

کا لباس کہ جسے آدمی پہن کر کسی بڑے کے سامنے نہیں جاتا، اس میں عار محسوس کرتا ہے تو اس کو پہن کر اللہ کے سامنے کھڑا ہونا اور نماز پڑھنا بھی مکروہ تحریمی ہے اور اس پر پینالٹی اور دوام مکروہ تحریمی تک پہنچتا ہے۔

(۸) کوئی شخص بھی ایسی ٹوپوں کو اپنے گھر کی زینت بنانے کیلئے تیار نہیں پھر اللہ کے گھر میں ان کا رکھنا کیسے گوارا ہو گیا؟

(۹) طبی تحقیق کے مطابق چونکہ ان ٹوپوں کا استعمال ہر کس تا کس کرتا ہے، اسلئے ان سے بیماریوں کے پھیلنے کا اندیشہ ہوتا ہے۔

(۱۰) اب ان کا رواج بڑھ گیا، عرف میں انہیں اچھا بھی تصور نہیں کیا جاتا۔

(۱۱) ٹوپی جب اسلامی لباس کا حصہ ہے تو جیسے لباس کے دوسرے حصے مثلاً قمیص، بنیان، رومال وغیرہ ہر شخص اپنا اور ذاتی ہی استعمال کرتا ہے، مسجد سے ادھار نہیں لیتا اور نہ مسجد میں ان کا انتظام ہوتا ہے، تو ٹوپی کو بھی لباس کا حصہ سمجھ کر ہر شخص کو چاہئے کہ خود اس کا انتظام کرے، مسجد کی ٹوپیاں استعمال نہ کرے۔ مساجد میں ٹوپیاں رکھنے سے گویا اس نظریہ کو تقویت پہنچ رہی ہے کہ ٹوپی اسلامی لباس کا حصہ نہیں ہے۔

اسلئے مساجد میں ایسی ٹوپیاں رکھنا جائز نہیں ہے، ہر شخص کو ویسے ہی سر ڈھانپنا چاہئے یا کم از کم نماز کے وقت گھر سے اہتمام کے ساتھ سر ڈھانپنے کیلئے کپڑا لے کر چلے خیر الفتلائی (۷۳۸/۲) بزیادة کثیرة۔

لاؤڈ سپیکر سے مسجد میں اذان دینا جائز ہے؟

اصولی طور پر مسجد کے اندر اذان دینا مکروہ ہے، عہد نبوی میں مسجد کی چھت پر اذان دی جاتی تھی۔

فی الشامیة (۳۸۷/۱) وقال ابن سعد بالسند الى ام زيد بن ثابت كان يبتى اطول بيت حول المسجد ، فكان بلال يؤذن فوقه من اول ما اذن الى ان بنى رسول الله ﷺ منجده فكان يؤذن بعد على ظهر المسجد ، وقد رفع

لہ ششی فوق ظہرہ۔

حضرت معاویہؓ کے زمانہ میں اذان کیلئے باقاعدہ منارہ اور الگ جگہ بنائی گئی تھی (الثامیہ ۱/۳۸۷) لیکن اذان خود کوئی ایسا کام نہیں جو مسجد کے ادب و احترام کے منافی ہو، اس وجہ سے مسجد میں مکروہ ہو، اس کے مسجد میں مکروہ ہونے کی وجہ یہ ہے کہ مسجد کے اندر اذان سے مقصود حاصل نہیں ہوتا، اذان کا مقصد لوگوں کو اطلاع دینا ہے، اس سے معلوم ہوا کہ موجودہ زمانہ میں مساجد کے اندر سے لاؤڈ سپیکرز پر جو اذان دی جاتی ہے شرعاً درست ہے، کیونکہ اس سے مقصد حاصل ہو جاتا ہے، البتہ اس کا انتظام مسجد کے کسی ایک کمرے میں ہو تو بہتر ہے۔

فتاویٰ محمودیہ (۲۳۲/۱۵) میں ہے۔

سوال نمبر ۲۷۹: ایک مقامی مسجد میں اذان کیلئے آلہ مکمر الصوت (لاؤڈ سپیکر) مسجد کے اندر صف اول دہنی جانب الماری میں نصب کر دیا گیا ہے اور اس کے متعلقہ برقی تار پن وغیرہ دیوار میں مستقل طور پر لگادی گئی ہیں اور یہ محض اس کی حفاظت کے پیش نظر مسجد کے اندر رکھا گیا ہے، دوسری جگہ مسجد کے باہر کے حصے میں رکھتے ہیں، چوری ہونے کا اندیشہ ہے۔ اسلئے موجودہ صورت میں اذان مسجد کے اندر پہلی صف کی جگہ پر کھڑے ہو کر پڑھنی پڑتی ہے، اس پر بعض لوگوں کا اعتراض ہے کہ مسجد کے اندر اذان دینا مکروہ ہے، براہ کرم تحریر فرمائیں کہ موجودہ حالت کے پیش نظر بصورت مذکورہ مسجد کے اندر اذان پڑھنا ازروئے فقہ حنفی کیسا ہے؟

الجواب: مسجد کے اندر اذان مکروہ ہونے کی وجہ یہ ہے کہ وہاں سے آواز دور تک نہیں پہنچتی جس سے اذان کا مقصد پوری طرح حاصل نہیں ہوتا، اسلئے بلند جگہ پر اذان دینا مستحب ہے تاکہ دور تک آواز پہنچے، فی نفسہ اذان کوئی ایسی چیز نہیں جو کہ احترام مسجد کے خلاف ہو۔ صورت مسئلہ میں اذان کی آواز مکمر الصوت سے دور تک پہنچے گی اور مقصد پوری طرح حاصل ہوگا.... مسجد کے علاوہ حجرہ وغیرہ ہو اس میں رکھا جائے۔ فقط

اذان اور نماز مغرب کے درمیان مروجہ وقفہ رکھنے کا طریقہ

قابل ترک ہے

اس زمانے میں شہر کی مساجد میں اذان اور نماز مغرب کے درمیان دو یا تین منٹ کا وقفہ چھوڑا جاتا ہے، جس کا مقصد یہ ہے کہ لوگ کثرت سے باجماعت نماز پڑھ سکیں، یہ وقفہ شرعاً فی نفسہ جائز ہے، اور یہ مقصد بھی نیک اور قابل قدر ہے۔

لیکن حالات و واقعات اور تجربات شاہد ہیں کہ مذکورہ وقفہ سے یہ مقصد حاصل نہیں ہوتا بلکہ اس میں کئی خرابیاں موجود ہیں، جن کی تفصیل یہ ہے۔

(۱) وقفہ چھوڑنے کا مقصد نکثیر جماعت تھا لیکن یہ مقصد اسلئے حاصل نہیں ہوتا کہ جب لوگوں کو معلوم ہو جاتا ہے کہ اذان اور جماعت کے درمیان اتنا وقفہ ہے تو وہ اتنی ہی دیر سے مسجد آتے ہیں۔

(۲) جو لوگ عموماً پہلے آ جاتے تھے وہ بھی اس وقفہ کی وجہ سے دیر سے آتے ہیں، جبکہ تمام نمازوں میں مغرب کی نماز ایسی ہے کہ لوگ اس میں بروقت آنے کی کوشش کرتے ہیں۔ وقفہ کے رواج نے یہ اہتمام دل سے نکال دیا ہے۔

(۳) یہ وقفہ اگرچہ جائز ہے لیکن مستحب بھی ہے کہ اذان و جماعت کے درمیان اتنا زیادہ وقفہ نہ ہو، مغرب کی نماز میں تعجیل بالاتفاق مستحب ہے۔

فی الدر (۱/۳۶۹) وتعجیل مغرب مطلقاً و تاخیرہ قدر رکعتین یکرہ تنزیہاً، و فی الشامیۃ (قولہ یکرہ تنزیہاً) افاد ان المراد بالتعجیل ان لا یفصل بین الاذان والاقامۃ بغير جلوسه او سکتہ علی الخلاف الخ

(۴) یہی نہیں کہ وقفہ خلاف مستحب ہے، بلکہ فقہاء کرامؒ نے ترک مستحب

پر دوام اختیار کرنے پر مکروہ تنزیہی کا اطلاق کیا ہے،

چنانچہ رد المحتار (۳/۳۷۰) میں ہے۔

الہ الی ما قبل ذلک مکروہ تنزیہاً للترک المستحب وهو التعجیل .

و كذا فی امداد الفتاویٰ (۱۰۴/۱)

(۵) لوگ اس وقفہ کو ضروری سمجھنے لگے ہیں چنانچہ جن مساجد میں وقفہ نہیں چھوڑا جاتا وہاں اس کا باقاعدہ مطالبہ ہوتا ہے۔

(۶) سلف صالحین سے اس طرح کا وقفہ کرنا ثابت نہیں ہے، حالانکہ تکثیر جماعت کا مقصد اس وقت بھی موجود تھا۔

(۷) اگر دو یا تین منٹ کا وقفہ درست قرار دیا جائے اور اس پر تسلسل سے عمل شروع ہو جائے تو آئندہ ہو سکتا ہے کہ یہ وقفہ بڑھا دیا جائے اور اس کے بڑھانے کے باقاعدہ مطالبے شروع ہو جائیں۔

(۸) واقعہ یہ ہے کہ جو لوگ کسی مصروفیت کی وجہ سے نماز مغرب کے لئے بروقت نہیں پہنچ سکتے دو یا تین منٹ کا وقفہ بھی کوئی اتنا زیادہ وقت نہیں کہ وہ اس میں اپنی ضروریات پوری کر سکیں، لہذا اس سے ان کو کوئی فائدہ نہیں ہوگا۔

(۹) غیر مقلدین اس وقفہ سے فائدہ اٹھا کر نوافل شروع کر دیتے ہیں اور اس سے اپنے نظریہ کی پرچار کرتے ہیں، منع کرنے پر بحث و مباحثہ شروع کر دیتے ہیں اور اس طرح انہیں اپنا نظریہ پھیلانے کا موقع ملتا ہے، ان کے ہماری مساجد میں آکر نماز پڑھنے کا مقصد بھی اپنے مذہب اور نظریہ کا پرچار کرتا ہے،

رمضان میں نماز فجر جلدی اور نماز مغرب تاخیر سے ادا کرنے کا رواج

رمضان میں نماز فجر جلدی ادا کرنا جائز بلکہ بہتر ہے۔ اصل مسئلہ تو یہ ہے کہ نماز فجر تاخیر سے روشنی میں پڑھی جائے لیکن اس کا مقصد تکثیر جماعت ہے یعنی تاکہ لوگ زیادہ شریک ہو سکیں، رمضان کے مہینے میں لوگ سحری کیلئے اٹھتے ہیں، جلدی ادا کرنے میں لوگ زیادہ شریک ہوں گے۔ اگر تاخیر جائے تو بعض لوگ سو جائیں گے اور بعض انفرادی نماز پڑھیں گے لہذا صبح صادق کے بعد نماز فجر میں جلدی بہتر ہے۔

اور جہاں تک نماز مغرب میں تاخیر کا معاملہ ہے تو یہ بھی درست ہے، پندرہ بیس

منٹ تک تاخیر کی جاسکتی ہے۔

احسن الفتاویٰ (۱۳۸/۲) میں ہے۔

رمضان میں اگر بھوک لگی ہو اور کھانا تیار ہو تو پندرہ بیس منٹ تاخیر میں کوئی مضائقہ نہیں، اسلئے کہ یہ تاخیر زیادہ سے زیادہ مکروہ تزہیٰ ہے، اور بھوک کی حالت میں کھانے کی موجودگی میں نماز پڑھنا مکروہ تحریمی ہے، لہذا کھانے سے فارغ ہو کر اطمینان و فراغ قلب کے ساتھ نماز پڑھنا چاہیے۔

مساجد میں خواتین کیلئے الگ جگہ بنانے کا رواج

آج کل مساجد میں خواتین کیلئے جگہ مختص کر دی جاتی ہے۔ عموماً یہ ہوتا ہے کہ مردوں اور عورتوں کی جگہ کے درمیان کوئی کپڑا لٹکادیا جاتا ہے۔ اس کے حکم میں کچھ تفصیل ہے۔

(۱) محلہ اور گاؤں کی مساجد میں خواتین کیلئے الگ جگہ بنانا صحیح نہیں کیونکہ خواتین کا مسجد آنا اور نماز پڑھنا درست نہیں ہے، لہذا اس کی ضرورت ہی نہیں۔
(۲) بڑے شہروں، بازاروں، ہسپتالوں وغیرہ کی مساجد میں بنانا درست ہے، وہاں خواتین باقاعدہ نماز کیلئے نہیں جاتیں بلکہ کسی ضرورت سے چلی جاتی ہیں۔ اور نماز کا وقت آجانے پر پڑھ لیتی ہیں۔

(۳) شاہراؤں کی مساجد میں بنانا بھی درست بلکہ افضل ہے، تاکہ سفر کرنے والی خواتین کیلئے سہولت ہو، البتہ اگر جگہ ہو تو بالکل الگ ”جائے نماز“ اور ”مصلیٰ“ بنادیا جائے تو یہ زیادہ بہتر ہے، اور ان کیلئے بیت الخلاء وغیرہ کا انتظام بھی علیحدہ ہو۔

مساجد میں معذورین کیلئے الگ جگہ بنانا

سوال: مکرمی و محترمی جناب مفتی ریاض محمد صاحب دارالعلوم تعلیم القرآن

راولپنڈی

السلام علیکم ورحمۃ اللہ وبرکاتہ

زید ایک مسجد (جس کا نقشہ اس خط کے ساتھ منسلک ہے) کا متولی ہے، زید نے مسجد کی حدود کا تعین کیا ہوا ہے جیسا کہ نقشہ لف حذا میں سرخ رنگ کی حدود بندی سے ظاہر ہے۔ موجودہ مسجد سڑک سے تقریباً نو فٹ مسجد ہال سے نیچے ہے، اسلئے کچھ کمرے نیچے تہ خانے میں بھی بنائے گئے ہیں لیکن ان کو مسجد کی حدود میں زید نے شامل نہیں کیا ہوا جیسا کہ نقشہ لف حذا میں واضح ہے۔

اب مسئلہ یہ درپیش ہے کہ بوڑھے ضعیف اور بیمار نمازی حضرات کو سیڑھیاں چڑھنا دشوار اور تکلیف دہ ہے، اسلئے زید یہ چاہتا ہے کہ تہ خانہ میں کمرہ نمبر ۳ جو مسجد ہال سے متصل ہے کمرہ نمبر ۲ کے بالکل نیچے ہے، اس کو بوڑھے ضعیف اور بیمار حضرات کیلئے جائے نماز بنادے اور کمرہ نمبر ۲ اپنی موجودہ حالت میں غیر مسجد برقرار رکھے، برائے مہربانی رہنمائی فرمائیں کہ اس طرح کمرہ نمبر ۳ میں نماز پڑھنے والے حضرات کا مسجد میں باجماعت نماز ادا کرنے والوں سے اتصال صغوف ہو جائیگا۔ مذکورہ کمرہ نمبر ۳ اور مسجد کے ہال کے درمیان کوئی کھڑکی یا روشندان یا سوراخ وغیرہ نہیں ہے۔ اور صرف لاؤڈ سپیکر کے ذریعے ہی امام کی آواز سنی جاسکتی ہے، مزید یہ کہ عموماً عام نمازوں میں نمازیوں کی تعداد مسجد کے ہال کے نصف تک رہتی ہے یعنی آدھا ہال پورا برآمدہ اور دونوں گیلریاں وغیرہ خالی رہتی ہیں۔

زاہد حسین بھٹی۔

مکان نمبر 2/A لین نمبر (3) قائد اعظم کالونی، ڈھمیاں کیمپ روڈ راولپنڈی۔

الجواب حامداً ومصلیاً

صورت مسئلہ میں تین نمبر کمرے کو مسجد میں شامل کرنا فی نفسہ درست ہے اور وہ مسجد کا حصہ بھی بن جائے گا اور وہاں سے اقتداء کرنے والوں کی نماز باجماعت تصور ہوگی، کیونکہ لاؤڈ سپیکر کے ذریعہ ان کو امام کے حالات و انتقالات کا علم ہوگا، البتہ عام با

جماعت نمازوں میں صفوف کا اتصال نہ ہوگا، اس بناء پر وہاں سے اقتداء کرنے والوں کی نماز مکروہ تحریمی ہوگی، اسلئے تندرست حضرات وہاں کھڑے نہ ہوں اور معذور اور کمزور حضرات کے حق میں کراہت بھی نہ رہے گی، اسلئے وہ وہاں سے اقتداء کر سکتے ہیں۔

فی الدر (۱/۵۷۰) ولو صلى على (فوق المسجد ان وجد في صحنه مكانا كره كقيامه في صف خلف صف فيه فرج فهو في الشامية) قوله كقيامه في صف الخ (هل الكراهية فيه تنزيهية او تحريمية ويرشد الى الثاني قوله عليه السلام "ومن قطعه قطعه الله

یہ نفس مسئلہ ہے لیکن انتظامی لحاظ سے اس کمرے کو مسجد میں شامل نہ کرنا بہتر ہے اور اس کی وجوہات درج ذیل ہیں۔

(۱) اس حالت میں مذکورہ کمرے کو مصالح مسجد میں سے ہر جائز مصلحت کے لئے استعمال کیا جاسکتا ہے، اگر اسے مسجد میں شامل کر دیا گیا تو نماز و عبادات کے علاوہ کسی مقصد کے لئے استعمال کرنے کی گنجائش نہ رہے گی۔ اور مستقبل کا کوئی پتہ نہیں، اس کی ضرورت پڑ سکتی ہے۔

(۲) مساجد میں معذورین اور کمزور حضرات کے لئے اس طرح امتیازی جگہ بنانے کا پہلے معمول رہا ہے اور نہ اب رائج ہے۔

(۳) اب تک معذورین مسجد جا کر نمازیں ادا کرتے رہے ہیں جس کا مطلب یہ ہوا کہ وہ مسجد میں حاضر ہو سکتے ہیں اور اس میں اگر مشقت اور تکلیف ہو تو اتنا ہی ثواب زیادہ ہے اور اگر مسجد میں حاضر ہونے سے قاصر ہیں تو شرعاً ان کا باجماعت مسجد میں نماز پڑھنا ضروری نہیں۔ گھر میں پڑھیں ان شاء اللہ ان کو پورا ثواب ملے گا۔

(۴) معذورین کو دیکھا دیکھی دوسرے لوگ بھی مصنوعی معذور بن جائیں گے۔ یا ویسے وہاں نماز پڑھنا شروع کر دیں گے۔

(۵) یہ ہو سکتا ہے کہ وہاں کوئی اعلان لکھ دیا جائے کہ یہ جگہ معذورین کیلئے ہے لیکن شرعاً معذورین کیلئے مسجد میں اتنا اہتمام ثابت نہیں، اس سے ایک رواج شروع

ہو جائے گا اور دیگر مساجد کے نمازی بھی ایسی جگہ بنانے کا مطالبہ شروع کر دیں گے، بعض امور شرعاً جائز ہوتے ہیں لیکن لوگ اسے ضروری سمجھنے لگ جاتے ہیں اور اس کا رواج بن جاتا ہے جیسے اس زمانے میں اذان مغرب اور جماعت میں دو یا تین منٹ کا وقفہ شروع کر دیا گیا ہے اور یہ ایک لازمی حصہ بنتا جا رہا ہے۔ فوائد کی بجائے اس کے نقصانات اور مفاسد زیادہ ہیں۔ واللہ اعلم

ریاض محمد

دارالافتاء تعلیم القرآن راولپنڈی

(۱۴۲۶/۸/۲۲)

مسجد کی زمین میں بانی امام یا متولی دفن کرنے کا رواج

اس زمانے میں یہ وبا پھیل چکی ہے کہ علماء و مشائخ کو مسجد و مدرسہ کے پہلو میں دفن دیا جاتا ہے، اسی طرح کبھی امام بانی یا متولی کی قبر بنادی جاتی ہے، یہ غلط طریقہ ہے، اول تو عام قبرستان کو چھوڑ کر علیحدہ قبر بنانا، ناپسندیدہ اور مکروہ ہے، دوسرے یہ زمین مسجد و مدرسہ کیلئے وقف ہوتی ہے، اس میں کسی کی تدفین جائز نہیں۔

مسجد میں مشورہ کرنے کا حکم

مسجد میں بیٹھ کر مشورہ کرنے کی دو صورتیں ہیں۔

(۱) کسی دنیادی معاملے کے بارے مشورہ ہو، یہ ناجائز ہے اس سے احتراز ضروری ہے۔

(۲) امور مسجد یا امور دینیہ کے بارے مشورہ ہو، یہ چند شرائط کے ساتھ درست

ہو۔

(۱) مسجد کے ادب و احترام کا مکمل خیال رکھا جائے۔

(۲) آواز بقدر ضرورت ہو۔ شور و شغب بالکل نہ ہو۔

(۳) کسی کی نماز میں خلل نہ آئے۔

فتاویٰ محمودیہ (۱۶۲/۱۵) میں ہے۔

بلا شور و شغب کے اس طرح بیٹھ کر مشورہ کر سکتے ہیں کہ مسجد کا ادب ملحوظ رہے اور کسی کی نماز میں خلل نہ آئے، مسجد کی ضروریات مثلاً تقرر امام، تعیین اوقات نماز وغیرہ کے متعلق مشورہ کرنا دنیا کی بات نہیں ہے۔

اہل تبلیغ کا مسجد میں مشورہ کرنا

یہ بھی درست اور جائز ہے۔ دینی معاملہ میں شامل ہے لہذا مذکورہ شرائط کے ساتھ درست ہے۔

مسجد میں یا اس کے لاؤڈ سپیکر پر حمد، نعت، یا نظم پڑھنا

اللہ تعالیٰ کی حمد، نبی علیہ السلام کی شان میں نعت قصیدہ پڑھنا بلاشبہ کار ثواب ہے، یہی حکم صحیح المعنی نظم کا ہے اور مسجد میں پڑھنے کی مختلف صورتیں ہیں۔

(۱) لاؤڈ سپیکر کے بغیر بیٹھ کر پڑھنا، چند شرائط کے ساتھ درست ہے۔

(۱) اس کا مضمون درست ہو۔

(ب) تمام حضرات نماز پڑھ چکے ہوں یا ان کیلئے نماز کے واسطے الگ جگہ

موجود ہو۔

(ت) کوئی مفسدہ اور خرابی نہ ہو۔

فتاویٰ محمودیہ (۱۶۲/۱۵) میں ہے۔

سوال: مسجد میں بیٹھ کر یا کھڑے ہو کر ایک آدمی رسول اللہ ﷺ کی شان میں

نعت پڑھ سکتا ہے یا نہیں؟

الجواب: پڑھ سکتا ہے جبکہ مضمون صحیح ہو اور کوئی خارجی مفسدہ بھی نہ ہو۔ فقط
(۲) لاؤڈ سپیکر پر پڑھا جائے لیکن آواز مسجد تک محدود ہو، یہ بھی مذکورہ بالا شرائط
کے ساتھ درست ہے۔

(۳) لاؤڈ سپیکر پر پڑھا جائے اور آواز باہر لوگوں تک پہنچے پھر اس کی دو صورتیں
ہیں۔

(الف) کسی جلسہ، تقریب وغیرہ کا موقعہ ہے تو اس کی گنجائش ہے۔ یہ عارضی
تکلیف آس پاس کے لوگوں کو گوارہ ہو جاتی ہے البتہ اس سے بچنا بہتر ہے۔
(ب) کسی تقریب و جلسہ کے بغیر اس کا معمول بنالینا جیسا کہ آج کل اہل
بدعت نے وطیرہ بنا رکھا ہے۔ یہ جائز نہیں، حرام ہے، نعت نظم اور حمد کے معنی درست بھی
ہو، اس سے لوگوں کو تکلیف ہوتی ہے، شور و شغب ہوتا ہے، پورے محلے اور گاؤں کو سر پر
اٹھائے ہوتا ہے۔

فتاویٰ محمودیہ (۲۰۸/۱۵) میں ہے۔

سوال: یہاں مقامی مسجد میں اذان کیلئے لاؤڈ سپیکر لگایا گیا لیکن عشاء کے بعد
روزانہ تین چار گھنٹے لوگ نعت، قصیدہ اور غزل پڑھتے ہیں اور اسے نیک فعل بتلاتے ہیں،
اس کی وجہ سے نماز پڑھنے والوں کو کافی دقت ہوتی ہے۔ کیا ان کو ایسا کرنا چاہیے۔ ان کا
یہ فعل جائز ہے یا نہیں؟

الجواب حامداً ومصلیاً: یہ طریقہ صحیح نہیں، اس کو بند کیا جائے اس میں مسجد کی بھی
حق تلفی ہے اور نمازیوں کی بھی۔

مخصوص راتوں کو مساجد میں چراغاں کرنا بدعت ہے

ہمارے یہاں اہل بدعت مخصوص راتوں شب براءت وغیرہ میں مساجد میں
زائد از ضرورت چراغاں کرتے ہیں، شرعاً یہ بدعت ہے اور اس میں کئی مفاسد اور خرابیاں
ہیں۔

(۱) قرونِ ثلاثہ میں اس کا ثبوت نہیں ملتا اور نہ سلف کا طریقہ رہا ہے۔

(۲) اس میں حندوں کی دیوالی کے ساتھ تشبیہ ہے۔

(۳) اسراف بے جا ہے۔

(۴) اس کی وجہ سے مساجد کھیل تماشہ بن جاتی ہیں، چنانچہ لوگ خصوصاً بچے

تماشہ دیکھنے مسجد آتے ہیں۔

(۵) بہت سی مساجد میں سرکاری بجلی بلا اجازت لیجاتی ہے جو کہ چوری ہے۔

فی مجالس الابرار . اسراج السرج الكثيرة ليلة البراءة في السكك
والا سواق بدعة وكذا في المساجد قال الشاطبي في كتاب الاعتصام
(۷۷۳/۲) وحاصله ان النار ليس ابقارها في المساجد البتة ثم احدث التزيين
بها في صارت من جملة ما يعظم به رمضان واعتقد العامة هذا (الى قوله) وقد
ذكر الطرطوشي في ايفاد المساجد في رمضان بعض هذه الامور وذكر ايضا
قبائح سواها بحواله امداد المفتين (ص: ۷۷۸)

مسجد میں اگر بتی وغیرہ جلانا

مسجد میں اگر بتی جلانا یا کوئی اور خوشبو چھڑکنا شرعاً درست ہے بلکہ بہتر ہے
، حدیث میں دھونی دینے کی ترغیب آتی ہے۔

فی سنن بن ماجہ . (ص ۵۴) باب ما یکرہ فی المساجد، عن واثلة بن
الاسقع ان النبی ﷺ قال واتخلدوا علی ابوابها المطاهر وجمروها فی
الجمع .

شاہی اور یادگار مساجد کو تفریح گاہ بنانا ناجائز ہے۔

ہر دور میں فن تعمیر میں ترقی کے ساتھ ساتھ مساجد کو بھی ہر نئے فن میں تعمیر

کروایا گیا ہے، اور ایسی مساجد تعمیر ہوئی ہیں جو انتہائی نرالی اور عجیب و غریب ہیں، لیکن آج کل انہیں تفریح گاہ بنایا جا چکا ہے، شرعاً یہ ناجائز اور حرام ہے، اور اس میں کئی مفاسد ہیں

(۱) یہ مسجد کے بنیادی مقصد کے خلاف ہے۔ فان المساجد لم تبن لهذا رواہ مسلم (مشکوٰۃ: ۶۸/۱)

(۲) مسجد کے ادب و احترام کے منافی ہے۔

(۳) مسجد میں شور و شغب ہوتا ہے۔

(۴) خواتین ناپاکی کی حالت میں مسجد میں گھومتی پھرتی ہیں۔

(۵) خواتین نیم برہنہ اور بے پردگی کی حالت میں آتی ہیں۔

(۶) کافر مرد و عورت بھی آتے ہیں جن کا جنابت سے پاک ہونا بھی ضروری اور یقینی نہیں ہوتا۔

(۷) بچے ساتھ ہوتے ہیں، وہ مسجد کے ادب و احترام کا بالکل خیال نہیں رکھتے

(۸) مسجد میں تصویر کشی تک ہوتی ہے۔

(۹) غیر محرم مرد و خواتین دوستی کرنے اور گپیں لگانے آتے ہیں۔

ایسی صورت میں حکومت اور مسجد کی انتظامیہ پر لازم ہے کہ مسجد کو تفریح گاہ بنانے سے روکے اور اس کے لئے مفید مؤثر منصوبہ بندی کرے۔

غیر مسلموں کا مساجد میں سیر و معاینہ کیلئے داخلہ

آپ کے مسائل اور ان کا حل (۲۳۹/۹) میں ہے۔

سوال: مسئلہ کچھ یوں ہے کہ آج کل ملک میں ممالک غیر سے حکومتی وفد آتے رہتے ہیں جن میں غیر مسلم بھی شامل ہوتے ہیں۔ ان لوگوں کو حکومتی ارباب حل و عقد و صدر اسلامی جمہوریہ پاکستان کی رضامندی سے مساجد کی سیر کروائی جاتی ہے، خاص طور

پر ”فیصل مسجد“ اسلام آباد۔ ان وفد میں عورتیں بھی شامل ہوتی ہیں تو ایسی صورت حال میں ان عورتوں اور غیر مسلموں کا مساجد میں داخل ہونا کیا جائز ہے؟

جواب: چند مسائل لائق توجہ ہیں۔

(۱) مساجد عباد گاہ ہیں، تفریح گاہیں نہیں۔ ان کو تفریح کی جگہ بنالینا نہایت بری

بات ہے۔

(۲) غیر مسلم کا مسجد میں جانا تو جائز ہے لیکن یہ آنے والے اکثر لوگ ایسے ہوتے ہیں جنہوں نے غیر ستر کا لباس پہنا ہوا ہوتا ہے، ان کے گھٹنے ننگے ہوتے ہیں، عورتیں بے پردہ ہوتی ہیں اور ان میں سے بہت ممکن ہے کہ بہت سے لوگوں نے غسل جنابت بھی نہ کیا ہو۔ ایسی حالت میں ان کا مساجد میں آنا حرام اور مسلمانوں کے لئے قابل نفرتین ہے۔

(۳) بہت سی عورتیں ایسی ہیں کہ وہ ناپاک حالت میں ہونے کی وجہ سے مساجد میں جانے کی اہل نہیں ہوتیں، حیض و نفاس کی حالت میں ہیں یا زچگی کی حالت میں ہیں یا جنابت کی حالت میں ہیں، اور وہ تو چونکہ جاہل ہیں ان کو مسئلہ معلوم نہیں، نہ ان کے دل میں اللہ کے کھروں کا احترام ہے، اسلئے بے تکلف وہ بھی آتی جاتی ہیں، ایسی عورتوں کا آنا اور ان کو آنے کی اجازت دینا موجب لعنت ہے۔

(۴) بہت سے لوگ ایسے ہیں کہ اپنے ساتھ کھیل کود کا سامان لئے پھرتے ہیں، کیرے ان کے گلوں میں حائل ہیں اور کھانے پینے سے ان کو کوئی پرہیز نہیں، چھوٹے بچے کھیل کود میں مشغول ہو جاتے ہیں، الغرض مسجد کو بہت سی بے حرمتیوں کا نشانہ بنالیا جاتا ہے۔ اسلئے ان کا آنا صحیح نہیں۔

(۵) حکومت اگر غیر مسلموں کو اجازت دیتی ہے تو اس کا مقصد یہ ہے کہ ان کے دلوں میں اسلام کی عظمت قائم ہو لیکن حکومت کو چاہیے کہ اس داخلے کیلئے خاص شرائط مقرر کرے۔

عصر حاضر میں خواتین کے مسجد جانے اور باجماعت نماز پڑھنے کا حکم

اس زمانے میں بعض دین اسلام کے دعویدار بھی مغرب کے پرفریب نعرے ”آزادی نسواں“ سے متاثر نظر آتے ہیں، وہ اس بات کے خواہاں ہیں کہ مسلمان عورت اپنے گھر کی زیب و زینت بننے کے بجائے مساجد کی زیبائش بنے۔ یہ خواہش اس لحاظ سے مغربی فکر سے بدتر ہے کہ اس کی تکمیل کیلئے اسلام اور دین کا نام استعمال کیا جا رہا ہے، اور احادیث مبارکہ کا سہارا لیا جا رہا ہے۔ چند سال پہلے تک خواتین کو تراویح پڑھنے کیلئے مساجد جانے کو کہا جاتا تھا اور بنا اوقات صلوٰۃ التبیح کے نام سے خواتین کو جمع کیا جاتا تھا لیکن اب بعض بددینوں نے خواتین کو عام نمازوں میں شرکت کی ترغیب دینا شروع کر دی ہے۔ اس بناء پر اس مسئلے کی تفصیل اور وضاحت ضروری ہے۔

بلاشبہ خواتین عہد نبوی میں مسجد جا کر نمازیں ادا کرتی تھیں اور ان کو اجازت تھی لیکن اس بارے چند باتیں ملحوظ رہنا ضروری ہیں۔

(۱) عہد نبوی میں عورتوں کو مساجد جانے کی صرف اجازت دی گئی تھی لیکن ترغیب یہی تھی کہ خواتین اپنے گھروں میں ہی نماز پڑھیں، بلکہ گھر میں پڑھنا افضل قرار دیا گیا، ابو داؤد میں عبداللہ بن عمرؓ کی ایک روایت ہے نبی علیہ السلام نے فرمایا کہ اپنی عورتوں کو مسجد میں آنے سے نہ روکو مگر ان کا گھر ان کیلئے (مسجد سے) بہتر ہے،

الترغیب والترہیب (۱۴۱/۱) اور طبرانی اوسط میں ام سلمہؓ کی روایت ہے نبی علیہ السلام نے فرمایا کہ عورت کی وہ نماز جو وہ اپنے کمرے میں پڑھے اس نماز سے بہتر ہے جو دالان میں ہو، اور اس کی وہ نماز جو دالان میں پڑھے اس نماز سے بہتر ہے جو گھر کے صحن میں ہو، اور اس کی وہ نماز جو وہ گھر کے صحن میں پڑھے اس سے بہتر ہے جو اس کے محلہ کی مسجد میں ہو، (حوالہ بالا) معلوم ہوا کہ افضل اس وقت بھی یہی صورت تھی کہ خواتین گھروں میں نماز پڑھیں۔

(۲) خواتین کو مذکورہ اجازت بھی ضرورتاً تعلیم و تعلم کی وجہ سے دی گئی تھی،

اس وقت شریعت کے نئے نئے احکام نازل ہوتے تھے اور انہیں سکھانے کی جگہ مسجد تھی نبی علیہ السلام مسجد نبوی میں اپنے قول و عمل سے اس کی تعلیم دیتے تھے، ان احکام کی جیسے مردوں کو ضرورت ہے عورتوں کو بھی ضرورت ہے اس لئے عورتوں کو اجازت دی گئی کہ وہ مسجد آئیں اور نبی علیہ السلام کی تعلیمات اور احکام شرع سے باخبر ہوں، اب کی صورت حال بہت مختلف ہے تمام احکام شرع مکمل بھی ہو چکے ہیں اور کتب کی شکل میں بدون بھی ہو چکے ہیں، نئے احکام نازل نہیں ہوتے لہذا مساجد جا کر سیکھنے کی ضرورت نہیں رہی۔

(۳) اس وقت نئے نئے احکام نازل ہوتے تھے، اور خواتین کو پردے کا حکم ہی نہ تھا، بعد میں صورت مختلف ہو گئی اور پردے کے احکام نازل ہو گئے اس کے ساتھ عورتوں کے نکلنے میں سختی آ گئی اگرچہ اجازت پھر بھی تھی۔

(۴) نبی علیہ السلام کا زمانہ خیر القرون کا زمانہ تھا، صحیحین میں روایت ہے نبی علیہ السلام نے فرمایا خیر القرون قرنی ثم الذین یلونہم ثم الذین یلونہم . یعنی تم میں سے سب بہتر زمانہ میرا زمانہ ہے پھر ان لوگوں کا جو ان سے ملنے والے ہیں پھر ان لوگوں کا جو ان سے ملنے والے ہیں، نبی علیہ السلام کی صحبت سے صحابہ کرام اور صحابیات کے دل ہر برائی سے پاک تھے وہ تزکیہ اور اصلاح کے اعلیٰ درجے پر فائز تھے، بعد میں اس طرح کا تقویٰ نہیں رہا، اسلئے زمانہ کے فرق کو ملحوظ رکھنا بھی ضروری ہے۔

(۵) خیر القرون میں عورتوں کو اجازت بھی متعدد شرائط کے ساتھ دی گئی تھی مثلاً (۱) مکمل پردہ میں ہو کر آئیں (۲) خوشبو لگا کر نہ آئیں (۳) بچتا ہوا زیور پہن کر نہ آئیں (۴) زیب و زینت اختیار کر کے اور بن سنور کر نہ آئیں (۵) مسجد میں حاضری کو ضروری نہ سمجھیں (۶) مردوں کے اٹھنے سے پہلے چلی جائیں۔

(۶) زمانے کے بدلنے سے صحابہ کرام رضوان اللہ تعالیٰ علیہم اجمعین نے اپنے زمانے میں عورتوں کو مساجد آنے سے منع کر دیا، اول تو صحابہ کرام کا قول و عمل بھی ان احکام و مسائل میں حجت بن سکتا ہے جن کا تعلق متغیر زمانہ سے ہو، دوسرے صحابہ کا عمل ایسے معاملہ میں نبی علیہ السلام کے طرز عمل کا ترجمان بنتا ہے، اگر نبی علیہ السلام بھی اس

دور میں ہوتے جو صحابہ نے بعد میں دیکھا ہے تو آپ بھی وہی فیصلہ فرماتے جو صحابہ نے فرمایا، چنانچہ بخاری و مسلم میں حضرت عائشہ کا قول ہے،

لو ان رسول اللہ ﷺ رای ما احدث النساء بعده لمنعنهن المسجد

کما منعت نساء بنی اسرائیل

یعنی اگر نبی علیہ السلام ان حالات کو ملاحظہ فرماتے جو آپ کے بعد عورتوں نے پیدا کر دیئے ہیں تو جیسے بنی اسرائیل کی عورتوں کو مساجد سے روک دیا گیا تھا آپ بھی انہیں روک دیتے، حدیث الباب کے راوی ابن عمرؓ ہیں۔

لیکن عمدة القاری (۱۵۷/۶) میں منقول ہے کہ وہ جمعہ کے روز کھڑے ہو کر عورتوں کو کنکریاں مارتے اور مساجد سے نکالتے، اسی طرح مجمع الزوائد (۳۸/۲) میں بحوالہ طبرانی ابن مسعودؓ سے نقل کیا ہے کہ وہ بھی جمعہ کے دن عورتوں کو کنکریاں مار کر مسجد سے نکالتے اور فرماتے کہ گھر چلی جاؤ یہ تمہارے لئے بہتر ہے۔

(۷) امام طحاویؒ فرماتے ہیں کہ عہد نبویؐ میں عورتوں کو اجازت کا ایک مقصد یہ بھی تھا کہ کافروں اور دشمنوں کی نظر میں مسلمانوں کی شہرت و قوت ظاہر ہو اور یہ علت اب باقی نہیں، علامہ عینیؒ نے اس پر اضافہ فرمایا کہ اس مقصد کیلئے نکلنے کی اجازت بھی اس امن و امان والے زمانہ میں تھی، اب اس طرح امن بھی نہ رہا، لہذا دونوں علتیں مفقود ہیں، امن و امان بھی اور مسلمانوں کی کثرت کا اظہار بھی۔

(۸) صحابہ کرامؓ کے بعد تابعین تبع تابعین اور فقہاء کرام سے بھی ممانعت منقول ہے۔ کچھ حضرات نے اجازت بھی دی ہے اور کچھ حضرات نے کڑی شرائط لگائی ہیں، امام ابو حنیفہؒ کی ایک روایت جواز کی اور ایک عدم جواز کی ہے۔ احنافؒ نے جوان اور بوڑھی میں فرق بھی کیا ہے کہ جوان کسی نماز کیلئے نہیں جاسکتی اس کے نکلنے میں فتنہ کا خطرہ ہے اور صاحبینؒ سے منقول ہے کہ بوڑھی تمام نمازوں میں جاسکتی ہے اور امام صاحبؒ کے ہاں ظہر عصر میں نہیں جاسکتی اور باقی تین میں جاسکتی ہے، بعد کے فقہاء کرام نے ہر خاتون کو مسجد جانے سے منع کر دیا ہے اور اسی پر فتویٰ ہے۔ کیونکہ نبی علیہ السلام کے

زمانے میں تعلیم کی جو ضرورت تھی وہ باقی نہ رہی، نیز اس طرح کا تقویٰ نہ رہا لہذا اب کسی عورت کو مسجد جانے کی اجازت نہیں، نہ جوان کو اور نہ بوڑھی کو۔

الباب الرابع فی الوقف وما يتعلق به

(وقف اور اس کے متعلق مسائل)

تمہید

مسجد شرعی بننے کی چند اہم شرائط:

شرط نمبر ۱: شرعی مسجد بننے کیلئے زمین کا وقف ہونا ضروری ہے، اور وقف صحیح ہونے کیلئے زمین کا مملوک ہونا ضروری ہے۔ لہذا اگر ایسی جگہ مسجد بنائی گئی جو باقاعدہ مسجد کیلئے وقف نہ کی ہو یا اس کی مملوک ہی نہیں غیر کی زمین ہے تو وہ شرعی مسجد نہ کہلائے گی۔

شرط نمبر ۲: شرعی مسجد تحت التری سے آسمان تک مسجد کہلاتی ہے، اس کیلئے ضروری ہے کہ مسجد کا تحتانی حصہ اور بالائی حصہ مسجد ہی کے حکم میں ہو اور اسی پر وقف ہو البتہ اس بارے میں کچھ تفصیل ہے۔

(۱) ایک جگہ صرف ایک چھت پر مشتمل مسجد بنائی گئی ہو تو اس کا حکم یہ ہے کہ وہ تحت التری سے آسمان تک مسجد ہے، اب اس کے نیچے یا اوپر کوئی چیز بنانا کسی صورت میں جائز نہیں، اگر بانی مسجد کہے کہ میں نے اس کے اوپر یا نیچے کوئی چیز بنانے کی نیت کی تھی تو اس کا قول تسلیم نہیں کیا جائے گا۔

فی التارخ الحالیۃ (۵/۸۴۳) نقلا عن الحاوی والمنقی اذا بنی الرجل

مسجدا او بنی فوقہ غرفۃ وهو فی یدہ فله ذلک وان کان حین بناہ خلی بینہ
وبین الناس ثم جاء بعد ذلک ینی لایترک ولی جامع الفتاوی : ولو قال
”عنیت ذلک لایصدق“ وكذا فی الدر (۳۵۸/۳)

لیکن ظاہر ہے کہ مسجد پر گھر وغیرہ مسجد بننے کے بعد ہی ممکن ہے، مسجد پہلے بنے گی
اس کے بعد گھر وغیرہ اور بسا اوقات اوپر کچھ بنانا ہوتا ہے لیکن فی الحال سرمایہ نہیں ہوتا، اس
لئے تاخیر کرنا پڑتی ہے، ایسی صورت میں اگر بانی کا ارادہ سب کو معلوم ہو، یہ بات نمازیوں
میں مشہور ہو تو بانی کی نیت کا اعتبار ہوگا، وہ جب بھی چاہے، اوپر کچھ بنا سکے گا۔

(۲) ابتداء سے نئی مسجد بن رہی ہے اور کئی منزلہ ہے۔ بناتے ہوئے ارادہ
کر رکھا ہے کہ اس کے نیچے یا اس کے اوپر والے حصے کو مسجد کے مصالح کیلئے استعمال کیا
جائیگا تو شرعاً ایسا کرنا درست ہے اور اس کی اجازت ضرورت کی بناء پر دی گئی ہے۔

فی الدر (۳۵۸/۳) لو بنی فوقہ بیتا للامام لایضر لانه من المصالح .

امداد الفتاوی (۵۹۵/۲) میں ہے۔

اصل مذہب تو یہی ہے کہ عنان سماء اور تحت الثری تک سب مسجد ہے لیکن
ضرورت میں اصل مذہب سے عدول کیا گیا ہے، گو اس عدول کو مختلف توجہیں کر کے
اصل مذہب پر منطبق کرنا چاہا ہے لیکن اقرب یہی ہے کہ انطباق مشکل ہے، دراصل توجیہ
”ضرورت“ ہے چنانچہ ہدایہ میں صاحبین سے بغداد اور رے میں داخل ہونے کے وقت
اجازت کی روایت اس کی شاہد ہے۔

(۳) اس میں بحث چلی ہے کہ مسجد کے نیچے یا بالائی حصہ کو مسجد کے مصالح پر
وقف کرنا ہی ضروری ہے یا رفاہ عامہ کے ہر کام کیلئے وقف کیا جاسکتا ہے، اگرچہ وہ مسجد
کے مصالح میں سے نہ ہو، کتب فقہ میں عموماً مصالح مسجد کا ذکر ملتا ہے، لیکن علامہ عبدالقادر
رافعی رحمہ اللہ نے رد المحتار کے حاشیہ التحریر المختار میں رفاہ عامہ کیلئے وقف کرنے اور مسجد
کے نیچے اور اوپر رفاہ عامہ کی کوئی چیز بنانے کی بھی اجازت لکھی ہے۔ اور یہ جو فقہاء نے
لکھا ہے کہ وہ جگہ مسجد کیلئے وقف ہو، اس کا مطلب یہ ہے کہ اس سے کسی بندے کا حق
متعلق نہ رہے، حق العبد اس سے مکمل طور پر منقطع ہو جائے۔

فی الدر (۳۵۷/۳) واذا جعل تحته سردا با لمصالحه ای المسجد جاز ، قال فی التحریر المختار (ص: ۸۰) (قول المصنف لمصالحه ، ليس بقيد بل الحكم كذلك اذا كان ينتفع به عامة المسلمين على ما افاده فی غاية البيان حيث قال اورد الفقيه ابو الليث سؤالا وجوابا فقال فان قيل اليس مسجد بيت المقدس تحته مجتمع الماء والناس ينتفعون به قيل اذا كان تحته شئ ينتفع به عامة المسلمين يجوز لانه اذا انتفع به عامتهم صار ذلك لله تعالى ايضا اه ومنه يعلم حكم كثير من مساجد مصر التي تحتها صهاريج ونحوها.

(۴) مسجد کے اوپر یا نیچے مصالح مسجد اور رفاہی چیزیں بنانا درست ہے ، لیکن ان میں جو چیزیں بذات خود احترام مسجد کے خلاف ہیں ، جیسے بیت الخلاء پیشاب خانہ اور غسل خانہ وغیرہ تو ان کا حکم یہ ہے کہ ان کا مستقل طور پر مسجد کے نیچے یا اوپر بنانا جائز نہیں البتہ ضمناً اور جعاً درست ہے ، مثلاً امام ، مؤذن کی رہائش یا مدرسہ بنا دیا تو اس کے ضمن میں بیت الخلاء بنا سکتے ہیں اور جو چیزیں بذات خود مسجد کے احترام کے متافی نہیں جیسے مدرسہ لائبریری وغیرہ تو ان کا مستقلاً بنانا بھی درست ہے۔

(۵) اگر مسجد کا صرف نقشہ تیار ہوا ہے ، اس پر باقاعدہ کام شروع نہیں ہوا ، اس دوران اگر اس کے نیچے یا اوپر مصالح مسجد یا رفاہ عامہ کیلئے کچھ بنانا چاہیں تو درست ہے ، محض نقشہ کا اعتبار نہیں ہے۔

مسجد کے اوپر یا نیچے امام یا مؤذن کا گھر بنانا

مذکورہ تفصیل کے مطابق اگر ابتداء ہی سے مسجد کے نیچے یا اس کے اوپر امام یا مؤذن کی رہائش کیلئے گھر بنا دیا گیا تو یہ جائز ہے اور مصالح مسجد میں داخل ہے اور اس میں بیت الخلاء لیٹرین پیشاب خانہ اور غسل خانہ بنانا بھی جعاً اور ضمناً درست ہوگا۔

الدر (۳۵۷/۳) وكذا في الشامية ، والبحر (۴۴۵/۵) وغيرها ،

البتہ اگر مسجد بن چکی ہے تو بعد میں اس کے اوپر یا نیچے گھر بنانے کی اجازت نہیں ہے کماؤ کرنا۔

مسجد کے اوپر یا نیچے دوکانیں بنانا

مسجد کے اوپر یا نیچے دوکانیں بنانا بھی درست ہے بشرطیکہ ابتداء سے بنائی جائیں اور وہ مسجد کے واسطے وقف ہوں، ان کا کرایہ مسجد پر لگایا جائے۔

مسجد کے اوپر یا نیچے ہسپتال وغیرہ بنانا

مذکورہ تفصیل کی روشنی میں مسجد کے اوپر اور نیچے ابتداء سے ہر قسم کا رفاہی ادارہ بنانا جائز ہے جیسے ہسپتال، سرائے، پانی کی سبیل وغیرہ جس سے لوگ فائدہ اٹھائیں۔

مسجد کے نیچے یا اوپر مدرسہ بنانا

مذکورہ اصول کے مطابق ابتداء سے مسجد کے نیچے یا اوپر مدرسہ اور دینی درسگاہ بنانا جائز ہے۔

ایک شبہ اور اس کا جواب: عموماً یہ شبہ ذہن میں آتا رہتا ہے کہ جب ابتداء ہی سے مسجد کے نیچے یا اوپر مدرسہ، گھر، کمرہ، رفاہی ادارہ، دکان، مارکیٹ بنانا جائز ہے تو سوال یہ ہے کہ مسجد تحت الثری سے آسمان تک مسجد ہوتی ہے، لازمی بات ہے کہ دکان اور مارکیٹ وغیرہ میں وہ کام بھی ہوتے ہیں جو مسجد کے ادب و احترام کے خلاف ہیں، خواتین کی آمدورفت اور شور و شغب وغیرہ، اس کا جواب یہ ہے کہ جب ابتداء ہی سے اس کے نیچے یا اوپر کوئی ایسی جگہ بنادی تو اب وہ صرف مخصوص منزل ہی مسجد کہلائیگی، بالائی اور تھمائی حصہ مسجد کے حکم میں نہ ہوگا۔

مجموعۃ الفتاویٰ (۱۸۳/۱) میں اسی طرح کے شبہ کے جواب میں ہے۔

زیر مسجد نہ حقیقتاً مسجد ہے، خصوصاً جبکہ بانی مسجد نے اس کے نیچے خلا رکھا ہو، اور اس کو وقف علی المسجد کیا ہو، کیونکہ وقف علی المسجد اور شیء ہے اور مسجد اور شیء ہے، اور نہ فناء مسجد ہے کہ جس کا حکم عزت و حرمت میں مثل مسجد کے ہے کیونکہ فناء مسجد کی تعریف اس پر صادق نہیں آتی..... یہ حکم اس وقت ہے جب زیر مسجد اور بالائے مسجد بانی مسجد نے کوئی مقام خارج از وقف علی المسجد نہ کیا ہو۔ ایسی ہی صورت میں فقہاء لکھتے ہیں کہ مسجد کا فوق آسمان تک اور تحت ثریٰ تک سب مسجد کے حکم میں ہے نہ ہر صورت میں الخ۔

مسجد کے نیچے بیت الخلاء لیٹرین اور غسل خانے بنانا

مسجد کے نیچے یا اوپر مستطلاً مذکورہ اشیاء بنانا جائز نہیں کیونکہ یہ بذات خود احترام مسجد کے منافی ہیں۔ ہاں ضمناً اور مجباً بنانے کی گنجائش ہے، جیسے امام یا مؤذن کی رہائش ہو، اس میں بنا سکتے ہیں کما ذکرنا۔

مملوک مارکیٹ یا دوکانوں پر بنائی گئی مسجد شرعی نہیں

پہلے آچکا کہ مسجد کا بالائی اور زیریں حصہ مسجد کے لئے وقف ہونا یا رفاہ عامہ کے کام کیلئے وقف ہونا ضروری ہے، تاکہ اس سے بندے کا حق بالکل ختم ہو جائے اسلئے اگر نیچے یا اوپر ذاتی مارکیٹ یا دوکانیں ہوں تو ان کے نیچے یا اوپر بننے والی مسجد شرعی نہیں کہلائگی، اس کی حیثیت صرف ”جائے نماز“ کی ہوگی کیونکہ اس سے بندے کا حق متعلق ہے۔ کافی خیر الفتاویٰ (۷۵۷/۲)

فی الشامیۃ (۳۵۸/۴) قال فی البحر، وحاصلہ ان شرط کوہ مسجد ان یكون سفله وعلوه مسجداً لينقطع حق العبد عنه لقوله تعالى: وان

دقاتر کی مساجد میں نماز کا ثواب

آپ کے مسائل اور ان کا حل (۱۳۸۲) میں ہے۔
 سوال: میں نے ایک شخص سے سنا جو کہ نماز وغیرہ کا پابند ہے کہ ایک بلڈنگ
 (کاروباری دقاتر کی بلڈنگ) کے اندر اگر کوئی کمرہ نماز کیلئے مخصوص کر دیا گیا ہو تو اس
 میں نماز پڑھنے سے اتنا ثواب نہیں ملتا جتنا ایک مسجد میں نماز پڑھنے سے ملتا ہے؟
 جواب: بلڈنگ میں جو کمرہ نماز کیلئے مخصوص کر دیا گیا ہو اس کا حکم مسجد کا نہیں،
 نہ اس میں مسجد کا ثواب ملے گا۔

مسجد کے نیچے سے گٹر پائپ گزارنا جائز نہیں

جیسے مسجد کے نیچے بیت الخلاء بنانا جائز نہیں، اسی طرح اس کے نیچے گٹر پائپ
 گزارنا بھی جائز نہیں خواہ مسجد کے بیت الخلاء کا گٹر ہو یا اہل محلہ یا کسی مملوک گھر کے
 بیت الخلاء کا، کیونکہ یہ احترام مسجد کے متافی ہے، البتہ اگر کسی نے گزار دیا تو اس کے اوپر
 فرش پر نماز ادا ہو جائیگی۔

فی الحلبي الكبير (ص: ۲۰۲) فصل فی الآسار قبیل فروع شتی، اذا
 كانت النجاسة علی باطن اللبنة او الأجرة وهو علی ظاهرهما قائم یصلی لم
 یفسد صلوته لان النجاسة غیر متصلة بمكان قیامه وكذا الحجر وبمثله اذا
 حلت النجاسة بنخشبہ فقلبها الخ

مسجد کے نیچے پارکنگ کے لئے جگہ بنانے کا حکم

مسجد کے نیچے ابتداء ہی سے گاڑی موٹر سائیکل وغیرہ کھڑی کرنے کیلئے جگہ بنانا شرعاً درست ہے کیونکہ اس کی کئی صورتیں ہیں۔

- (۱) نمازی حضرات گاڑی کھڑی کریں، یہ مصالح مسجد میں داخل ہے۔
- (۲) عام لوگ کھڑی کریں لیکن ان سے مسجد کیلئے کرایہ وصول کیا جائے۔ یہ بھی مصالح مسجد میں داخل ہے۔

(۳) مسجد بازار میں ہے دکاندار یا گاہک حضرات گاڑی کھڑی کریں تو اسے رفاہ عامہ میں شامل کیا جاسکتا ہے، بعض علاقوں میں مساجد دور ہوتی ہیں اور بعض میں اپنے مسلک کی مساجد جانا پڑتا ہے جس کے لئے گاڑی کا استعمال کرنا پڑتا ہے، اس کے علاوہ غیر مسلم ممالک میں یہ صورت زیادہ پیش آتی ہے کہ مسجدیں بہت دور ہوتی ہیں اور ارد گرد گاڑی کھڑی کرنے کی جگہ نہیں ہوتی، اسلئے مسجد کے نیچے پارکنگ کیلئے جگہ بنانے میں مضائقہ نہیں ہے۔

مسجد کے محن میں حوض اور وضو خانہ بنانا

اگر ابتداء ہی سے مسجد کے محن میں حوض اور وضو خانہ بنالیا جائے تو جائز ہے اور حوض تک پانی لانے اور وضو خانہ سے نکالنے کیلئے محن کے نیچے تالی یا پائپ نکالی جائے تو جائز ہے۔ اور اگر ابتداء نہیں بنایا گیا تو بعد میں محن میں حوض یا وضو خانہ بنانا جائز نہیں، کیونکہ وہ حصہ مسجد بن چکا ہے، اب وہ قیامت تک مسجد ہی رہے گا۔ ماخذہ: کفایۃ المفتی (۴۰/۷)

وفی الدر (۳۵۸/۴) اما لو تحت المسجد یتلم اراد البناء منع الخ

قبرستان سے مسجد بنانا

قبرستان سے مسجد بنانے یا قبروں کو مسجد میں شامل کرنے کے بارے سوالات

کثرت سے ہوتے ہیں، اس بارے یہ تفصیل ہے کہ اگر قبریں نئی ہوں، مردوں کو دفن ہوئے قلیل وقت گزرا ہو، جس کی نشانی یہ ہے کہ میت پرانی ہو کر مٹی نہ ہوئی ہو تو ایسے مقبرے پر مسجد بنانا یا بعض قبروں کو مسجد میں شامل کرنا جائز نہیں۔ خواہ قبرستان وقف ہو یا کسی کا ذاتی ہو، اس کی وجہ یہ ہیں۔

(۱) اس سے قبروں اور موتی کی توہین ہوتی ہے۔ محمودیہ (۳۸۹/۱)

(۲) موتی کی طرف سجدہ کرنا لازم آتا ہے۔ حوالہ بالا۔

(۳) جب ایک مصرف کی ضرورت باقی ہے تو دوسرے میں لگانا جائز ہی نہیں۔

اور اگر قبریں پرانی ہیں جن میں یقین یا غالب گمان ہے کہ مردے مٹی ہو چکے ہوں گے تو ایسی صورت میں وہاں چند شرائط کے ساتھ مسجد بنانا جائز ہے۔ اس میں مردوں کی بے حرمتی نہیں ہوتی۔

فتاویٰ رحمیہ (۹۳/۶) میں ہے۔

اس سے قبروں کی بے حرمتی نہ ہوگی بلکہ مردوں کی روہیں خوش ہوں گی کہ نماز

پڑھی جاتی ہے۔

باقی رہی یہ بات کہ مردے کتنی مدت میں خاک ہو سکتے ہیں؟ اس میں میت کی

جسمانی ساخت، زمین کے نرم اور سخت، موسم کے گرم اور سرد ہونے سے فرق پڑتا ہے، اسلئے

ان تین امور کو مد نظر رکھتے ہوئے اس بارے ان لوگوں کا قول معتبر ہوگا جو اس کام میں

بصیرت اور تجربہ رکھتے ہیں جیسے گورکن، ان کے نزدیک عادت عامہ کے مطابق جتنی مدت

میں میت کے اجزاء مٹی ہو جاتے ہیں اتنی مدت گزرنے پر قبرستان پرانا شمار ہوگا۔

شرائط کی تفصیل یہ ہے کہ وہ قبرستان کسی کا مملوک ہوگا یا وقف، اگر کسی کا مملوک

ہو تو اس کی اجازت ضروری ہے اور اگر وقف ہو تو شرائط یہ ہیں۔

(۱) قبرستان پر ہو چکا ہو اور لوگوں نے وہاں مردے دفن کر دیا ہو، اگر

مقابل نظام نہ ہو اور وہاں دفن کرتے ہوں تو اسے قبرستان رہنا ضروری ہے۔

(۲) جن لوگوں کیلئے وقف ہے یا وہاں علاقے کے جو لوگ ہیں وہ اتفاق رائے

سے اس کی اجازت دیں، تاکہ کسی قسم کا تنازع نہ ہو، اگر بعض نے کہا کہ ہم اس میں مردے دفنائیں گے تو چونکہ وقف کا اصل مصرف ہی یہی ہے اسلئے اس کی اجازت ہوگی، اور وہ اس میں دوبارہ مردے دفن کر سکیں گے، اگر بعض قبور سے مسجد بنانی ہو تو پھر اس کا خیال رکھنا ضروری ہے کہ باقی ماندہ قبور نمازیوں کے سامنے نہ ہوں بلکہ درمیان میں دیوار حائل کر دی جائے۔

فی عمدة القاری للامام العینی (۱۷۹/۳)، فان قلت هل يجوز ان تبني المساجد على قبور المسلمين؟ قلت قال ابن القاسم رحمه الله تعالى لوان مقبرة من مقابر المسلمين عفت فبنى قوم عليها مسجدا لم ار بذلك باسا وذلك لانا لمقابر وقف من اوقاف المسلمين لدفن موتاهم لايجوز لاحد ان يملكها فاذا درست واستغنى عن الدفن فيها جاز صرفها الى المسجد لان المسجد ايضاً وقف من اوقاف المسلمين لايجوز تملكه لاحد فمعناهما على هذا واحد.

وفى الهندية (۱۶۷/۱) ولو بلى الميت وصار ترابا جاز دفن غيره فى قبره وزرعه والبناء عليه كذا فى التبيين.

قبروں پر چھت ڈال کر مسجد و مدرسہ بنانا

مذکورہ تفصیل کی روشنی میں یہ بھی درست ہے کہ قبروں کو ویسے ہی رہنے دیا جائے اور ان پر چھت ڈال کر مسجد و مدرسہ تعمیر کروایا جائے۔

مسجد کی پرانی صفوں، چٹائیوں، قالینوں، گارڈ رو غیرہ کا حکم اور ایک اہم

اصول:

مسجد کی مذکورہ اشیاء اگر پرانی ہو جائیں اور بعینہ مسجد میں کام نہ آ سکتی ہوں تو

ان کا حکم یہ ہے کہ یہ اشیاء دو قسم کی ہوتی ہیں۔

(۱) وہ اشیاء جو خود تعمیر مسجد میں داخل ہوتی ہیں، جیسے دروازے، کھڑکیاں، گارڈز، لمبے، مریا، سیمنٹ، پتھر، اینٹ وغیرہ، انہیں انقاض المسجد کہا جاتا ہے، یہ چیزیں مسجد کی ملک ہو جاتی ہیں، خواہ وقف مال سے خریدی گئی ہوں یا کسی نے دی ہوں، ان کا حکم یہ ہے کہ اگر نئی تعمیر کے وقت انہیں دوبارہ استعمال کیا جاسکتا ہو تو دوبارہ استعمال کر لینا چاہیے اور اگر دوبارہ استعمال نہ ہو سکتی ہوں تو پھر اگر وہ اتنی ناکارہ ہوں کہ خرید و فروخت کے قابل نہ ہوں جیسے سیمنٹ تو اسے ضائع کر دینا درست ہے، اگر کوئی لے جانا چاہتا ہے تو لے جاسکتا ہے اور اگر وہ خرید و فروخت کے قابل ہوں جیسے سر یا پتھر لکڑ وغیرہ تو انتظامیہ مسجد اسے فروخت کر کے قیمت مسجد میں لگا دے۔ قدیم فقہاء نے اس کے فروخت کیلئے قاضی سے اجازت کو لازمی قرار دیا ہے، اس زمانہ میں انتظامیہ مسجد اور وہاں کے مسلمانوں کی رضامندی اس کے قائم مقام ہے۔

(۲) دوسری قسم وہ اشیاء ہیں جن کا بناء مسجد میں کوئی دخل نہیں ہوتا، جیسے قالین، دریاں، چٹائیاں، صفیں، فانوس وغیرہ، انہیں آلات المسجد کہا جاتا ہے، ایسی اشیاء کا حکم یہ ہے کہ جب تک قابل استعمال ہوں تو مسجد میں استعمال کرنا ضروری ہے، اور جب قابل استعمال نہ رہیں یا ان کی ضرورت نہ رہے تو یہ ایسی صورت میں واقف اور معطلی کی ملکیت میں واپس آ جاتی ہیں، لہذا وہ انہیں لے جاسکتا ہے، اگر معطلی اور واقف نہ ہو تو اس کا وارث لے جاسکتا ہے۔ مسجد کی انتظامیہ انہیں فروخت کر کے رقم مسجد میں لگانا چاہے تو مالک یا اس کے ورثہ سے اجازت ضروری ہے۔ اگر مالک یا وارث موجود نہ ہو یا معلوم نہ ہو تو بااجازت قاضی، اگر قاضی نہ ہو تو انتظامیہ اور جماعت مسلمین کی اجازت سے بیچ کر رقم مسجد میں لگانا درست ہے، اور اگر یہ اشیاء کسی نے نہ دی ہوں بلکہ مال وقف سے خریدی گئی ہوں تو انتظامیہ انہیں فروخت کر کے رقم مسجد پر لگا سکتی ہے۔

فی الشامیۃ (۳۶۰/۳) سال شیخ الاسلام عن اہل قریۃ

رحلوا تداعی مسجدھا الی الخراب ، وبعض المتغلبۃ یستولون علی خشبۃ

وينقلونه الى دُورهم هل لواحد لاهل المحلة ان يبيع الخشبة بامر القاضي ويمسك الثمن ليصرفه الى بعض المساجد او الى هذا المسجد؟ قال نعم.

وفى احسن الفتاوى (٢٢٥/٦) قلت في زماننا جماعة المسلمين بمنزلة القاضي لان ولايته مستفادة منهم فكانه هم و كأنهم هو ، فان حكام زماننا لا يعبؤون بمثل هذه الامور الدينية.

وفى الهندية (٢٥٨/٢) حصر المسجد اذا صار خلقا واستغنى اهل المسجد عنه وقد طرحه انسان ان كان الطارح حيا فهو له وان كان ميتا ولم يدع وارثا ارجوان لا بأس ان يدفع اهل المسجد الى فقير او ينتفع به في شراء حصر آخر للمسجد والمختار انه لا يجوز لهم ان يفعلوا ذلك بغير امر القاضي.

ایک مسجد کا سامان دوسری مسجد منتقل کرنا

اس کی دو صورتیں ہیں۔

(۱) پہلی مسجد ہنوز آباد ہے اور اس میں نمازیں پڑھی جاتی ہیں، تو اس صورت میں اس کا سامان دوسری مسجد میں منتقل کرنا جائز نہیں، خواہ وہ آلات مسجد میں سے ہو یا انقاض مسجد میں سے اور خواہ پہلی مسجد کو اس کے سامان کی ضرورت ہو یا نہ ہو، اگر خود سامان کی ضرورت ہو تو اسے وہاں لگانا ضروری ہے اور اگر سامان کی ضرورت نہ ہو تو اسے بیچ کر قیمت وہاں لگانا ضروری ہے۔ ہاں اگر اس مسجد کو رقم کی فی الحال اور آئندہ کیلئے بھی ضرورت نہ ہو تو پھر قریبی ضرورت مند مسجد میں منتقل کرنا جائز ہے۔

(۲) وہ مسجد کسی وجہ سے غیر آباد ہو گئی ہے اور اس میں کوئی بھی نماز نہیں پڑھتا مثلاً وہاں کے لوگ ہجرت کر کے کہیں اور بس رہے ہیں تو ایسی صورت میں یہ تفصیل ہے۔

(الف) انقاض المسجد کو قاضی یا جماعۃ المسلمین کی اجازت سے دوسری مسجد میں منتقل

کرنا جائز ہے۔

(ب) آلات المسجد مالک اور دینے والے شخص کی ملکیت میں لوٹ آتے ہیں، وہ انہیں ہر جائز مقصد میں لگا سکتا ہے، اگر دوسری مسجد منتقل کرنا ہو تو مالک سے اجازت لینا ضروری ہے، اور اگر آلات مسجد وقف مال سے خریدے گئے ہوں تو انتظامیہ انہیں دوسری مسجد منتقل کر سکتی ہے۔

فی البحر (۲۵۱/۵) واما الحصر والقنادیل فالصحيح من مذهب ابی یوسف انه لا يعود الی ملک متخذہ بل یجوز الی مسجد آخر او یبیعہ قیم المسجد الی المسجد الخ۔

قال فی امداد الفتاوی (۵۹۲/۲) قلت ، وهذه الرواية وان كانت منقولة فی صورة خراب المسجد وغيره ولكن لما كان مبنى الحكم الاستغناء كان الحكم عاما وان لم یخرب وهذا ظاهر عندی۔

ایک مسجد کے قرآن، پارے اور کتب دوسری مسجد منتقل کرنا

اگر پہلی مسجد ویران ہوگئی تو آلات المسجد کی طرح انہیں دوسری مسجد منتقل کرنا درست ہے اور بوقت استغناء مالک کی ملکیت میں بھی آجاتے ہیں، اور اگر پہلی مسجد آباد ہو تو انہیں دوسری مسجد منتقل کرنا جائز نہیں، اگرچہ ضرورت سے زائد ہوں، کیونکہ آئندہ ضرورت پڑسکتی ہے اور ایسی صورت میں دینے والے کو آگاہ کرنا ضروری ہے کہ فی الحال اس مسجد کو ضرورت نہیں ہے تاکہ وہ ضرورت مند مسجد پر وقف کرے۔

فتاوی محمودیہ (۲۹۶/۲) میں ہے۔

جو پارے یا کتب جس مسجد کیلئے وقف ہوں، ان کو دوسری جگہ لے جانے کی اجازت نہیں۔

احسن الفتاوی (۶-۴۰۷) میں ایک سوال کے جواب میں ہے۔

اگر واقف نے خاص مسجد یا خاص مدرسہ کیلئے قرآن یا کتاب کو وقف کیا ہے تو دوسری جگہ منتقل کرنا جائز نہیں۔

یہ حکم وقف قرآن اور پاروں کا ہے، اگر کسی نے وقف نہ کئے ہوں، محض تلاوت کیلئے رکھے ہوں تو بوقت استغناء وہ مالک کے ہیں، وہ انہیں دوسری مسجد منتقل کر سکتا ہے۔

وضاحت: علامہ لکھنوی رحمہ اللہ نے مجموعۃ الفتاویٰ (۱۱۳/۲) میں قرآن کریم ایک مسجد سے دوسری مسجد منتقل کرنے کی اجازت دی ہے۔

سوال: اگر کسی مسجد پر قرآن شریف کو وقف کیا تو اسی مسجد پر محصور ہوگا یا نہیں؟
جواب: نہیں، درمختار میں ہے وقف مصحفا علی اہل مسجد للقراءة ان یحصون جاز وان وقف علی المسجد جاز ویقرأ فیہ ولا یكون محصورا علی هذا المسجد۔

لیکن اس پر علامہ شامی رحمہ اللہ نے جو کچھ لکھا ہے، اس کا حاصل یہ ہے کہ اس میں دو قول ہیں، صاحب الدر نے دونوں اقوال کو ادھورا نقل کیا ہے جس سے وہم پیدا ہوتا ہے اور علامہ شامی نے ظاہر اسی کو قرار دیا ہے کہ وہاں سے دوسری مسجد منتقل کرنا درست نہیں۔

فی الدر (۳۶۵/۴) وفي الدر وقف مصحفا الخ قال الشامي (قوله ولا يكون محصورا علی هذا المسجد) هذا ذكر في الخلاصة بقوله وفي موضع آخر ولا يكون الخ ای وذكر فی کتاب آخر فهو قول آخر مقابله لقوله: ویقرأ فیہ، فان ظاهره انه يكون مقصورا علی ذلك المسجد وهذا هو الظاهر حيث كان الواقف عين ذلك المسجد، لما فعله صاحب الدر حيث نقل العبارة عن الخلاصة واسقط منها قوله "وفي موضع آخر" غير مناسب لایهامه انه من تنمة ما قبله الخ۔

مسجد کی اشیاء کو عاریت پر دینا

فتاویٰ محمودیہ (۲۰۳/۶) میں ہے۔

سوال: مسجد کی مٹکیاں، لوٹے، گلاس، پتکے، سائبان مسلمانوں کو عاریتہً بیاہ شادی یا غمی میں دینا یا لے جانا جائز ہے یا نہیں۔

جواب: ناجائز ہے، ان سب کو مسجد میں معطلی کی شرائط کے موافق استعمال کرنا چاہیے۔

مسجد کی کوئی چیز مثلاً لوٹا اپنے لئے خاص کرنا

فتاویٰ محمودیہ (۲۰۳/۶) میں ہے۔

سوال: زید مسجد کا لوٹا اپنے لئے مخصوص کر لیتا ہے، دوسرا کوئی استعمال کرتا ہے تو ناراض ہوتا ہے اور اس کو ناپاک سمجھتا ہے، شرعاً کیا حکم ہے؟

جواب: زید کا یہ طریقہ غلط ہے، اگر اس کو وہم ہے کہ دوسرے کے استعمال سے لوٹا ناپاک ہو جاتا ہے تو اس وہم کو چھوڑ دے، اگر نہ چھوٹ سکے تو اپنا لوٹا خرید کر علیحدہ رکھے اور نماز کے وقت لے آیا کرے تاکہ دوسرے کو اس کے استعمال کی نوبت ہی نہ آئے۔

تعمیر مسجد کے دوران نماز باجماعت موقوف کرنا درست نہیں

مسجد کی نئی تعمیر کے دوران عموماً نماز باجماعت کا سلسلہ منقطع کر دیا جاتا ہے، یہ شرعاً صحیح نہیں، اس دوران بھی نماز باجماعت ہونی چاہئے البتہ نماز جمعہ موقوف کرنے میں مضاائقہ نہیں۔ ماخذہ: فتاویٰ رحیمیہ (۱۰۹/۶)

الباب الخامس في تولية المسجد ونظامه

(مسجد کی تولیت اور اس کے نظام کا بیان)

مسجد کی انتظامیہ کمیٹی بنانا

اس زمانے میں مسجد کا نظم و ضبط چلانے کیلئے اہل محلہ اور نمازیوں پر مشتمل ایک کمیٹی تشکیل دی جاتی ہے، جس کا ایک صدر ہوتا ہے اور اس کے علاوہ مختلف عہدے اور مناصب ہوتے ہیں، کوئی نائب صدر، کوئی خزانچی ہوتا ہے اور ممبران کا انتخاب اہل محلہ اور نمازی حضرات کرتے ہیں۔ شریعت کی رو سے یہ نہ صرف جائز ہے بلکہ مستحسن عمل ہے۔ البتہ اس کے بھی کچھ احکام و مسائل ہیں، ان کا خیال رکھنا ضروری ہے۔

متولی کی شرائط و اوصاف

مسجد، دین کا اہم مرکز اور اللہ تعالیٰ کا مقدس گھر ہے، ہر کس ناکس کو اس کا منتظم یا صدر بنانا جائز نہیں، اس کے انتظام سنبھالنے، صدارت اور تولیت کی کچھ شرائط ہیں ان کا خیال رکھنا ضروری ہے، تولیت مسجد کی شرائط دو قسم کی ہیں (۱) شرائط استحباب (۲) شرائط وجوب۔ جن کی تفصیل یہ ہے۔

شرائط استحباب:

مسلمان ہو، مرد ہو، آزاد ہو، دیندار متقی اور پرہیزگار ہو، امانت دار ہو، دیانت دار

ہو، صدارت و نظامت کی نہ خواہش رکھتا ہو اور نہ اس کا طلب گار ہو، وقف اور مسجد کے ضروری مسائل و احکام کے بارے علم رکھتا ہو، اگر علم نہ ہو تو کسی عالم یا مفتی سے پوچھنے میں کوتاہی نہ کرتا ہو اور نہ ہی مسئلہ پوچھنے میں غار اور شرم محسوس کرتا ہو، اصل خدمت امور مسجد کا انتظام و اہتمام ہے اس میں ماہر ہو، رحم دل، منصف مزاج، علم دوست اور اہل علم کی تعظیم و تکریم کرنے والا ہو، عالم باعمل ہونا چاہئے، اگر عالم باعمل صدر میسر نہ ہو تو صوم و صلوٰۃ کا پابند ہو، انتظام وقف کی اہلیت اور اس سے دلچسپی رکھتا ہو، وہ شرعی اقدار کا مالک ہو، اخلاق حسنہ اور اچھے کرد کا حامل ہو، لالچی حریص اور دنیا کا طالب نہ ہو

شرائط وجوب:

(۱) عاقل ہو (۲) بالغ ہو (۳) عادل ہو (۴) فرائض منصبیہ کی ادائیگی پر قادر ہو۔ چنانچہ مجنون، پاگل، دیوانے، غیر عادل، امور مسجد سرانجام دینے سے عاجز اور نابالغ بچے کو مسجد کا متولی اور صدر بنانا جائز نہیں، اگر کسی نے بنادیا تو اس کے تصرفات شرعاً نافذ نہ ہوں گے۔

فی قانون العدل والانصاف (ص: ۶۸) المادة ۱۳۵: يشترط لصحة التولية ان يكون القيم عاقلًا بالغًا ولا يشتر الحربية والاسلام فالعبد اهل للنظر في ذاته وكذا الذمي فتصح تولية للنظر على الوقف.

ومثله في الشامية (۳/ ۳۸۱) وقال الرافعي (ص: ۸۴) في منهوات الانقروية هذا يدل على ان تولية الذمي صحيحة و ينبغي ان يخص بوقف الذمي فان تولية الذمي على المسلم حرام لا ينبغي اتباع شرط الواقف فيها.

في الهندية (۲/ ۹۹۶) الصالح للنظر من لم يسأل الولاية للوقف وليس فيه فسق يعرف هكذا في فتح القدير وفي الاستيعاب لا يؤلى الا امين قادر بنفسه او بناله.

حق انتخاب

متولی کے انتخاب کا حق واقف کو ہے، پھر حاکم اور قاضی کو یا واقف نے جن لوگوں کو اس کا اختیار دیا ہوتا ہے، ہمارے یہاں چونکہ اسلامی حکومت نہیں ہے اسلئے یہ حق واقف و بانی کو حاصل ہے، اس کے بعد اگر اس نے کسی کو اختیار دیا ہو تو اسے حاصل ہوگا اور اگر کسی کو نہ دیا ہو تو نمازی و دیندار اہل محلہ کو حاصل ہوگا، گویا یہ حاکم اور قاضی کے قائم مقام تصور کئے جائیں گے۔

فاسق و فاجر کو متولی اور صدر بنانا جائز نہیں۔

مذکورہ تفصیل سے واضح ہو گیا کہ فاسق و فاجر شخص مسجد کا متولی اور صدر نہیں بن سکتا، اگرچہ اس کے تصرفات نافذ ہو جائیں گے۔
فتاویٰ رحیمیہ (۱۶۴/۳) میں ہے۔

استفتاء: (۹۸۲) مسجد کا متولی کیسا ہونا چاہئے؟

الجواب: مسجد کا متولی عالم باعمل ہو، عالم نہ ہو تو دیندار اور دیانتدار تو ضرور ہو۔ غیر عالم فاسق کو متولی بنانا ناجائز ہے۔ خدا پاک فرماتے ہیں انما یعمر مساجد اللہ من امن باللہ والیوم الآخر و اقام الصلوٰۃ و اتی الزکوٰۃ و لم ینحش الا اللہ فعیسی اولشک ان یكونوا من المہتدین (پ: ۱۰ / سورۃ براءۃ)

یعنی اللہ کی مسجدوں کو صرف وہ آباد کرتے ہیں جو خدا پر اور آخرت کے دن پر ایمان لائیں اور نماز کی پابندی کریں اور زکوٰۃ ادا کریں اور خدا کے سوا کسی سے نہ ڈریں تو امید ہے کہ یہ لوگ (فلاح و کامیابی کی) راہ پانے والے ہوں گے۔

مذکورہ آیت کی تفسیر میں امام احمد مولانا ابوالکلام آزاد رحمہ اللہ تحریر فرماتے

ہیں۔

نیز یہ حقیقت بھی واضح کر دی کہ خدا پاک کی عبادت گاہ کی تولیت کا حق متقی مسلمان کو پہنچتا ہے، اور وہ ہی اسے آباد رکھنے والے ہو سکتے ہیں، یہاں سے یہ بات معلوم ہوگئی کہ فاسق و فاجر آدمی مساجد کا متولی نہیں ہو سکتا۔ کیونکہ دونوں کے درمیان کوئی مناسبت باقی نہیں رہتی، بلکہ متضاد باتیں جمع ہو جاتی ہیں (وہ یہ کہ) مسجد خدا پرستی کا مقام ہے اور متولی خدا پرستی سے نفور۔ (ترجمان القرآن)

حضرت امام مالکؒ فرماتے ہیں کہ مسلمانوں کی رہنمائی وہی کر سکتا ہے جس کی زندگی پیغمبر ﷺ کے اسوہ حسنہ کا نمونہ ہو۔

سینما کے مالک کو مسجد کمیٹی کا صدر و متولی بنانا جائز نہیں

خیر الفتاویٰ (۷۱۹/۲) میں ہے۔

ایسا شخص جو سینما کا مالک ہے اور خود بھی سینما چلا رہا ہے، اس کا ذریعہ معاش بھی سینما کی کمائی ہے۔ کیا وہ کسی مسجد اور اس کے ساتھ ملحقہ دینی درس کا صدر بنایا جاسکتا ہے یا نہیں؟

الجواب: یہ ذریعہ معاش شرعاً جائز نہیں اور ایسا شخص دینی صدارت کا اہل نہیں۔

بے نمازی کا صدر یا متولی بنانا جائز نہیں۔

فتاویٰ محمودیہ (۴۵۲/۲) میں ہے۔

سوال نمبر ۵۶۳: جو متولی نماز نہیں پڑھتا ہے وہ قابل متولی رہنے کے ہے یا نہیں؟

الجواب: متولی کی اصل خدمت انتظام و اہتمام مسجد ہے اس میں ماہر ہونا ضروری ہے لیکن چونکہ متولی کو امین اور دیانت دار ہونا بھی لازم ہے، اور جو شخص تارک فرائض بھی ہے وہ فاسق ہے اور فاسق کو متولی بنانا جائز نہیں۔

آپ کے مسائل اور ان کا حل (۱۴۱/۲) میں ہے۔

سوال: مسجد کی کمیٹی اور زکوٰۃ کمیٹی میں بے نمازی کو چیئر مین یا صدر بنانا یا کوئی

ممبر بنانا جائز ہے یا نہیں؟

جواب: جو شخص نماز ہی کا پابند نہیں اس کا مسجد اور زکوٰۃ سے کیا تعلق؟۔

فی الہندیۃ (۹۹۶/۲) الصالح للنظر من لم یسأل الولاية للوقف
ولیس فیہ فسق یعرف ہکذا فی فتح القدیر ولی الاستیعاب لایولی الا امین
قادر بنفسہ او بنائبہ۔

بنک ملازم کو صدر بنانا جائز نہیں۔

بنک ملازم کو مسجد کمیٹی کا صدر بنانا جائز نہیں ہے کیونکہ بنک کی ملازمت حرام ہے۔ اور جو شخص حرام تنخواہ لیتا ہے وہ فاسق و فاجر ہے، نیز جب وہ حرام و حلال میں تمیز نہیں کرتا تو مسجد کے مال میں بھی خرد برد کر سکتا ہے۔ اس سلسلہ میں ایک فتویٰ ملاحظہ ہو۔
سوال: بندہ عرضہ دراز سے جامع مسجد کبریٰ مومن پورہ راولپنڈی میں نظامت و خطابت کر رہا ہے۔ ہماری مسجد کی ایک کمیٹی ہے جس کے سابقہ صدر فوت ہو گئے تو بندہ نے..... نامی ایک شخص کو تین سال کیلئے صدر نامزد کر دیا، بعض حضرات کا یہ اعتراض ہے کہ ان کی داڑھی نہیں ہے، اسلئے انہیں صدر بنانا صحیح نہیں ہے، اگر وہ داڑھی رکھ لیں تو کیا انہیں صدر بنانے پر کوئی اعتراض ہوگا یا نہیں؟ انہوں نے داڑھی رکھنے کا وعدہ کر لیا ہے۔ جواب عنایت فرما کر عند اللہ ماجور ہوں۔

محمد ہاشم

جامع مسجد کبریٰ مومن پورہ

الجواب حامداً ومصلیاً

اگر مذکورہ شخص سنت کے مطابق داڑھی رکھ لیں تو ان کو صدر بنانا بلاشبہ درست رہے گا اور ان پر کسی قسم کا اعتراض باقی نہ رہے گا۔

نقطہ واللہ اعلم

ریاض محمد

دارالافتاء تعلیم القرآن راولپنڈی

ھج ۱۴۲۵/۷/۱۵

اس کے بعد نمازی حضرات کی طرف سے یہ سوال آیا۔

محترم جناب قابل احترام مفتی صاحب دارالعلوم تعلیم القرآن راجہ بازار
السلام علیکم

گزارش ہے کہ ہمارے مسجد کے امام نے کو جو کہ حبیب بنک میں
ملازمت کرتا ہے اور بنک کی تنخواہ لیتا ہے، سنت کے مطابق داڑھی بھی نہیں رکھی ہوئی ہے
اور پانچ وقت کی نماز بھی پابندی سے نہیں پڑھتا، ہمارے امام صاحب نے انہیں صدارت
کے لئے نامزد کیا ہے۔ اور اس کی حمایت کا اعلان کیا ہے جبکہ دوسری طرف سے حافظ
..... صاحب ہیں شرعی طریقے سے داڑھی بھی رکھی ہوئی ہے اور نماز بھی پانچ وقت پابندی
سے پڑھتے ہیں، ہر سال تراویح میں قرآن پاک سناتے ہیں، ان دونوں میں سے شرعی
طور پر کون مسجد کا صدر بن سکتا ہے؟ مذکورہ بنک ملازم کو صدر بنانا اور اس کی حمایت کرنا
کیا ہے؟ اس بارے فتویٰ عنایت فرمادیں۔
شکریہ والسلام

نمازی حضرات مسجد کبریٰ

مومن پورہ راولپنڈی

الجواب حامداً ومصلیاً

صورت مسئلہ میں امام صاحب کا کو صدارت کیلئے نامزد کرنا اور اس کی
حمایت کا اعلان کرنا درست نہیں ہے، کیونکہ سوال میں درج خامیوں کی وجہ سے وہ مسجد
کیٹی کے صدر نہیں بن سکتے، ان کے علاوہ کسی شخص کو صدر بنایا جائے۔ اگر حافظ
..... صاحب میں صدارت کی دوسری شرائط موجود ہوں تو انہیں بھی صدارت سونپی جاسکتی

ہے۔

متولی کے لئے ضروری ہے کہ وہ امانت دار ہو، خائن نہ ہو، دیندار ہو۔ بددین نہ ہو، وقف کے ضروری مسائل سے واقف ہو، مسلمان ہو۔ انتظام وقف کی اہلیت و صلاحیت رکھتا ہو اور مسجد کی خدمت میں مخلص ہو، اور اس کا کام دلچسپی اور محنت سے کرتا ہو، فاسق و فاجر نہ ہو، اور صدارت کا خود طلب گار نہ ہو، شرعی اقدار کا مالک ہو، اخلاق کردار اور اعمال کے لحاظ سے متقی پرہیزگار ہو۔

فتاویٰ رحمیہ (۱۶۳/۳) میں ہے۔

مسجد کا متولی عالم باعمل ہو۔ عالم نہ ہو تو دیندار اور دیانت دار ضرور ہو، غیر عالم فاسق کو متولی بنانا جائز ہے، خدا پاک فرماتے ہیں، انما یعمروا مساجد اللہ من امن الخ سورۃ البراءۃ پارہ ۱۰ یعنی اللہ کی مسجدوں کو صرف وہی آباد کرتے ہیں جو خدا پر اور آخرت کے دن پر ایمان لائیں اور نماز کی پابندی کریں اور زکوٰۃ ادا کریں اور خدا کے سوا کسی سے نہ ڈریں تو امید ہے کہ یہ لوگ (فلاح اور کامیابی کی) راہ پانے والے ہوں گے مذکورہ آیت کی تفسیر میں امام الہند مولانا ابوالکلام آزاد تحریر فرماتے ہیں

”نیز یہ حقیقت بھی واضح کر دی کہ خدا پاک کی عبادت گاہ کی تولیت کا حق متقی مسلمان کو پہنچتا ہے اور وہی اس کے آباد رکھنے والے ہو سکتے ہیں۔ یہاں سے یہ بات واضح ہو گئی کہ فاسق و فاجر آدمی مساجد کا متولی نہیں ہو سکتا کیونکہ دونوں کے درمیان کوئی مناسبت باقی نہیں رہتی۔ بلکہ متضاد باتیں جمع ہو جاتی ہیں (وہ یہ کہ) مسجد خدا پرستی کا مقام ہے اور متولی خدا پرستی سے نفور۔ (ترجمان القرآن)

حضرت امام مالکؒ فرماتے ہیں کہ مسلمان کی رہنمائی وہی کر سکتا ہے جس کی زندگی پیغمبر ﷺ کے اسوہ حسنہ کا نمونہ ہو۔

واضح رہے کہ کچھ عرصہ قبل بھی مسجد ہذا سے اس سلسلہ میں استثناء آیا تھا جس میں فقط یہ درج تھا کہ صدر صاحب کی داڑھی نہیں، اگر وہ داڑھی رکھ لیں تو ان کی صدارت پر اعتراض رہے گا یا نہیں۔ دارالافتاء سے یہ جواب دیا گیا تھا کہ اگر وہ سنت

کے مطابق واڑھی رکھ لیں تو پھر کوئی اعتراض نہ رہے گا جبکہ اس بار کے استفتاء میں بنک کی ملازمت اور پانچ وقت کی نمازوں کی پابندی نہ کرنے کا ذکر بھی موجود ہے، اگر واقعی ان کی واڑھی نہیں ہے یا مکمل نہیں اور سابقہ وعدہ پورا نہ کر سکے اور اس بارے کے استفتاء میں درج خامیاں بھی اس میں موجود ہیں تو بلاشبہ وہ صدارت کے مستحق نہیں۔ ملخص۔ فقط واللہ اعلم

ریاض محمد

دارالافتاء تعلیم القرآن راولپنڈی

۱۴۲۵ھ/۷/۲۶

پھر امام صاحب کی طرف سے یہ استفتاء آیا۔

کیا فرماتے ہیں علماء دین و مفتیان شرع متین بیچ اس مسئلہ کے:

ہماری مسجد کی مجلس انتظامیہ ہے جو دستور کے ماتحت ہے جس کے زیادہ سے زیادہ 19 ممبران ہیں جن میں بندہ ناچیز بھی شامل ہے۔ اور مسجد کی ایک مجلس عالمہ (جنرل باڈی) بھی ہے، اس مجلس انتظامیہ کا ایک صدر ہے اور یہ صدر دستور اور مجلس انتظامیہ کے بغیر کوئی فیصلہ نہیں کر سکتا، اس بار صدر صاحب کے انتقال کے بعد نائب صدر اول کو جو عرصہ ۷، ۸ سال سے اول نائب صدر تھے، جو اس عرصہ میں مسجد کے انتظام کو بخوبی سمجھ گئے ہیں، اس بناء پر بندہ ناچیز نے آئندہ تین سال کی مدت کے واسطے دستور کے مطابق نامزد کیا جس کی منظوری مجلس عالمہ نے اپنے اجلاس میں دی جس میں ۵۵ ممبران ہیں۔ صدر صاحب امانت و دیانت سے فرائض کو نبھارہے ہیں، اس طویل تمہید کے بعد عرض یہ کہ بعض دوست معترض ہیں کہ یہ شخص بنک میں ملازم ہے اور بنک میں سودی لین دین ہوتا ہے لہذا ایسا شخص مسجد کمیٹی کا صدر نہیں بن سکتا۔ اور جن لوگوں نے اس کی حمایت کی وہ سب (جن میں بندہ بھی شامل ہے) گناہ کبیرہ کے مرتکب ہوئے ہیں، لہذا قرآن سنت کی روشنی میں رہنمائی فرمائیں کہ ہمارا یہ انتخاب جائز ہے یا نہیں اور ہمارا یہ عمل گناہ کبیرہ ہے؟ جواب عنایت فرما کر عند اللہ ماجور ہوں۔

محمد ہاشم

امام و خطیب جامع مسجد کبری
مومن پورہ راولپنڈی

الجواب حامداً ومصلیاً

مذکورہ مسجد کی مجلس انتظامیہ کے افراد کافی تعداد میں ہیں اور ان میں صدارت اور تولیت کے اہل حضرات موجود ہیں، اسلئے ان کی موجودگی میں بنک ملازم کا انتظامیہ کا صدر بنانا درست نہیں، جن حضرات نے اسے صدر بنایا ہے اور اس کی حمایت کرتے ہیں ان کا یہ عمل درست نہیں۔ اسلئے وہ اس کی مزید حمایت نہ کریں، مسئلہ معلوم ہو جانے کے بعد اس کی تائید گناہ ہے۔

کفایت المفتی (۲۰۱۷) میں مولانا مفتی کفایت اللہ صاحب رحمہ اللہ فرماتے ہیں۔

”اور جو شخص متولی ہونے کی صلاحیت نہیں رکھتا اور اس کو متولی بنانا جائز نہیں، اس کے بارے میں امداد واعانت کرنا بھی ناجائز ہے۔ جو لوگ کہ امداد کریں گے وہ گناہ گار اور ظالم ہونگے“

فی الشامیہ (۳۸۰/۳) ولا یولی الا امین قادر بنفسه او بنائبه لان الولاية مقيدة بشروط النظر وليس فی النظر تولیة الخائن لانه یخل بالمقصود، کتاب الوقف، مطلب فی شروط المتولی۔

وفی الہندیہ (۴۰۸/۲) الصالح للنظر من لم یسأل الولاية للوقف وليس فيه فسق يعرف هكذا فی فتح القدیر وكذا فی قانون العدل والانصاف (ص: ۱۶۸)

فقط واللہ اعلم

ریاض محمد

دارالافتاء تعلیم القرآن راولپنڈی

۱۳۲۵/۷/۲۸

اس پر پھر سوال آیا۔

مذکورہ بینک ملازم شخص نے جامعہ سراجیہ راولپنڈی سے ایک فتویٰ حاصل کیا ہے، جس میں بینک کے کاروبار کو درست اور اس کی ملازمت کو صحیح قرار دیا ہے، اور فرمایا ہے کہ بینک ملازم مسجد کمیٹی کا صدر بن سکتا ہے، آپ سے التماس ہے کہ منسلک سوال و جواب ملاحظہ فرما کر حقیقت سے آگاہ فرمائیں۔

نمازی حضرات جامع مسجد کبریٰ مومن پورہ راولپنڈی

وہ سوال اور فتویٰ یہ ہیں۔

سوال: بندہ ناچیز ایم جاوید اقبال ولد حافظ حبیب احمد نے ایم بی اے کر رکھا ہے اور ایک سیدھا سادہ راجہ العقیدہ مسلمان ہے۔ حصول روزگار کے لئے ایک بینک میں ملازم ہے جس میں حکومت اسلامی جمہوریہ پاکستان حصہ دار ہے۔ حکومت بارہا اعلان کر چکی ہے کہ پاکستان میں کوئی قانون اور ادارہ شرع اور قرآن و سنت کے خلاف نہیں۔ مزید برآں بینک نفع و نقصان کی بنیاد پر کام کر رہے ہیں۔ اور مناسک حج اور عمرہ جیسے مقدس فریضے کی سرانجام دہی کے لئے بھی بینک سے رجوع کرنا ضروری ہے اور عالمی تجارت جیسے اہم کام بھی بینک ہی سرانجام دے رہے ہیں بینکنگ کے بغیر معاشی سرگرمیاں ٹھپ ہو کر رہ جائیگی۔ نیز ہر سرکاری ملازم کو تنخواہ بینک سے ملتی ہے۔ ملک میں موجودہ حالت اضطرار میں کیا پاکستانی بینک سودی کاروبار میں ملوث ہیں؟ کیا بینک کا ملازم جو کہ مناسب متبادل روزگار کی تلاش میں بھی ہو، کسی مسجد کی انتظامیہ کمیٹی کا عہدہ دار ہو سکتا ہے یا نہیں؟ رائے دے کر شکریہ کا موقعہ دیں۔

فقط والسلام

ایم جاوید اقبال

8-10-04

بسم اللہ الرحمن الرحیم

الجواب هو الموفق للصواب

بشرط صحت سوال سائل کسی مسجد کا صدر یا انتظامیہ کا ممبر بن سکتا ہے۔ بینک کی

ملازمت یا وکالت حرام نہیں۔ مسائل صرف اپنے وقت کی اجرت وصول کر رہا ہے جو شریعت میں جائز ہے۔ جبکہ بینک نفع اور نقصان کی بنیاد پر کام کر رہا ہے۔ آنحضرت ﷺ کا ارشاد گرامی ہے۔ صلوا خلف کل ہر و فاجو یعنی آپ ہر نیک اور گناہ گار کے پیچھے نماز پڑھیں، جب گناہ گار کی امامت جائز ہے تو مسجد کی خدمت بطریق اولیٰ جائز ہے، مسجد کی انتظامیہ ایک خادم کی حیثیت سے کام کرتی ہے، اس خدمت میں گناہ گار اور نیک سب شامل ہو سکتے ہیں جبکہ ملک کا سارا کاروبار اور تجارتی نظام بنکوں سے وابستہ ہے۔ مسائل شریعت کی رو سے مسجد کا صدر یا ممبر بننے کا اہل ہے، اس میں کوئی قباحت نہیں اور نہ کوئی شرعی رکاوٹ ہے۔

واللہ اعلم بالصواب

احقر الانام عبدالحمید

مفتی جامعہ سراجیہ نظامیہ

گورنمنٹ کالج روڈ راولپنڈی

تاریخ 20/10/04

مہر، فتویٰ نمبر 4414006

الجواب حامداً ومصلیاً

منسلک فتویٰ کا خلاصہ تین چیزیں ہیں۔

- (۱) موجودہ بینک نفع اور نقصان کی بنیاد پر کام کرتے ہیں جو کہ شرعاً جائز ہے، اس بناء پر بنکوں کا طریقہ کار صحیح اور درست ہے۔
- (۲) موجودہ بنکوں کی ملازمت جائز ہے کیونکہ اس میں اپنے وقت اور محنت کی اجرت لی جاتی ہے۔

(۳) فاسق و فاجر شخص بھی امام اور مسجد کی کمیٹی کا صدر بن سکتا ہے۔ البتہ حوالہ کسی کتاب کا نہیں دیا۔

ان دعاوی پر مختصر تبصرہ یہ ہے کہ پہلا دعویٰ بجاہت کے بھی خلاف ہے اور ایسا دعویٰ وہ شخص کر سکتا ہے جسے نہ فتویٰ سے کوئی مناسبت ہو اور نہ ہی موجودہ بنکوں کے

طریقہ کار کا علم ہو۔ ہر شخص جانتا ہے کہ موجودہ بینکوں میں اکاؤنٹ ہولڈرز کو نفع ہی ملتا ہے اصل رقم بالکل ضائع نہیں ہوتی، وہ بہر صورت مل جاتی ہے۔ دوسرا دعویٰ پہلے دعویٰ کی صحت پر مبنی ہے اور اس کا بطلان واضح ہو چکا، اور اس دور کے تمام علماء کرام کا اتفاق ہے کہ موجودہ بینکوں کا معاملہ سودی ہے اور انکی ملازمت جائز نہیں۔

جہاں تک اس دلیل کا تعلق ہے کہ بینک ملازم اپنے وقت اور محنت کا معاوضہ لیتا ہے تو جواب یہ ہے کہ ڈاکو، چور اور شراب بیچنے والا بھی وقت لگاتا اور محنت کرتا ہے، اسکی کمائی کیوں حرام ہے؟

تیسرا دعویٰ بھی غلط ہے، فاسق و فاجر صدارت کا اہل نہیں، اس کے دلائل سابقہ فتاویٰ میں آچکے ہیں، جہاں تک حدیث ”صلوا خلف کل ہر و فاجر“ سے استدلال کا تعلق ہے تو یہ بھی عجیب استدلال ہے، کیونکہ فاسق کی امامت بالاتفاق مکروہ تحریمی ہے اور مذکورہ حدیث کے کئی مطالب محدثین نے بیان فرمائے ہیں۔

(۱) یہ حدیث ظالم غاصب حکمران کے بارے میں ہے، اس جیسی دوسری احادیث میں نبی علیہ السلام نے فرمایا ہے کہ میرے بعد ظالم حکمران بھی آئیں گے، ان کے کچھ احکام بھی بیان فرمائے، ان میں سے ایک یہ بھی ہے کہ چونکہ وہ نماز بھی پڑھائیں گے اور ان کا معزول کرنا ہر شخص کے بس کی بات نہیں ہے، اسلئے ان کی اقتداء میں نماز پڑھ لیا کرو۔

(۲) کوئی بھی امام فاسق اور گناہ کبیرہ کا مرتکب ہے اور وہ کسی مسجد میں نمازیں پڑھاتا ہے اس کو معزول کرنا ہر شخص کے اختیار میں نہیں اور قرب و جوار میں دوسری مسجد موجود نہیں تو ایسی صورت میں باجماعت نماز چھوڑنا درست نہیں، بادل نا خواستہ اسی امام کے پیچھے پڑھ لیا کرے۔

اسلئے مذکورہ حدیث عام حالات کے بارے میں نہیں، اور اس سے مذکورہ استدلال بھی درست نہیں ہے۔

فی اعلاء السنن (۲۲۷/۳) عن عبد اللہ بن عمرو قال امر رسول اللہ

ﷺ رجلا يصلي بالناس الظهر ففضل في القبلة وهو يصلي للناس..... قال : لا ولكنه تفلت بين يديك ، وانت قائم تؤم الناس ، فاذيت الله والملئكة رواه الطبراني .

قال العثماني رحمه الله ، قوله ”عن عبد الله بن عمرو“ الخ قلت : فيه دلالة على ان مرتكب المعصية لا يستحق الامامة وفي الهندية: ويكره تقديم الفاسق لانه لا يهتم لامر دينه ، قلت : هذا اي كراهة التقديم هو الذي دل عليه الحديث ، اما لو تقدم الفاسق بغلبة ، ولم يقدر القوم على عزله فلا دلالة في الحديث على كراهة الصلوة خلفه حينئذ..... واما كراهة الصلوة خلف الفاجر فلا خلاف في ذلك الخ فقط والله اعلم

رياض محمد

دارالافتاء تعليم القرآن راولپنڈی

۱۴۲۵/۸/۱۵ھ

عورت کا مسجد کمیٹی کا صدر یا ممبر بننا

شریعت کی رو سے حدود و قصاص کے علاوہ دیگر معاملات میں عورت کو قاضی بنانا جائز ہے ، اس کی رو سے کوئی خاتون مسجد کمیٹی کی صدر یا ممبر بھی بن سکتی ہے ، بشرطیکہ (۱) اس میں کسی قسم کا مفسدہ نہ ہو ۔

(۲) امور انتظام پر وہ میں رہ کر انجام دے یا نائب کے ذریعے طے کرے ۔

لیکن اس میں دشواریاں اور چہ گوئیاں ضرور ہیں ، اسلئے احتراز افضل ہے ۔

ماخذہ : فتاویٰ دارالعلوم کراچی جویب (۳۳/۹۳)

فی البحر الرائق (۲۲۶/۵) فی الاسعاف : لا یولی الا امین قادر بنفسه

او بنائیه ویستوی فیہ الذکر والانی الخ

نااہل کو صدر بنانے پر وعیدیں اور اس کی مذمت

اس زمانے میں مسجد کمیٹی میں جو کوتاہیاں پائی جاتی ہیں اور اہل بے بجائے نااہل لوگوں کو مسلط کیا جاتا ہے وہ کسی پر مخفی نہیں، اس کے نتیجے میں مساجد میں آئے دن جھگڑے ہوتے ہیں اور ہفتے اور مہینوں میں ائمہ اور مؤذنین کا تبادلہ ہوتا ہے جس سے دیندار لوگوں کی بدنامی ہوتی ہے، مذکورہ شرائط پر متولی اور صدر کا انتخاب نہیں کیا جاتا، علم اور تقویٰ کے مقابلہ میں مال اور ثروت کو ترجیح دی جاتی ہے، یہ بڑی خیانت اور بے ایمانی ہے۔

اہل علم و پابند صوم و صلوٰۃ اور پرہیزگار کے ہوتے ہوئے، بے علم بے عمل، فاسق و فاجر، داڑھی منڈے، تولیت اور اہتمام کے اور دینی سوسائٹی کی قیادت و سیادت کے اہل نہیں ہو سکتے، صحیح حق دار حاملین قرآن و پابند شریعت لوگ ہیں۔ حضرت امام مالک کا ارشاد ہے کہ مسلمانوں کی رہنمائی وہی کر سکتا ہے جس کی زندگی پیغمبر اسلام ﷺ کے اسوہ حسنہ کا نمونہ ہو۔

امام ابن تیمیہ ”کتاب السياسة الشرعية ص: ۱۷۱“ میں فرماتے ہیں:

امت کا اتفاق ہے کہ عالم باعمل مسلمان سیادت و قیادت کا اہل ہے اگر ایسا شخص میسر نہ ہو تو یہ منصب مجبوراً دو شخصوں میں سے ایک کے سپرد کیا جائے گا۔

(۱) عالم فاسق یعنی عالم بے عمل کو (۲) جاہل متقی یعنی بے علم باعمل کو۔

حضرت شاہ ولی اللہ ازالۃ الخفاء (۳۶/۲) عمدة المطالع، میں نقل کرتے ہیں۔

ابن عباسؓ سے مروی ہے وہ کہتے تھے کہ رسول اللہ ﷺ نے فرمایا جس نے جماعت میں سے کسی شخص کو عامل بنا دیا درآنحالیکہ اسی جماعت میں ایسا شخص موجود ہو جو اللہ کو اس (پہلے شخص) سے زیادہ پسندیدہ ہو تو اس نے اللہ کی اور اس کے رسول کی خیانت کی۔

فتاویٰ ابن تیمیہ (۱۵۰/۱) میں ہے۔

لايجوز تولیۃ الفاسق مع امکان تولیۃ البر یعنی نیک آدمی کے ملنے کا امکان ہو تو فاسق کو متولی اور سردار بنانا جائز نہیں ہے۔

مکارم الحفظہ (ص: ۴۴) میں ہے۔

حضرت عمر بن عبدالعزیزؓ نے ایک دفعہ اپنے عالموں کو لکھا کہ ہمارے کاموں پر سوائے اہل قرآن (حافظ) کے سوا کسی اور کو نہ مقرر کرو۔ عالموں نے اس کے جواب میں لکھا کہ ہم نے ان کو مقرر کیا لیکن وہ خائن ثابت ہوئے۔ انہوں نے پھر لکھا کہ نہیں، اہل قرآن کے سوا کسی اور کو مقرر نہ کرو۔ اگر ان میں خیر و بہتری نہ ہوگی تو ان کے غیروں میں بدرجہ اولیٰ نہ ہوگی۔

علامہ شامی رحمہ اللہ نے (رد المحتار (۶۶۱/۵) میں ایک بزرگ کا قول نقل کیا ہے۔ خیرہم خیر من خیرہم وشہم خیر من شر غیرہم یعنی اہل علم کے بھلے آدمی دوسروں کے بھلے آدمیوں سے بہتر ہیں اور ان کے خراب آدمی دوسروں کے خراب لوگوں سے بہتر ہیں۔

مشکوٰۃ (۳۵۹/۲) میں بحوالہ ترمذی ابو ہریرہ کی روایت نقل کی ہے۔ رسول اللہ ﷺ نے فرمایا۔

اذا کان امرکم شرارکم واغنیائکم بخلائکم وامورکم الی نساءکم فبطن الارض خیر لکم من ظہرها یعنی جب تمہارے سردار فاسق ہوں اور تمہارے دولت مند بخیل ہوں اور تمہارے کام عورتوں کے کہنے پر ہوتے ہوں تب تمہارے لئے زمین کا پیٹ (دفن ہو جانا) اس کی پشت (جینے) سے بہتر ہے۔

صحیح بخاری (۱۴/۱) میں ابو ہریرہؓ کی روایت ہے نبی ﷺ نے فرمایا

اذا وُسد الامر الی غیر اہلہ فانتظر الساعة یعنی جب اہم امور نا اہل کے سپرد ہونے لگیں تو قیامت کا انتظار کرو۔

متولی کے فرائض

سوال: متولی صاحب کیلئے کن امور کا انجام دینا ضروری ہے؟ تفصیل سے

جواب دیں۔

الجواب: مسجد کی آبادی اور تمام ضروریات کا انتظام کرنا، حساب صاف رکھنا مسجد میں غلط کام نہ ہونے دینا، نمازیوں اور امام کی حسب حیثیت مسجد سے متعلق تکالیف کو رفع کرنا، ہر ایک کا اس کی شان کے مطابق شرعی اکرام کرنا، اپنے آپ کو بڑا سمجھ کر دوسروں کو حقیر نہ سمجھنا، عہدہ کا طالب نہ ہونا، احکام شرع کے تحت اپنی اصلاح میں لگے رہنا، یہ اوصاف جس متولی میں ہوں وہ قابل قدر ہے، اس کو علیحدہ نہ کیا جائے۔ جس متولی میں یہ اوصاف نہ ہوں وہ ان اوصاف کو حاصل کرنے کی سعی کرے۔ فتاویٰ محمودیہ (۱۷۱/۱۵)

بانی مسجد اگر دیانتدار ہو تو وہ متولی مسجد بننے کا زیادہ حقدار ہے

شرعی مسئلہ یہ ہے کہ بانی مسجد اگر امانت دار اور دیانت دار ہے اور مسجد کے مصالح وغیرہ کا شریعت کے مطابق پوری طرح خیال رکھتا ہے تو وہ متولی بننے کا زیادہ حقدار ہے، اگر وہ تمام شرائط تولیت کا حامل ہو تو اس کی موجودگی میں کسی دوسرے کو تولیت مسجد کا حق حاصل نہیں ہے۔

فی البحر (۲۷۹/۵) عن ابی حنیفہ رضی اللہ عنہ ان البانی اولیٰ بجمیع مصالح المسجد ونصب الامام والمؤذن اذا تاهل للامامة.

فی الدرر (۳۷۹/۳) جعل الواقف الولاية لنفسه جاز بالاجماع وكذا اذا لم يشترط لاحد فالولاية له عند الثانی وهو ظاهر المذهب نهر الخ

بانی کے نائب کا حکم

یہی حکم بانی کے لائق اور صالح نائب کا ہے، کہ اگر وہ شرائط تولیت پوری کرتا ہو تو وہ متولی ہونے کا زیادہ حقدار ہے۔

فی الہندیۃ (۳۰۸/۲) وفي الاسعاف لایولی الامین قادر سال عمن
شرط فی اصل الوقف الولایۃ لنفسه ولاولاده قال يجوز بالاجماع کذا فی
التارخانیۃ.

بانی کے مقرر کردہ متولی یا وصی کا حکم

اسی طرح اگر بانی یا واقف نے کسی کو متولی یا وصی مقرر کر دیا تو اس کی وفات
کے بعد وصی تولیت کا زیادہ حقدار ہے بشرطیکہ وہ اس منصب پر فائز ہونے کا اہل ہو۔
فی التارخانیۃ (۷۴۵/۵) متولی الوقف اذا مات، ان کان الواقف
حیا فالرأی فی نصب القیم للواقف وان مات القیم بعد موت الواقف، ان
اوصی القیم الی وصی فوصیہ اولی من القاضی الخ

متولی اور صدر کا خاندان واقف میں سے ہونا

واقف اور بانی کے خاندان کا کوئی فرد شرائط تولیت پوری کرتا ہو اور اس کی
صلاحیت رکھتا ہو تو وہ تولیت کا زیادہ حقدار ہے۔
فتاویٰ محمودیہ (۲۰۳/۱۵) میں ہے۔
واقف کے خاندان کے لوگ متولی اور منتظم ہونے کے زیادہ مستحق ہیں جبکہ ان
میں صلاحیت ہو۔

امام اور صدر کے اختیارات کا دائرہ کار

امام اور صدر کمیٹی کے درمیان بسا اوقات اختیارات اور تقسیم امور کے سلسلے میں
کشیدگی ہوتی ہے جو بد مزگی اور فساد پر منتج ہوتی ہے، اسلئے دونوں کے اختیارات کا تعین
ضروری ہے۔ یہاں تین قسم کے امور ہیں۔

(۱) بعض امور وہ ہیں جو صرف امام ہی سرانجام دے سکتا ہے، کمیٹی یا صدر کا اس میں دخل اندازی کرنا غلط ہے۔ مثلاً امامت، خطابت وغیرہ۔

(۲) بعض وہ امور ہیں جو صرف کمیٹی یا صدر کو سرانجام دینے ہوتے ہیں۔ اگر امام کمیٹی کا فرد نہ ہو تو وہ مداخلت نہیں کر سکتا مثلاً امام، مؤذن اور خادم مسجد کی تنخواہ، امام، مؤذن اور خادم کا تقرر وغیرہ۔

(۳) بعض کام وہ ہیں جو امام بھی سرانجام دے سکتا ہے اور کمیٹی یا اس کا صدر بھی، مثلاً اگر امام حافظ نہیں تو تراویح میں ختم قرآن کے لئے حافظ کا بندوبست جیسے امور، ان کے بارے تفصیل یہ ہے کہ کہ ابتداء ہی سے اصول طے ہونا ضروری ہے کہ کون کون سے امور امام کے دائرہ اختیار میں داخل ہیں اور کون کون سے صدر یا کمیٹی کے دائرہ اختیار میں شامل ہیں۔ جیسے طے ہو جائے اس کے مطابق عمل ضروری ہے، اور اگر طے نہ ہوا ہو اور اختلاف سامنے آجائے تو ایسی صورت میں قرب و جوار کی مساجد کے اصول و قواعد معلوم کر کے ان کے مطابق عمل کیا جائے۔

ایک کمیٹی ہونے کے باوجود امام کا دوسری کمیٹی بنانا

اگر ایک کمیٹی موجود ہو اور وہ انتظامی کام احسن طریقہ سے انجام دے رہی ہو تو اس کی موجودگی میں امام کا دوسری کمیٹی بنانا جائز نہیں، کبھی ایسا بھی ہوتا ہے کہ امام موصوف کا پہلی کمیٹی سے مزاج نہیں ملتا تو وہ الگ سے اپنی ہم ذہن کمیٹی بنانا شروع کر دیتا ہے یہ غلط ہے۔

تولیت میں وراثت

تولیت میں وراثت کا اعتبار نہیں، اہلیت کا اعتبار ہے، اگر کسی مسجد کا صدر یا متولی فوت ہو جائے تو اس کا بیٹا ہی متولی نہ ہوگا، کیونکہ تولیت میں وراثت جاری نہیں ہوتی

ہاں اگر وہ تولیت کا اہل ہو اور کمیٹی کے ارکان اس کا انتخاب کر لیں تو درست ہے۔

خائن اور کام نہ کرنے والی کمیٹی اور صدر کو ختم کرنا ضروری ہے

اگر مسجد کی کمیٹی یا صدر خیانت کا مرتکب ہو یا مسجد کا انتظام و انصرام سنبھالنے میں کوتاہی کرے یا غفلت برتتا ہو تو اسے معزول کرنا اور اس کی جگہ صحیح کمیٹی کا انتخاب کرنا ضروری ہے۔

فی الدر (۳۸۰/۴) وینزع وجوبا بزایة (لو) الواقف درر فغیرہ
بالاولیٰ (غیر مأمون) او عاجزا و اظهر به فسق کشر ب شمر و نحوه فتح ، او کا
ن یصرف ماله فی الکیمیا الخ

کمیٹی کے ایک فرد کا تنہا مسجد میں تصرف جائز نہیں

کمیٹی میں جتنے افراد شامل ہوں انتظامی معاملات اور ہر قسم کے تصرف میں سب سے اجازت اور مشورہ لینا ضروری ہے، صدر یا کسی ممبر اور رکن کیلئے دوسروں سے مشورہ کے بغیر کوئی تصرف جائز نہیں، یہ کمیٹی بنانے کے بنیادی مقصد کے خلاف ہے۔
فتاویٰ محمودیہ (۲۰۲/۱۰) میں ہے۔

سوال نمبر ۱۶۳: ایک مسجد کے نمازیوں نے مسجد کا نظم پانچ آدمیوں کے سپرد کر رکھا ہے، ان میں زید بھی شامل ہے مگر زید بغیر باقی آدمیوں کے مشورہ کے اپنی رائے سے مسجد میں نظم میں تصرف کرتا رہتا ہے، خود ہی امام رکھتا ہے، خود ہی کچھ دنوں کے بعد کچھ الزام لگا کر نکال دیتا ہے۔ ایسے ہی تعمیرات کے بارے میں لوگ کچھ کہتے ہیں تو مانتا ہے نہیں، آپس میں بات بڑھتی ہے، اس صورت حال کو دس سال ہو چکے ہیں، شرعی حکم کیا ہے؟

الجواب: اگر وہاں کے سمجھدار آدمی یہ سمجھتے ہیں کہ زید کے ان تصرفات سے مسجد

کو نقصان پہنچتا ہے تو وہ اس کو ایسے تفرقات سے روک دیں، ہرگز اجازت نہ دیں۔ بغیر پانچ آدمیوں کے وہ تنہا کرنے کا حق دار نہیں۔ حساب بھی صاف رکھنا ضروری ہے اور کوئی کام ایسا نہ کیا جائے جس سے مسجد ویران ہو اور تفرقہ پڑے۔

متولی کا اپنے کو رجسٹر کرا لینا جائز نہیں

ایسے واقعات بھی سامنے آتے ہیں کہ متولی یا صدر اپنے آپ کو طویل مدت کیلئے رجسٹرڈ کرا لیتا ہے، شرعاً ایسا کرنا جائز نہیں۔ اس میں خیانت خود برد کے احتمال کے علاوہ اجارہ داری قائم ہوتی ہے۔

فتاویٰ محمودیہ (۱۶۹/۱۵) میں ہے۔

سوال نمبر ۱۸۵: ایک مسجد کے متولی صاحب ایک عرصہ دراز سے بہ حسن و خوبی مسجد کا کام سرانجام دے رہے تھے، انہوں نے کسی وجوہات سے دوسرے شخص کو متولی بنادیا، جدید متولی نے مسجد کی جگہ میں دوکانیں وغیرہ بنا کر مسجد کی آمدنی میں اضافہ کیا، جدید متولی نے بغیر جماعت کو معلوم کرائے اپنے نام سرکاری طور سے رجسٹری کرا لی کہ پانچ سال تک مجھ کو کوئی ہٹا نہیں سکتا ہے، میں ہی مسلمانوں کا صدر اور متولی رہوں گا، متولی صاحب کا اس طرح رجسٹری کرنا شرعاً جائز ہے یا نہیں؟

الجواب: قدیم متولی صاحب نے بغیر اہل الرائے کے مشورہ کے خود بخود ہی نئے آدمی کو متولی بنادیا یہ غلطی کی جس کی وجہ سے اب پریشانی ہو رہی ہے، معلوم ہوتا ہے کہ مسجد سے متعلق کوئی کمیٹی بھی نہیں۔ اب جبکہ جدید متولی صاحب نے اپنے نام رجسٹر کروالی ہے کہ پانچ سال تک مجھے کوئی ہٹا نہیں سکتا تو قانوناً اس کو پختگی حاصل ہوگئی، ان کا اپنے حق میں اس طرح رجسٹری کرا لینا اور اپنے صدر اور متولی ہونے کا اختیار حاصل کر لینا شرعاً درست نہیں تھا۔

متولی کا امام کو نوکر سمجھنا غلط ہے۔

اس زمانہ میں کمیٹی کے ارکان اور متولی اور صدر حضرات نے جہاں اور پیچیدگیاں پیدا کی ہیں، ان میں ایک یہ بھی ہے کہ امام و خطیب کو ایک نوکر سمجھا جاتا ہے اور اس کے ساتھ نوکروں والا ہی برتاؤ کیا جاتا ہے۔ امامت و خطابت اہم ترین منصب ہے اور اسلامی معاشرے میں امام و خطیب ایک معزز ترین فرد شمار کیا جاتا ہے اس کے ساتھ ایسا برتاؤ بہت غلط ہے۔

فتاویٰ محمودیہ (۱۵/۱۷) میں ایک سوال کے جواب میں ہے:

کہ امام صاحب کا منصب بہت بلند ہے۔ متولی صاحب کا امام کو اپنا نوکر سمجھنا اور ذلت آمیز معاملہ کرنا غلط ہے، ناجائز ہے۔

امام مؤذن کا تقرر اہل محلہ کا حق ہے یا بانی کا؟

امام و مؤذن کے تقرر کے بارے آئے دن عموماً اہل محلہ اور بانی و واقف کا اختلاف ہوتا رہتا ہے اور اس سے فتنہ فساد اور جنگ و جدال تک نوبت پہنچ جاتی ہے۔ امام و مؤذن کا تقرر کس کا حق ہے؟ شریعت کیا رو سے اس میں کچھ تفصیل ہے۔

(الف) اگر بانی یا واقف نے مسجد بنانے کے بعد اہل محلہ میں سے کسی کو متولی بنالیا تو اس کی دو صورتیں ہیں۔

- (۱) متولی کو معزول کرنے کا اختیار اپنے پاس نہ رکھا ہو۔ اس صورت میں متولی بانی سے اولیٰ ہوگا اور امام و مؤذن کے تقرر کا اختیار اسے حاصل ہوگا۔
- (۲) اسے معزول کرنے کا اختیار اپنے پاس رکھا ہو، اس صورت میں پھر امام و مؤذن کے تقرر کا اختیار متولی کے پاس ہے لیکن اگر بانی اس کے ساتھ اتفاق نہ کرے تو متولی کو معزول کر کے اپنی مرضی سے امام و مؤذن رکھ سکتا ہے جس کی تفصیل (ب) میں آتی ہے۔

(ب) واقف یا بانی نے کسی کو متولی نہیں بنایا، ایسی صورت میں بانی اولیٰ ہے۔ تقرر کا حق اس کو حاصل ہے لیکن اس کی شرط یہ ہے کہ اس کا مقرر کردہ امام یا مؤذن اہل

محلہ کے تجویز کردہ امام و مؤذن سے بہتر ہو یا اس کے برابر ہو۔ اور اگر اہل محلہ کا تجویز کردہ امام و مؤذن بہتر ہو تو ایسی صورت میں اہل محلہ کی تجویز کو ترجیح حاصل ہوگی ماخذہ: امداد الاحکام (۲۰۰/۳)

فی الخالية على هامش الهندية (۳۲۶/۳) وذكر محمد رحمه الله في السير انه اذا وقف ضيعة واخرجها الى القيم لا تكون له الولاية بعد ذلك الا ان يشترط الولاية لنفسه .

وفيها (۳۲۸/۳) ايضاً: رجل بنى مسجداً في مكة فاحتاج الى العمارة فنازعه اهل السكة في العمارة كان الباني اولي بالعمارة من اهل السكة ولا يكون لاهل السكة منازعة في ذلك وكذلك لو نازعه اهل السكة في نصب الامام والمؤذن كان ذلك اليه الا اذا عين هو لذلك رجلاً وعين اهل السكة رجلاً اخر اصالح ممن عينه الباني فحينئذ لا يكون الباني اولي وكذا في الخلاصة (۴۲۱/۴) كتاب الوقف، والدر (۴۳۰/۳) والبحر (۲۴۹/۵) .

متولی یا منتظم اپنی رقم مسجد کے اخراجات میں لگا دے تو لے سکتا ہے؟

بسا اوقات مسجد میں رقم کی ضرورت ہوتی ہے اور مسجد فنڈ یا چندہ کی رقم نہیں ہوتی یا فی الحال دستیاب نہیں ہوتی تو صدر یا متولی اپنی ذاتی رقم مسجد میں لگا دیتا ہے۔ پھر اگر اس کی نیت مسجد کا تعاون اور ثواب کا حصول ہو تو واپس نہیں لے سکتا اور اگر اس کی نیت بوقت گنجائش واپس کی تھی تو جب مسجد کیلئے چندہ ہو اور رقم آجائے تو واپس لے سکتا ہے۔

عزیز الفتاویٰ (ص: ۵۹۶) میں ایک سوال کے جواب میں ہے۔

زید نے اگر بغرض واپس لینے کے مسجد میں اپنا ذاتی روپیہ صرف کیا ہے تو واپس لے سکتا ہے۔

فی رد المحتار (۴۴۰/۳) :

ان الناظر اذا نفق من مال نفسه على عمارة الوقف ليرجع في غلة له الرجوع ديانة و ايضا فيه اما لو كان في يده شيء فاشترى للوقف من مال نفسه ينبغي ان يرجع ولو بلا امر قاض الخ

امامت، مؤذنی اور خدمت مسجد میں وراثت نہیں چلتی

فتاویٰ محمودیہ (۲۱۵/۱۵) میں ہے۔

السوال ۲۵۵: قصبہ کی جامع مسجد میں زید کے دادا اور والد محیث مؤذن و امام مقرر تھے، دادا کے اور والد کے انتقال کے بعد زید اس کی جگہ نہ سنبھال سکا لہذا مؤذن و امام دوسرے حضرات مقرر ہوئے البتہ زید کیلئے وہی مراعات جو زید کے دادا اور والد کے لئے اس وقت قصبہ کی طرف سے تھی بحال رہی لیکن اب ساکنان قصبہ زید کی کچھ نازیبا حرکات مثلاً مسجد کے انتظامی امور میں بے جا مداخلت وغیرہ کی بناء پر زید سے متنفر ہیں اور تمام مراعات ختم کر رہے ہیں، شرعی حکم سے مطلع فرمائیں۔

نمبر ۲: زید کے دادا اور والد کے لئے جو حجرہ مسجد کی طرف سے تھا، اس میں زید کی اب بھی رہائش ہے، کیا یہ شرعاً جائز ہے؟ اگر ہے تو کیوں؟

نمبر ۳: زید کا کہنا ہے کہ حجرہ کی توسیع و تعمیر میں میرے والدین کی رقم خرچ ہوئی ہے۔ لہذا اس میں رہائش میرا حق ہے، شرعی حکم کیا ہے؟

الجواب: نمبر ۱: مسجد کے کسی خادم (مؤذن، امام) کی اگر خدمت مسجد کی وجہ سے مراعات کی جاتی ہے تو وہ اسی خادم کی ذات بلکہ خدمت تک محدود رہتی ہے اس میں وراثت جاری نہیں ہوتی کہ خادم کے انتقال کے بعد ورثہ بھی استحقاق کی بناء پر مراعات کا مطالبہ کریں، مراعات نہ کرنے کی وجہ سے ان کو بیجا مداخلت کا کوئی حق نہیں۔

نمبر ۲: ”رہائش“ بھی دادا اور والد کو خدمت مسجد کی وجہ سے دی گئی تھی، اب جبکہ خدمت ختم ہو گئی بلکہ خدمت کرنیوالے بھی ختم ہو گئے تو موجودہ اولاد کو محیثیت وراثت اس کا حق نہیں پہنچے گا۔

نمبر ۳: والدین نے جو رقم دی تھی وہ ثواب کیلئے دی تھی جو آخرت میں ملے گا، دنیا میں اپنا اور اپنی اولاد کا حق قائم کرنے کیلئے نہیں دی تھی، ورنہ اپنی مملوکہ زمین میں اپنے روپے سے تعمیر بناتے جیسا کہ دنیا کا قاعدہ ہے، مسجد کی زمین میں مسجد کا حجرہ وسیع کرنے کیلئے روپے نہ دیتے، اگر اس طرح روپیہ دینے کی وجہ سے حق رہائش کو قائم کیا جانے لگے تو جتنے لوگوں نے مسجد میں روپیہ دیا ہے وہ بھی اپنا حق قائم کرنے لگیں گے، پھر وہ مسجد بجائے خانہ خدا ہونے کے خانہ چندہ و حندگان بن جائے گی۔

خادم مسجد ضعیف ہو جائے تو اسے مراعات دینے کا حکم

فتاویٰ محمودیہ (۲۲۹/۵) میں ہے۔

سوال: ایک مسجد کا ایک قدیم ملازم ہے جو کام کرتے کرتے بوڑھا ہو گیا ہے تھوڑا تھوڑا کام کرتا ہے تو اس کو پوری تنخواہ مسجد سے دے سکتے ہیں یا نہیں؟

الجواب: اس کی طاقت کے موافق کام بھی تجویز کر دیا جائے، اتنی مراعات کی گنجائش ہے۔

متولی اور صدر مسجد کی رقم کسی کو معاف نہیں کر سکتا

فتاویٰ محمودیہ (۲۵۷/۱۲) میں ہے۔

سوال: مسجد کے متولی، امام یا مسجد کے کسی خدمتی مؤذن وغیرہ کو مسجد کی بھٹایا رقم جبکہ مجبور ہو، ادا نہ کر سکتا ہو، معاف کر سکتے ہیں یا نہیں؟

جواب: اس کو معاف کرنے کا حق کسی کو نہیں، جو لوگ معاف کرنا چاہتے ہیں وہ چندہ کر کے اس کی طرف سے ادا کریں۔

مساجد پر غیر مسلم انتظامیہ کی تولیت

مسجد کی تولیت کی شرائط دو قسم کی ہیں (۱) شرائط استحباب (۲) شرائط وجوب، شرائط استحباب کئی ہیں جن کی وضاحت آچکی ہے اور شرائط وجوب چند ہیں (۱) عاقل ہونا (۲) بالغ ہونا، (۳) عادل ہونا (۴) قادر ہونا، مسلمان ہونا شرط استحباب و اولویت ہے۔ بعض غیر مسلم ممالک میں بعض مساجد کی تولیت کافروں کے پاس ہے کیا یہ درست ہے یا نہیں؟ اس بارے میں تفصیل ہے کہ فی نفسہ اس کی گنجائش ہے کیونکہ مسلمان ہونا، شرط اولویت ہے البتہ کافر کو وقف اور مساجد کا متولی بنانا کئی مفاسد کا ذریعہ ہے، نیز کافر کی تولیت کا جواز اتفاقی مسئلہ نہیں ہے اس میں اختلاف بھی موجود ہے۔ اسلئے کافر کو متولی بنانے میں یہ تفصیل ناگزیر ہے، کہ مسلمان ملک یا ایسا ملک جس میں مسلمان خاصی تعداد میں موجود ہوں وہاں انہی کی تولیت ضروری ہے، کسی کافر کو متولی بنانا درست نہیں اور خالص کافر ملک میں اگر مسجد یا وقف موجود ہو اور اس کا انتظام چلانے کیلئے کافر کو منتظم بنادیا جائے تو درست ہے۔

فی قانون العدل والانصاف (ص: ۶۸) المادة ۱۲۵

يشترط لصحة التولية ان يكون القيم عاقلًا بالغًا ولا يشترط الحرية والاسلام فالعبد اهل للنظر في ذاته وكذا الذمي فتصح تولية للنظر على الوقف ومثله في الشامية (۳/۳۸۱) وقال الرافعي (ص: ۸۴) في منهوات الانقروية هذا يدل على ان تولية الذمي صحيحة و ينبغي ان يخص بوقف الذمي فان تولية الذمي على المسلم حرام لا ينبغي اتباع شرط الواقف فيها. في قانون العدل والانصاف (ص: ۶۸) المادة ۱۲۵

يشترط لصحة التولية ان يكون القيم عاقلًا بالغًا ولا يشترط الحرية والاسلام فالعبد اهل للنظر في ذاته وكذا الذمي فتصح تولية للنظر على الوقف

ومثله في الشامية (۳/۳۸۱) وقال الرافعي (ص: ۸۴) في منهوات الانقروية هذا يدل على ان تولية الذمي صحيحة و ينبغي ان يخص بوقف

الذمی فان تولیة الذمی علی المسلم حرام لا ینبغی الباع شرط الواقف فیہا۔

قدیم مساجد کو محکمہ آثار قدیمہ کا اپنی تحویل میں لینے اور ان میں نماز سے روکنے کا حکم

اس زمانے میں مختلف ممالک میں ”تحفظ آثار قدیمہ“ کے محکمے قائم ہوئے ہیں، یہ محکمے جہاں دوسرے آثار قدیمہ اپنی تحویل میں لیتے ہیں وہاں قدیمی مساجد کو بھی تحویل میں لے رہے ہیں، بعض ممالک میں ان محکموں نے مساجد کو تحویل میں لے کر ان میں عبادت نماز وغیرہ پر پابندی عائد کر دی ہے جیسے ہندوستان وغیرہ۔ اس کی شرعی حیثیت کیا ہوگی؟ یہاں چند امور قابل وضاحت ہیں۔

(۱) محکمہ آثار قدیمہ کا قدیم مساجد کو حفاظت اور مرمت کیلئے اپنی تحویل میں لینا شرعاً اس میں کوئی حرج نہیں ہے، یہ تولیت مسجد کی ایک صورت ہے اگرچہ حکومت مسلمانوں کی نہ ہو نیز محکمہ آثار قدیمہ کے ارکان غیر مسلم ہی کیوں نہ ہوں۔

(۲) مذکورہ محکمے کا قدیمی مساجد کو اپنی تحویل میں لیکر مساجد کو بند کر دینا اور نماز پر پابندی لگا دینا، شرعاً اس کی دو صورتیں ہیں۔

(الف) قدیم مسجد اتنی مخدوش اور پرانی ہو چکی ہے کہ گرنے کا خطرہ ہے اور وہاں غیر مسلم کی حکومت ہے، کفار کا ملک ہے، آباد کرنے والے مسلمان موجود نہیں ہیں، ایسی صورت میں مذکورہ محکمہ اسے عارضی طور پر تحویل میں لیکر پابندی لگا سکتی ہے۔

تاہم اگر کسی مسلم ملک یا مسلمانوں نے اسے تعمیر کرنے کی پیشکش کی تو انہیں تعمیر کرنے اور اس میں نماز کی اجازت دینا ضروری ہے۔

(ب) کافر ملک ہے اور وہ مسجد اس قدر مخدوش نہیں ہے کہ گرنے اور منہدم ہونے کا خطرہ موجود نہیں ہے۔

(ج) مسلمانوں کا ملک ہے اور مسجد بالکل مخدوش نہیں، استعمال کے قابل ہے

(د) مسلمانوں کا ملک اور حکومت ہے اور مسجد مکمل مخدوش ہے اور گرنے کا خطرہ

ہے۔

ان تینوں صورتوں میں اس میں نماز پر پابندی لگانا جائز نہیں ہے، یہ حکومت کا ظلم اور زیادتی ہے، تمام مسلمانوں پر لازم ہے کہ اس کے خلاف آواز اٹھائیں اور مسجد کو آباد کرنے کی بھرپور کوشش کریں۔

پہلی اور دوسری صورت میں مسجد قابل استعمال ہے تو اسے کھولے رکھنا ضروری ہے اور تیسری صورت میں وہاں کی حکومت پر اس کی تعمیر نو لازم ہے، اگر وہ کوتاہی کرتی ہے تو مسلمانوں پر اس کی تعمیر و آبادکاری لازم ہے۔

قابل استعمال مساجد میں نماز پر پابندی لگانا جائز نہیں، اس کی کئی وجوہ ہیں۔

(۱) جس جگہ مسجد بن جائے وہ تاقیامت مسجد رہتی ہے، بوسیدہ اور خراب ہونے کے باوجود کسی کی ملکیت میں نہیں آتی۔

فی الدر (۳۵۸/۴) ولو خرب ما حوله واستغنی عنه یبقی مسجدا عند الامام والثانی ابدا الی قیام الساعة وبہ یفتی۔

(۲) قرآن کریم میں صراحۃً مساجد میں ذکر اللہ سے منع کرنے کی مذمت آئی

ہے۔

قال اللہ تعالیٰ: ومن اظلم ممن منع مساجد اللہ ان یذکر فیہا اسمہ

وسعی فی خرابہا، سورۃ البقرۃ ۵/۱۱۳۔

وفی روح المعانی (۳۶۳/۱) وظاہر الآیۃ العموم فی کل مانع وفی

کل مسجد وخصوص السبب لا یمنعہ، وسعی فی خرابہا ای ہدمہا وتعطیلہا۔

(۳) ان میں نماز اور دیگر عبادات پر پابندی لگانا واقف کے بنیادی مقصد کے

خلاف ہے۔

بھارت میں پرانی مساجد کی حالت زار

بھارت میں 2 ہزار سے زائد مساجد بند ہیں، حکومت ہمارے حوالے کرے، مفتی اعظم دہلی۔

کراچی (رپورٹ: ج ر) دہلی کی فتح پور مسجد کے شاہی امام مولانا ڈاکٹر مفتی محمد مکرم احمد نقشبندی مجددی (مفتی اعظم دہلی) نے کہا ہے کہ بھارت میں اس وقت دو ہزار سے زائد مساجد بند ہیں، ہمارا حکومت سے مطالبہ ہے کہ انہیں ہمارے حوالے کیا جائے، جمعہ کے روز جنگ سے خصوصی بات چیت کرتے ہوئے انہوں نے کہا کہ تقسیم ہندوستان کے بعد سے ہزاروں مساجد بند ہیں، جو آثار قدیمہ کے تحت ہیں، خصوصاً ہریانہ پنجاب یوپی کے علاقوں میں ان مساجد کی حالت بہت خراب ہے، دیکھ بھال کا کوئی مناسب انتظام نہیں ہے۔ مسلم پرسنل لاء اور ائمہ مساجد مختلف مکاتب فکر کے علماء نے اس سلسلے میں متعدد بار حکومت سے کہا ہے کہ ان مساجد کو مسلم وقف بورڈ کی تحویل میں دیا جائے لیکن ابھی تک حکومت بھارت نے اس پر کچھ نہیں کیا۔

مفتی صاحب نے کہا مسلمانان دہلی نے جمعہ کے روز ایک بار پھر وزیراعظم من موہن سنگھ سے مطالبہ کیا ہے کہ آثار قدیمہ کے تحت مساجد کو مسلمانوں کے حوالے کیا جائے اور ان میں نماز کی اجازت دی جائے، انہوں نے کہا کہ بھارت میں اس وقت چھوٹی بڑی دو ہزار سے زائد مساجد اور سو سے زائد جامع مساجد ہیں، جہاں نماز جمعہ بھی ہو سکتی ہے، تقسیم ہند کے بعد ہریانہ اور پنجاب کے علاقوں سے مسلمان پاکستان چلے گئے، ان علاقوں میں ہندو اور سکھ آگئے جس سے مساجد بند ہو گئیں جبکہ پاکستان سے آنے والے ہندوؤں اور سکھوں کے بعد بھی وہاں ان کی عبادت گاہیں محفوظ ہیں، حکومت پاکستان نے ان کی حفاظت کے ساتھ ساتھ وہاں عبادت کی بھی اجازت دے رکھی ہے، ہمارا کہنا ہے کہ مساجد کو آباد کرنے کیلئے 1955 میں طے کئے گئے معاہدہ پر عمل کیا جائے۔

الباب السادس في المسائل الشتى

(مسجد کے مختلف مسائل کا بیان)

اہل محلہ کا مسجد سے پانی بھرنا

اس زمانے میں اس کی ضرورت زیادہ پیش آتی ہے اور اس بارے کثرت سے سوالات آتے رہتے ہیں، آیا اہل محلہ کیلئے مسجد سے پانی بھرنا درست ہے یا نہیں؟ اس بارے اکابرین کے فتویٰ میں ایک گونہ اختلاف پایا جاتا ہے۔ امداد الفتاویٰ (۲/۷۱۵) میں ہے۔

سوال: مسجد کا کنواں متولی مسجد بزم خود احتیاط و طہارت کیلئے سفید پوش نماز یوں کے سقاء و شرب و وضو غسل کیلئے مخصوص کرتا ہے، کہتا ہے کہ عام اہل محلہ کے گھروں پر لیجانے کیلئے بھی نہیں ہے، عوام کے ظروف جو بھرنے کو لاتے ہیں، پھوڑ دیئے جاتے ہیں؟

الجواب: منع کرنا تو تطہیر و تہطیف مسجد کیلئے جائز ہے جبکہ قریب دوسرا ایسا (کنواں) ہو جس سے عوام کی رفع احتیاج ہو سکے لیکن گھرے پھوڑ دینا ظلم اور حرام ہے، اسی طرح اگر دوسرا کوئی کنواں نہ ہو تب بھی منع کرنا حرام ہے۔ فتاویٰ رحمیہ (۶/۹) میں ہے۔

سوال: ہماری مسجد میں وضو اور استنجاء کے واسطے پانی کی تکلیف تھی، چند اہل خیر نے ملکر بورنگ کروا کر بجلی کا مشین لگوا دیا ہے، اس مشین کو چلا کر مسجد کی ٹینکی بھری جاتی ہے اور مشین (موٹر) کا لائٹ بل مسجد کی آمدنی سے ادا کیا جاتا ہے، محلہ والے مسجد کی اس

ٹنکی سے اپنے گھروں کے استعمال کیلئے پانی بھر سکتے ہیں یا نہیں؟
 الجواب: ٹنکی کا پانی مسجد کیلئے مخصوص ہے، محلہ والوں کو پانی بھرنے کی اجازت دینا صحیح نہیں ہے، باعث نزاع بھی ہے۔

نیز (۱۵۹/۲) میں ہے۔

سوال: ہمارے یہاں مسجد میں ایک کنواں ہے جس کے بانی اور اس کے بعد کے متولی صاحبان رحمت خداوندی میں پہنچ گئے ہیں، ان کی طرف سے اور بانی مسجد کی طرف سے مسجد کے کاموں کے علاوہ دوسری اشیاء میں استعمال کرنے نہ کرنے کے سلسلہ میں موجودہ متولی و منتظم کو معلوم نہیں ہے، تو ایسی حالت میں کنواں عام پبلک (عوام الناس) کے استعمال کی اجازت ہے یا نہیں؟

الجواب: مسجد کی حد میں ہونے کی وجہ سے پہلے دستور کے خلاف اس کنویں کو وقف عام نہیں کر سکتے، دوسری خرابی یہ کہ عورتوں اور بچوں کا جھوم رہے گا جس سے مسجد کی حرمت باقی نہ رہے گی۔

فتاویٰ محمودیہ (۲۵۳/۲) میں ہے۔

سوال: ایک شخص اہل محلہ سے کچھ چندہ لیکر اور اپنا زر کثیر خرچ کر کے ایک مسجد تعمیر کرے اور پھر مسجد کی مخصوص ضروریات کیلئے یعنی فقط بورے تیل لوٹے اور مرمت مسجد کیلئے مکان اور دکان وقف کر دی ہے اس کی آمدنی ہمیشہ مذکورہ ضروریات مسجد پر خرچ ہوتی ہے، اہل محلہ تقاضہ کرتے ہیں کہ اس کی آمدنی کو گرم پانی کے مصارف پر خرچ کیا جائے اور صاحب وقف کہتا ہے کہ مذکورہ مخصوص ضروریات کیلئے وقف کیا ہے اس صورت میں کیا حکم ہے؟

علاوہ ازیں یہ بھی دریافت طلب چیز ہے کہ رواج ٹھہر گیا ہے کہ اہل محلہ مسجد میں پانی گرم کرتے ہیں نمازیوں کیلئے، ہر بے نماز اس سے غسل کرتا ہے اور گھروں میں لے جاتے ہیں، بے نماز کا غسل کرنا اور گھر عورتوں اور مردوں کا نمازی ہو یا غیر نمازی ہو گھروں میں لے جائز جائز ہے یا نہیں؟

الجواب حامداً ومصلحاً

جب واقف پانی گرم کرنے کی اجازت نہیں دیتا بلکہ صراحۃً منع کرتا ہے تو نص الواقف کھس الشارح کے ماتحت پانی گرم کرنے میں اس آمدنی کو خرچ کرنا درست نہیں ہے، ہاں اگر واقف اجازت دیدے تو جائز ہے، جو لوگ اپنے دام خرچ کر کے نمازیوں کیلئے پانی گرم کرتے ہیں ان کو اختیار ہے کہ وہ کسی بے نماز کو استعمال نہ کرنے دیں نیز کسی کو اپنے گھر نہ لے جانے دیں، جو شخص بلا ان کی اجازت اپنے گھر لے جائے گا گنہگار ہوگا کیونکہ یہ پانی مسجد کے روپے سے گرم نہیں ہوتا بلکہ اہل محلہ خود گرم کرتے ہیں، دارومدار اہل محلہ کی اجازت پر ہے فقط۔

نیز (۱۷۸/۱۵) میں ہے

سوال: ہمارے یہاں مسجد میں جوئل لگا ہوا ہے محلہ کے چھ مکانات کے لوگ اس ٹل سے اپنی ضروریات کیلئے پانی استعمال کرتے ہیں، اس میں کوئی گناہ تو نہیں ہے؟
الجواب حامداً ومصلحاً: اس ٹل سے اہل محلہ کو پانی لینا درست ہے مگر احتیاط سے استعمال کریں، اگر خراب ہو جائے تو اس کی اصلاح بھی کروایا کریں، یہ بات نہ ہو کہ پانی تو اہل محلہ بھریں اور مرمت مسجد کے ذمہ رہے۔

آپ کے مسائل (۱۴۵/۲) میں ہے۔

سوال: وضو خانے کے ٹل سے دوکاندار روزانہ پانی لے جاتے ہیں یہ شرعاً جائز ہے؟
جواب: وضو خانے کا پانی وضو کیلئے مخصوص ہے، اس کا لیجانا درست نہیں البتہ اگر اہل محلہ نے یہ رفاہ عامہ کیلئے لگایا ہو اور دوکانداروں کو پانی لے جانے کی اجازت ہو تو جائز ہے۔

تطبیق اور حاصل کلام: یہ ہے کہ مسجد سے اہل محلہ کا پانی بھرنا نہ مطلقاً جائز ہے اور نہ مطلقاً ناجائز ہے بلکہ اس میں تفصیل ہے۔

(۱) اگر بانی مسجد، کنواں وقف کرنے والے، مشین، موٹر لگانے والے نے اہل محلہ کو پانی بھرنے کی صراحۃً اجازت دی ہے تو ان کا پانی بھرنا درست ہے البتہ مشین موٹر

وغیرہ خراب ہو تو اس کا خرچہ نیز بجلی کا بل ان کو بھی دینا ہوگا۔

(۲) اگر واقف نے انہیں منع کر دیا ہے تو پھر وہاں سے پانی بھرنا جائز نہیں،

لان شرط الواقف كنص الشارع.

(۳) واقف کی طرف سے کوئی وضاحت نہیں ہے یا کنواں مشین موٹر منگی، ٹل

وغیرہ کسی ایک کے وقف کردہ نہیں بلکہ مشترکہ خرچہ ہوا ہے یا مسجد کے عمومی فنڈ سے

بندوبست کیا گیا ہے تو ایسی صورت میں چند شرائط کے ساتھ اہل محلہ مسجد سے پانی بھر سکتے

ہیں۔

(۱) پانی مسجد کی ضروریات سے زیادہ ہو، اگر کم ہے جس سے صرف مسجد کی

ضروریات ہی پوری ہوتی ہیں تو اہل محلہ کا اس سے پانی لے جانا جائز نہیں۔

(۲) مسجد کی انتظامیہ کی طرف سے اجازت ہو اور بوقت ضرورت انتظامیہ کو اس

کی اجازت دے بھی دینی چاہئے۔

(۳) محلہ میں قریب پانی دستیاب نہ ہو اور واقعی مجبوری ہو۔

(۴) بجلی بل، موٹر مشین کی، مرمت کنویں کی تعمیر و صفائی وغیرہ میں اہل محلہ

تعاون بھی کریں۔

(۵) محض بقدر ضرورت پانی لے جائیں اسراف، تبذیر سے پرہیز کریں۔

(۶) پانی مسجد کی شرعی حدود سے باہر ہو بلکہ بہتر یہ ہے کہ اہل محلہ کیلئے متعلقات

مسجد سے بھی باہر مل لگا دیا جائے، مسجد میں کنواں کھودنا اور موٹر مشین وغیرہ لگانا مکروہ

ہے۔

(۷) اگر مسجد کی حدود میں ہو تو بچے اور ناپاکی کی حالت میں خواتین نہ آئیں۔

(۸) مسجد اور اس کے ارد گرد شور و شغب کی کیفیت پیدا نہ ہو۔

(۹) اوقات نماز کے علاوہ میں پانی بھرنے کی اجازت ہو۔

(۱۰) کسی طرح بھی مسجد کے ادب و احترام کے خلاف کوئی کام نہ ہو۔

مسجد کا گرم پانی گھر لے جانا

فتاویٰ محمودیہ (۲/۳۵۵) میں ہے۔

سوال: ایک شخص نے اپنے پیسے سے مسجد کی تعمیر کی اور اس کی ضروریات مثلاً چٹائی، تیل، لوٹے اور مرمت مسجد کے لئے مکان اور دوکان مسجد کے لئے وقف کر دی ہے، اس کی آمدنی ہمیشہ مذکورہ ضروریات مسجد پر خرچ ہوتی ہے، محلہ والے تقاضہ کرتے ہیں کہ اس کی آمدنی کو گرم پانی کے مصارف پر خرچ کیا جائے، بعض جگہ کا رواج ہو گیا ہے کہ اہل محلہ مسجد میں پانی گرم کرتے ہیں نمازیوں کے لئے، ہر بے نمازی اس سے غسل کرتا ہے اور بعض لوگ گھروں میں بھی لیجاتے ہیں، بے نمازی کا غسل کرنا اور اس پانی کو گھروں میں لے جانا جائز ہے یا نہیں؟

جواب: جب واقف پانی گرم کرنے کی اجازت نہیں دیتا بلکہ صراحۃً منع کرتا ہے تو (واقف کے وقف کی آمدنی سے) پانی گرم کرنے میں اس آمدنی کا خرچ کرنا درست نہیں، ہاں اگر واقف اجازت دیدے تو جائز ہے اور جو لوگ اپنے دام خرچ کر کے نمازیوں کے لئے پانی گرم کرتے ہیں ان کو اختیار ہے کہ وہ کسی بے نمازی کو استعمال نہ کرنے دیں نیز کسی کو اپنے گھر نہ لیجانے دیں، اور جو شخص بلا اجازت ان کی اپنے گھر لے جائے گا گناہگار ہوگا کیونکہ یہ پانی مسجد کے روپے سے گرم نہیں ہوتا بلکہ اہل محلہ خود گرم کرتے ہیں، اور مدار اہل محلہ کی اجازت پر ہے۔

اغلاط العوام (۱۲۱) میں ہے۔ بعض لوگ (مسجد کے) حمام میں سے گرم پانی گھر لے جاتے ہیں اور یوں سمجھتے ہیں کہ آخر یہ پانی اسی واسطے تو ہے کہ وضو کریں، وضو ہی ہم کرتے ہیں، یہ ہماری مرضی ہے خواہ یہاں کریں، خواہ مکان پر کریں، حیرت تو یہ ہے کہ بعض بظاہر دیندار پرہیزگار بھی اس میں مبتلا ہیں۔

مسجد کا گرم پانی بے نمازیوں کو استعمال کرنا یا اس سے کپڑے دھونا جائز نہیں

فتاویٰ محمودیہ (۲۰۳/۱۸) میں ہے۔

جو پانی مسجد میں نمازیوں کے لئے گرم کیا جائے، بے نمازیوں کا اس کو منہ دھونے یا کپڑے دھونے کے لئے استعمال کرنا درست نہیں، بہت بے غیرتی ہے، مکان پر بھی نہ لے جائیں، احاطہ مسجد میں وضو کریں، عشاء کے بعد کا بچا ہوا گرم پانی بھی کسی دوسرے کام میں استعمال نہ کریں، اگرچہ صبح تک وہ پانی ٹھنڈا ہو جائیگا پھر گرم کرنے کی ضرورت پیش آئے گی۔ گرم پانی پاکی حاصل کرنے کے لئے ہے، خواہ جسم کی طہارت ہو یا کپڑے کی، پس اگر کپڑے پر نجاست لگ گئی تو غسل کے ساتھ اس کو بھی دھونے کی اجازت ہے، مستقلاً کپڑے اس پانی سے نہ صاف کریں۔ اعلیٰ بات تو یہ ہے کہ اپنے گھر سے وضو کر کے آئیں لیکن ہر ایک کیلئے اس کا انتظام آسان نہیں ہے، نیز مسجد میں پانی گرم کرنے اور وضو اور غسل کے نظم کا عرف عام ہو چکا ہے، اس لئے مسجد کی طرف سے انتظام کرنا بھی غلط نہیں بلکہ نمازیوں کی سہولت کا ذریعہ ہے جس سے ان کی نماز اور جماعت کی پابندی ہوتی ہے۔ انتہی

واضح رہے کہ تبلیغی جماعت کے مسافر حضرات کو عرفاً کپڑے دھونے کی بھی اجازت ہوتی ہے، اس لئے وہ بلاشبہ گرم پانی سے کپڑے دھو سکتے ہیں۔

مسجد میں چار پائی بچھا کر سونا درست نہیں

یہاں دو مسئلے الگ الگ ہیں

(۱) مسجد میں سونا

(۲) چار پائی بچھانا۔

مسجد میں سونے کا حکم: عام حالات میں مسجد میں سونا مکروہ ہے، اگر ضرورت شدید ہو تو اس کی یہ صورت ہو سکتی ہے کہ اعتکاف کی نیت سے مسجد میں داخل ہو جائے کچھ عبادت کرے پھر سو جائے البتہ مختلف اور مسافر کیلئے مسجد میں سونا بلا کراہت درست

فی الدر (۶۶۱/۱) واکل ونوم الا لمعتکف وغریب،

و فی الشامیة (قوله واکل ونوم الخ) واذا اراد ینبغی ان ینوی الاعتکاف فیدخل ویذکر اللہ تعالیٰ بقدر ما نوی او یضلی ثم یفعل ما یشاء، فتاویٰ ہندیہ۔

واضح رہے کہ اس زمانے میں خاص طور پر شہر کی جامع مساجد میں تحفظ یا احترام مسجد کے پیش نظر انتظامیہ مسجد عموماً مسافر کو بھی مسجد میں ٹھہرنے اور سونے کی اجازت نہیں دیتی اور بہت سی مساجد میں اس کا اعلان لگا ہوتا ہے اور وقت مقررہ پر مسجد کو تالا لگ جاتا ہے، ایسی صورت میں مسافر بھی وہاں نہیں سو سکتا، انتظامیہ کا فیصلہ جائز ہے یہ اسکی خلاف ورزی ہے جو کہ گناہ ہے۔

(۲) مسجد میں چارپائی بچھا کر سونا: یہ صحیح نہیں، اگرچہ محکف ہو، اس کی وجوہ درج ذیل ہیں۔

(۱) اگر مقیم ہو تو اس کا مسجد میں سونا ویسے ہی مکروہ ہے۔

(۲) مسجد میں چارپائی ڈالنا مسجد کے احترام و ادب کے خلاف ہے۔

(۳) عرف میں اسے معیوب تصور کیا جاتا ہے۔

(۴) اس عمل سے لوگوں کے دل سے مسجد کی وقعت نکل جاتی ہے۔

(۵) عوام چارپائی پر قیاس کر کے دوسرے ناجائز امور بھی شروع کر سکتے ہیں۔

(۶) یہ بھی ہو سکتا ہے کہ چارپائی یا بستر وغیرہ ناپاک ہو اور ناپاک چیز کا مسجد

میں داخل کرنا اچھا نہیں ہے۔

(۷) احتلام وغیرہ کا احتمال ہوتا ہے، اگر ننگی چارپائی ہو تو تلویش مسجد کا خطرہ

ہے اور اگر اس پر بستر وغیرہ ہو تو بھی مسجد میں یوں احتلام ہو جانا درست نہیں۔

فی الہندیہ (۳۹۶/۵) ولا یدخل الذی علی بدنہ نجاسة المسجد

کذا فی خزائنة المفتین۔ مسجد سے نکلنے میں دشواری ہوگی۔

(۸) یہ عمل دوسروں کیلئے موجب توحش ہے۔

(۹) بسا اوقات آدمی نیند میں مستغرق ہوتا ہے اور اذان وغیرہ نہ سننے کی وجہ سے سویا رہتا ہے، تمام نمازی آجاتے ہیں، اس کا برا اثر پڑتا ہے۔

احسن الفتاویٰ (۲۵۳/۶) میں ہے۔

دراصل ادب یا بے ادبی کا مدار عرف پر ہے، ہمارے عرف میں مسجد میں چارپائی بچھنا معیوب سمجھا جاتا ہے نیز اس سے عوام کے قلوب سے مسجد کی وقعت نکل جائے گی، وہ چارپائی پر قیاس کر کے دوسرے ناجائز امور بھی مسجد میں شروع کر دیں گے لہذا اب مختلف کیلئے بھی چارپائی بچھنا جائز نہیں۔

فتاویٰ محمودیہ (۲۲۸/۱۵) میں ہے۔

سوال نمبر ۲۷۱: جس مسجد میں امام کے رہنے کیلئے کمرہ نہ ہو تو وہاں امام سردی گرمی برسات میں چارپائی بچھا کر مسجد میں لیٹ سکتا ہے یا نہیں؟
الجواب حامداً ومصلیاً:

مسجد کے احترام کے خلاف اور دوسروں کیلئے موجب توحش ہے، آج کل مسجد میں چارپائی بچھانے کو بے ادبی تصور کیا جاتا ہے، ایسے مسائل میں عرف کا لحاظ چاہئے۔

امداد الفتاویٰ (۷۲۶/۲) میں ہے۔

سوال (۸۳۵): کیا رائے ہے اس مسئلہ میں ایک طالب علم نے اتفاقاً نواڑ کا پلنگ اپنی مسجد کے صحن میں جہاں لوگ وضو کیا کرتے ہیں، وہاں پر بچھا دیا اب بعض شخص نے اعتراض کیا کہ جائز نہیں، اب گزارش ہے کہ طالب علم کی معذوری کو دیکھئے کہ کہاں تک ہے، ارشاد فرمائیے کہ جائز ہے یا نہیں؟

الجواب: فی نفسہ جائز ہے اگر پاک ہو۔ مگر چونکہ عرفاً یہ خلاف ادب ہے اسلئے مناسب نہیں جیسے جوتے پہن کر مسجد کے اندر چلے جانا۔

ایک اہم وضاحت: حضرت گنگوہی رحمہ اللہ نے فتاویٰ رشیدیہ (۴۱۵) میں مسجد میں چارپائی بچھانے کو درست قرار دیا ہے۔

سوال: مسجد میں چارپائی بچھانی درست ہے یا نہیں؟

جواب: چارپائی مسجد میں بچھانی درست ہے۔

لیکن یہ بات پہلے آچکی کہ یہ مسئلہ عرف پر مبنی ہے، اس وقت اسے بے ادبی تصور نہ کیا جاتا تھا، اسلئے حضرت گنگوہی نے مطلقاً اس کی اجازت دیدی، نامناسب بھی نہ کہا، اس کے بعد حضرت تھانوی رحمہ اللہ نے اسے فی نفسہ جائز فرمایا لیکن ساتھ ساتھ اسے خلاف ادب اور نامناسب قرار دیدیا۔ اس زمانے میں اسے مکمل طور پر خلاف ادب تصور کیا جاتا ہے۔

احسن الفتاویٰ (۳۵۲/۶) میں فتلاویٰ رشیدیہ کے مذکورہ مسئلے کے بارے ایک استثناء کے جواب میں، حضرت گنگوہی کے اس قول کی دو توجیہات فرمائی ہیں۔

(۱) حضرت گنگوہی کا مذکورہ فتویٰ صرف محکف کے بارے میں ہے، ہر شخص کے بارے نہیں۔ فرماتے ہیں: فتلاویٰ رشیدیہ میں اس سوال کے جواب میں صرف اتنا ہے کہ چارپائی مسجد میں بچھانا درست ہے، مگر نیچے حاشیہ میں مولانا عبدالحی رحمہ اللہ تعالیٰ سے منقول تحقیق سے معلوم ہوتا ہے کہ یہ محکف کیلئے ہے ونصہ:

جائز است چہ برائے آنحضرت ﷺ در مسجد سر پرے نہادہ شدے
وسراں در ایام اعتکاف آرام می فرمودند کافی سفر السعاده، وابن ماجہ از
ابن عمر رضی اللہ عنہ روایت کردہ: ان رسول اللہ ﷺ کان اذا
اعتکف طرح له فراشه او يوضع له سريره.

(۲) ادب اور بے ادبی کا مدار عرف پر ہے، اس زمانے میں چارپائی بچھانے کو معیوب نہ سمجھتے تھے اور اب اسے معیوب سمجھتے ہیں۔

بندہ کے خیال میں حضرت مفتی رشید احمد رحمہ اللہ کی دوسری توجیہ صحیح ہے، پہلی توجیہ تسلی بخش نہیں، کیونکہ فتلاویٰ رشیدیہ میں مذکورہ مسئلہ دو جگہ آیا ہے، ایک صفحہ ۴۱۵ پر جس کا ذکر آچکا ہے، وہ واقعی مطلق ہے اور حاشیہ میں جو کچھ لکھا ہے، اس سے یہی معلوم ہوتا ہے کہ یہ حکم محکف کیلئے ہے لیکن یہ مسئلہ صفحہ ۴۱۰ پر بھی موجود ہے جس میں مقیم اور مسافر کا تقابل کیا گیا ہے، اسے محکف پر محمول کرنا مشکل ہے ونصہ۔

سوال: کیا فرماتے ہیں علماء دین و مفتیان شرع متین، مسئلہ مفصلہ ذیل میں، مسجد میں واسطے سونے کے مسافر یا مقیم کو چارپائی بچھانا کیسا ہے؟

جواب: مسجد میں چارپائی بچھانا مسافر اور مقیم دونوں کو درست ہے فقط۔

مساجد میں جوتے داں رکھنا

آجکل مساجد میں پاپوش داں یا جوتے داں رکھے جاتے ہیں جن میں لوگ آسانی سے جوتے رکھتے ہیں، شرعاً یہ درست اور اچھی بات ہے تاکہ لوگ مسجد میں متفرق جگہوں پر جوتے نہ رکھیں بلکہ خاص جگہ پر ترتیب اور نظم و ضبط سے رکھ سکیں۔

فی الہندیۃ (۱۲۲/۱) ولا باس بان يتخذ فی المسجد بیتاً موضع فیہ البواری کذا فی الخلاصۃ۔

مسجد میں جوتیاں رکھنا

اس زمانے میں مساجد کے اندر جوتے رکھنے کا رواج ہو گیا ہے، باہر رکھنے سے چوری ہونے کا خطرہ ہوتا ہے۔ اصل حکم تو یہ ہے کہ انہیں باہر رکھا جائے اور اندر لے جانا ضروری ہو تو جوتے داں میں رکھے جائیں، اگر جوتا داں نہ ہو تو مسجد میں بھی ادھر ادھر رکھ سکتے ہیں لیکن اس طرح رکھے کہ مسجد ملوث نہ ہو، دونوں کو اس طرح ملائے کہ نچلا حصہ ایک دوسرے کی طرف ہوں۔

کفایۃ المفتی (۱۹۳/۳) میں ہے۔

سوال: جوتیاں کس طریقے سے مسجد میں رکھنا جائز ہے اور کس طریقے سے جائز

نہیں؟

جواب: (۳۰۶) اگر کوئی ایسی جگہ ہو جہاں جوتیاں رکھی جاسکیں تو جوتیوں کا مسجد میں لے جانا مناسب نہیں اور اگر نہ ہو تو مسجد میں لے جانے کا مضائقہ نہیں لیکن اس طرح رکھے کہ مسجد ملوث نہ ہو۔ وینبغی لداخلہ تعاهد لعلہ وخفہ الدر المختار (۶۵۷/۱) باب ما یفسد الصلوۃ وما یکرہ فیہا۔

مسجد میں گیزر رکھنا

مسجد میں پانی گرم کرنے کیلئے گیزر کا بندوبست درست اور باعث اجر و ثواب ہے لیکن اس کے بارے دو باتوں کا خیال رکھنا ضروری ہے (۱) مسجد شرعی کی حدود کے اندر رکھنا جائز نہیں، شرعی حدود سے باہر رکھا جائے۔ غسل خانوں وضو اور استنجاء کی جگہ رکھا جائے (۲) مسجد کے عام فنڈ سے نہ خریدا جائے، یہ مصالح مسجد میں شامل نہیں، ہاں اگر فنڈ بہت زیادہ ہو تو درست ہے۔

ٹھنڈے پانی کی مشین رکھنا

اس کا بھی وہی حکم ہے جو گیزر کا ہے۔

مسجد کے اندر پائیدان رکھنا اور اس سے پیر صاف کرنا

فتاویٰ رحمیہ (۳۸/۶) میں ہے۔

سوال: (۱۶۶۱) کتاب ”شریعت یا جہالت“ کے صفحہ نمبر ۵۰۲ پر یہ مسئلہ مرقوم ہے۔
 ”مسجد میں بوریہ یا ناٹ یا گھاس وغیرہ اس واسطے رکھنا کہ لوگ اس سے پاؤں رگڑ لیا کریں تو یہ ائمہ مشائخ کے نزدیک مکروہ ہے۔“ (عین الہدایہ صفحہ ۳۲۳ ج ۴)
 ہمارے یہاں مساجد کے فرش، دری وغیرہ بڑے پر تکلف اور قیمتی ہوتے ہیں، انہیں گرد و غبار اور پاؤں کی مٹی سے بچانے کیلئے پائیدان رکھا جاتا ہے اور کبھی بوریہ بچھایا جاتا ہے اور اس سے مقصود یہی ہوتا ہے کہ اس سے حجر پونچھ کر فرش پر قدم رکھا جائے آیا یہ مکروہ ہے؟

الجواب: فتاویٰ عالمگیریہ میں ہے۔ وان مسح بتراب فی المسجد فان کان التراب مجموعاً لا بأس به وان کان منبسطاً یکرہ وهو المختار وان مسح

بخشہ موضوعۃ فی المسجد لا بأس به کذا فی المحيط السرخسی (فتاویٰ عالمگیریہ) (ص ۷۰ ج ۱)

اس عبارت سے معلوم ہوتا ہے مسجد کے فرش کی حفاظت کیلئے مسجد میں پائیدان، گوڈری اور بور یہ بچھانا اور اس سے پیر پوچھنا درست ہے کہ کبھی پیر بھیگا ہوا ہوتا ہے اور اس سے مسجد کی دری وغیرہ پر دہبہ پڑ جاتا ہے لہذا مسجد میں پائیدان رکھ دیا جائے تو غلو ہوگا۔

تطبیق و ترجیح: احقر مرتب عرض کرتا ہے کہ مسجد میں پائیدان، بور یہ رکھنے کی ضرورت پیش آتی ہے اور اس کا صحیح اور احوط حل یہ ہے کہ اسے خود مسجد میں نہ رکھا جائے بلکہ شرعی حدود سے باہر رکھا جائے، آجکل عموماً مسجد کی شرعی حدود سے باہر خالی جگہ چھوڑی جاتی ہے اور اگر مسجد میں رکھنا ضروری ہو تو بھی دروازے کے ساتھ رکھنے کی گنجائش ہے البتہ اس کی صفائی کا خیال رکھنا بھی ضروری ہے۔ جن فقہاء مشائخ نے اس کو مکروہ قرار دیا ہے ان کے زمانے میں مسجدیں سادہ ہوتی تھیں، قالین وغیرہ کا اہتمام نہ تھا نیز اس وقت ایسی چیز رکھنے کو معیوب بھی تصور کیا جاتا تھا اور گھاس وغیرہ رکھنے میں مسجد کی صفائی بھی متاثر ہوتی تھی، آجکل مساجد میں قیمتی اور خوبصورت قالینوں کا اہتمام ہوتا ہے نیز گھروں بیٹھکوں میں پائیدان کا رواج پڑنے سے مساجد میں رکھنے کو بھی معیوب نہیں سمجھا جاتا البتہ گھاس وغیرہ مسجد میں رکھنا اب بھی معیوب ہے، ضرورت اس کے علاوہ سے بھی پوری ہو سکتی ہے اور اس سے صفائی پر بھی اثر پڑتا ہے، اسلئے اس کا رکھنا درست نہیں ہاں باہر رکھ سکتے ہیں۔

مسجد میں لعاب دانی رکھنے کا حکم

مسجد میں لعاب دانی رکھنا اور اس میں لعاب اور تھوک ڈالنا جائز نہیں۔
یہ مسجد کے ادب و احترام کے خلاف ہے، عرف میں اسے بہت معیوب تصور کیا

جاتا ہے۔

احسن الفتاویٰ (۲۵۳/۶) میں ہے:

سوال: ایک آدمی بیمار ہے جو مسجد میں جھاڑو دیتا ہے، اس کو بلیغ بہت آتا ہے، اگر یہ شخص تھوکنے کیلئے ایک ڈبہ مسجد کے کسی گوشے میں رکھ دے اور بوقت ضرورت اس میں تھوکتا رہے پھر اسے باہر پھینک دے تو جائز ہوگا یا نہیں؟

الجواب باسم ملہم الصواب: جائز نہیں۔ وضو خانہ میں تھوک کر پانی بہا دے، یہ مشکل ہو تو رومال وغیرہ میں بلیغ نکالے اور اس کپڑے کی صفائی کا اہتمام کرے۔

واللہ تعالیٰ اعلم

واضح رہے کہ فتاویٰ رحمیہ (۱۲۰/۶) میں چند شرائط کے ساتھ مسجد میں لعاب دانی رکھنے کی اجازت دی ہے۔ ملاحظہ ہو:

سوال (۱۷۰۳): ہماری مسجد میں لعاب دانی (تھوک دانی) رکھی جاتی ہے اور نمازی اس کا استعمال کرتے ہیں تو یہ جائز ہے یا نہیں؟ بیوا تو جروا۔

الجواب: لعاب دانی (اکالدان) صبح و شام وقتاً فوقتاً صاف کی جاتی ہو، بدبودار نہ رہتی ہو تو مسجد میں رکھ سکتے ہیں، ورنہ اجازت نہ ہوگی۔ مجبوری کے وقت ہی استعمال کی جائے، مجبوری نہ ہو تو باہر جا کر تھوکنا چاہیے یا رومال میں تھوک لینا چاہیے۔

حضرت مفتی لاچھوری رحمہ اللہ نے تین شرائط کے ساتھ اجازت دی ہے۔

(۱) اسے وقتاً فوقتاً صاف کیا جاتا ہو۔

(۲) وہ بدبودار نہ رہتی ہو۔

(۳) مجبوری ہو۔ اس کی یہی صورت ہو سکتی ہے کہ کوئی شخص بالکل معذور ہو اور

کسی طرح مسجد لایا گیا ہو ورنہ عام حالات میں کوئی مجبوری نہیں ہوتی، آدمی بڑی آسانی سے باہر جا کر وضو خانہ وغیرہ میں تھوک سکتا ہے، کم از کم کھڑکی وغیرہ سے تھوک سکتا ہے یا رومال میں تھوک سکتا ہے۔

فی صحیح البخاری (۵۸/۱) عن انس بن مالک، ان النبی ﷺ

رای نخامة فی القبلة فشق ذلک علیہ..... ثم اخذ طرف ردائه فبصق فیہ ثم

رد بعضہ علی بعض فقال أو يفعل هكذا .

اسلئے مسجد میں لعاب دانی رکھنا صحیح نہیں، اس کی وجوہات یہ ہیں۔

(۱) یہ مسجد کے ادب و احترام کے منافی ہے۔

(۲) عرف میں اسے معیوب تصور کیا جاتا ہے۔

(۳) سلف سے نہ اس کا ثبوت ہے اور نہ اس زمانے میں اس کا رواج ہے۔

(۴) بسا اوقات اس کی صفائی میں تاخیر ہو سکتی ہے۔

(۵) بدبو پھیلنے کا خطرہ ہے۔

(۶) دوسرے لوگ دیکھا دیکھی تھوک کے علاوہ نسوار پان وغیرہ اشیاء اس میں

پھینکنا شروع کر دیں گے۔

مسجد میں پھول کے گملے رکھنا

مسجد کی شرعی حدود سے باہر کیاری میں پھول لگانا یا گملے میں رکھنا درست ہے، خود مسجد میں صحیح نہیں۔

فتاویٰ محمودیہ (۳۹۰/۱) میں ہے۔

سوال: مسجد میں خوشبو کیلئے پھول وغیرہ لگانا کیسا ہے؟ مولانا محمد مصطفیٰ۔

الجواب: اگر احاطہ مسجد میں کوئی کیاری ہو تو وہاں پھول لگانا یا گملے میں رکھنا

خوشبو کیلئے درست ہے۔ مگر جو جگہ نماز کیلئے متعین ہے، اس کو پھول کے پودوں سے مشغول نہ کریں۔

مسجد میں روشنی بجلی مٹی کا تیل اور دیا سلائی وغیرہ جلانے کے احکام

مساجد میں روشنی کرنا ایک ضرورت ہے، اس کے بغیر گزارہ ممکن نہیں، اسلئے

روشنی کرنا فی نفسہ جائز ہے۔ چنانچہ نبی علیہ السلام کے زمانے اور عہد صدیقی میں مساجد

میں روشنی اور چراغ کا انتظام ثابت نہیں لیکن عہد فاروقی میں جب وسعت ہوئی اور بعض صحابہ کرام بیت المقدس میں روشنی کا انتظام دیکھ کر آئے تو حضرت عمرؓ نے مسجد میں متعدد چراغ روشن کرائے اور بقدر ضرورت روشنی کا حکم دیدیا اور کئی چراغ اسلئے رکھے کہ مسجد بہت طویل تھی، دو چار چراغوں سے تمام مسجد میں روشنی نہ ہو سکتی تھی۔ فتاویٰ رشیدیہ (صفحہ نمبر ۴۱۲)۔ اسلئے فی نفسہ روشنی بالاتفاق جائز ہے البتہ روشنی کے آلات مختلف ہیں، بعض میں بدبو ہوتی ہے اور بعض میں نہیں۔ اسلئے اس بارے میں یہ تفصیل ہے کہ جن آلات میں بدبو نہیں ہوتی مثلاً بجلی، جرمی کی وہ لائٹیں جن میں سرسوں کا تیل جلایا جاتا ہے، میٹھا تیل، کڑوا تیل، روغن تلخ، وائٹ آئل (مٹی کا تیل بعض جدید مشینوں کے ذریعے اس طرح پاک کر دیا جاتا ہے کہ اس کی بدبو زائل ہو جاتی ہے اسے وائٹ آئل کہتے ہیں) موم بتی وغیرہ، ان اشیاء کا حکم یہ ہے کہ انہیں مساجد میں جلانا اور روشنی کرنا جائز اور درست ہے البتہ چند باتوں کا خیال رکھنا ضروری ہے۔

(۱) روشنی بقدر ضرورت کی جائے، ضرورت سے زیادہ روشنی اسراف ہے جو کہ ناجائز ہے خواہ دعوٰی و جلسہ کا موقع ہو یا اس کے علاوہ۔ قرآن مجید میں ارشاد ہے ”ان اللہ لا یحب المسررفین“

فتاویٰ رشیدیہ (صفحہ نمبر ۴۰۷) میں ہے۔

الجواب: مساجد کا صاف کرنا تو بہتر ہے مگر روشنی اندازے سے زیادہ کرنا اسراف ہے اور اگر زیادہ روشنی بسبب کثرت آدمیوں کے ہے کہ حاجت ہے تو درست ہے، نیز (ص-۴۱۲) میں ہے، لہذا ہرگز جائز نہیں کہ تراویح میں یا ختم قرآن میں یا دعوٰی میں قدر حاجت سے زیادہ روشنی کی جائے۔

(۲) بہتر یہ ہے کہ چراغ نمازیوں کے سامنے نہ ہو، اس میں آتش پرستوں کے ساتھ تشبہ کا شائبہ ہے لیکن یہاں آتش پرست نہ ہونے کی وجہ سے تشبہ نہیں، اسلئے گنجائش ہے نیز مساجد میں روشنی کرنے اور چراغ سامنے ہونے کا رواج ہے، نمازیوں کے وہم و خیال میں بھی اس کی عبادت کا تصور نہیں ہوتا، اسلئے سامنے رکھنا بھی درست

ہے۔

امداد الفتاویٰ (۶۹۵/۲) ہے۔

احتیاط رائج ہے لیکن ضرورت بھی جالب تیسیر ہوتی ہے، اگر اس سے تحرز دشوار ہو گنجائش کا حکم دیا جائے گا اور اگر آسانی سے انتظام ہو جائے تو اختلاف و اشتباہ سے بچنا عزیمت ہے۔

دوسری قسم کی وہ اشیاء ہیں جن میں بدبو ہوتی ہے جیسے مٹی کا تیل دیا سلائی وغیرہ۔ اس کا حکم یہ ہے کہ اسے مسجد کے اندر عام حالات میں جلانا صحیح نہیں، اس کی بدبو مسجد میں پھیلتی ہے، حدیث میں پیاز، لہسن وغیرہ کھا کر مسجد آنے سے منع کیا گیا ہے اور اس کی وجہ یہ ہے کہ ان میں بدبو ہوتی ہے جس سے فرشتوں اور نمازیوں کو تکلیف ہوتی ہے۔ اگر بجلی وغیرہ غیر بدبودار روشنی کا انتظام نہ ہو تو تیل وغیرہ سے روشنی کرانے کی دو صورتیں ہو سکتی ہیں۔

(۱) چراغ لائٹن لیمپ وغیرہ مسجد کی شرعی حدود سے اس طرح باہر رکھا جائے کہ اس کی روشنی مسجد میں پہنچ سکے، یہ بلاشبہ درست ہے۔
خیر الفتاویٰ (۷۴۴/۲) میں ہے۔

اگر کوئی اور صورت نہ ہو تو مٹی کے تیل کا لیمپ مسجد سے باہر رکھا جائے۔ اتنا دور کہ روشنی مسجد میں پڑتی رہے۔

فتاویٰ محمودیہ (۱۷۳/۱۰) میں ہے

”اگر مٹی کا تیل مسجد سے باہر رکھا جائے اس طرح کہ بدبو مسجد میں نہ آئے تو درست ہے، اس کی روشنی کا مسجد میں آنا منع نہیں ہے بلکہ بدبو کا آنا منع ہے، چاہے وضو کی جگہ رکھیں چاہے بیرونی دروازہ کی دیوار وغیرہ پر جہاں مناسب سمجھیں رکھ کر جلا سکتے ہیں۔“

(۲) تیل کی بدبو چراغ روشن کرتے اور بجھاتے وقت زیادہ ہوتی ہے اگر یہ صورت اختیار کر لی جائے کہ چراغ مسجد سے باہر روشن کر کے مسجد لایا جائے، فارغ

ہونے کے بعد اسے لے جا کر مسجد سے باہر بجھا دیا جائے تو درست ہے۔

امداد الفتاویٰ (۶۹۸/۲) میں ہے۔

سوال ... عرض یہ ہے کہ مسجدوں میں چراغ بغیر دیا سلائی جلانے کی کوئی صورت نہیں اور چراغ جلانا بھی ضروری ہے لہذا اس کی کیا صورت ہے؟

الجواب: کیا یہ نہیں ہو سکتا کہ باہر چراغ روشن کر کے مسجد میں لا کر رکھ دیں۔

البتہ دیہاتی علاقوں میں نہ بجلی ہوتی ہے اور نہ غیر بدبودار روشنی کا انتظام ہوتا ہے، بسا اوقات ہوائیں چلتی ہیں، خاص طور پر سرد اور ٹھنڈے علاقوں میں، ایسی صورت میں چراغ نہ مسجد کے باہر رکھ کر روشنی کی جاسکتی ہے اور نہ باہر سے جلا کر لایا جاسکتا ہے، چراغ جلانا اور روشنی کرنا چونکہ ضرورت ہے اسلئے ان حالات میں مسجد میں مٹی کا تیل جلانے اور روشنی کرنے کی اجازت ہوگی۔

امداد الفتاویٰ (۶۹۸/۲) میں ہے۔

تمتہ سوال: بوجہ ضرورت اس میں گنجائش ہے یا نہیں؟

الجواب: جس شخص کو انتظام بالا میں دشواری دیکھی ہو اس کیلئے اجازت ہو سکتی

ہے۔

امداد الاحکام (۴۶۱/۱) میں ہے۔

سوال: ہمارے گاؤں کی مسجد بستی سے باہر ہے، وہاں اور کوئی گھر نہیں، اندھیرے میں عشاء کی نماز پڑھ کر گھر آنا بغیر روشنی کے مشکل ہے، برسات میں راستے میں سانپ پڑے رہتے ہیں، ایسی صورت میں مسجد کے اندر مٹی کے تیل کی لالٹین رکھنا جائز ہے یا نہیں؟ بارش کے دن میں تو مسجد کے اندر رکھنے کے سوا کوئی صورت نہیں ہے۔ ہاں اگر بارش نہ ہو تو مسجد کی دیوار سے باہر جو حصہ کا چھت ہے اس کی کڑی میں رکھنے کی صورت ہے، ایسی صورت میں جو حکم شرع ہو ارشاد فرمائیں۔

الجواب: عذر کی صورت میں جائز ہے اور یہ صورت عذر کی ہے۔

فی الدر (۶۶۱/۱) واکل نحو لوم، ویمنع منه . وفی الشامیة (قولہ

واكل نحو ثوم) ای كبصل ونحوه بماله رائحة كريهة للحديث الصحيح في النهي عن قربان اكل الثوم والبصل المسجد ، قال الامام العيني في شرحه على صحيح البخاري ، قلت ، علة النهي اذى الملائكة واذى المسلمين..... ويلحق بما نص عليه في الحديث كل ماله رائحة كريهة ما كولا وغيره الخ .

مساجد میں آگ جلانا

ٹھنڈے علاقوں اور دیہاتوں میں عموماً مساجد میں آگ جلانے کی جگہ بنائی جاتی ہے اور لوگ نمازوں کے اوقات میں وہاں بیٹھ کر آگ سینکتے ہیں، شرعاً اس کی دو صورتیں ہیں۔

- (۱) مسجد کی شرعی حدود سے باہر کسی کمرہ وغیرہ میں جگہ بنائی جائے اور اس میں آگ جلانے کا انتظام ہو، یہ شرعاً درست ہے، ممانعت کی کوئی وجہ نہیں۔
- (۲) مسجد کی شرعی حدود کے اندر جگہ بنا کر آگ جلائی جائے جیسا کہ پہاڑی علاقوں میں ہوتا ہے، یہ صورت شرعاً جائز نہیں، اس سے احتراز ضروری ہے، اس میں کئی مفاسد ہیں۔

- (۱) مسجد کی بے حرمتی۔
 - (۲) دھوئیں سے مسجد کی صفائی متاثر ہوتی ہے۔
 - (۳) مسجد کی اشیاء جلنے کا خطرہ ہوتا ہے۔
 - (۴) لوگ وہاں بیٹھ کر گپیں لگاتے اور دنیاوی باتوں میں مصروف ہوتے ہیں
 - (۵) بعض لکڑیوں کے جلانے سے بدبو پھوٹتی ہے۔
- فی الہندیۃ (۳۹۷/۵) الجلوس فی المسجد للحديث لا یباح بالاتفاق لان المسجد ما بنی لامور الدنیا.

مسجد میں ٹہلنا

شہروں اور زیادہ آبادی والے علاقوں میں ہجوم کی وجہ سے باہر جانے میں مشکل ہوتی ہے، اس لئے دیکھا گیا ہے کہ بعض لوگ مسجد میں ٹہلتے اور چہل قدمی کرتے ہیں یہ شرعاً جائز نہیں ہے۔

امداد الفتاویٰ (۶۹۷/۲) میں ہے۔

سوال: ۸۰۷: مسجد کے اندر ٹہلنا جائز ہے یا نہیں؟

الجواب: مسجد میں عمل غیر موضوع لہٰذا مسجد کرنا قصد و اعتیاداً ناجائز ہے اور یہ شی بھی ایسی ہی ہے لہٰذا منع کیا جائیگا۔

یہ حکم مستقل طور پر ٹہلنے کا ہے، اگر مسجد نماز پڑھنے کے لئے آیا ہے اور جماعت کھڑی ہونے میں وقت ہے، اسے سستی لاحق ہونے اور نیند آنے کا خطرہ ہے یا کوئی اور ضرورت ہے تو ٹہل سکتا ہے۔

فتاویٰ محمودیہ (۳۸۴/۱) میں ہے۔

اگر جماعت کا وقت قریب ہو اور نیند کا اثر ہو جس سے یہ خیال ہو کہ ایک جگہ بیٹھ کر انتظار کرنے سے نیند آ جائیگی یا اس قسم کی کوئی اور ضرورت ہو تو مسجد میں ٹہلنے میں مضائقہ نہیں۔ لیکن مستقلاً ٹہلنے کیلئے مسجد کو تجویز کرنا بعد فجر ہو یا بعد عصر یا کسی اور وقت، مسجد کی غایت اور وضع کے خلاف ہے۔

مسجد میں کپڑے سکھانا

احسن الفتاویٰ (۴۲۵/۶) میں ہے۔

سوال: کپڑے دھو کر مسجد کے محن یا دیوار پر سکھانا جائز ہے یا نہیں؟

الجواب باسم ملہم الصواب: مسجد کے محن یا دیوار پر کپڑے سکھانا جائز

نہیں مؤذن اور خادم وغیرہ کیلئے اگر کوئی دوسری جگہ کھڑے سکھانے کی نہ ہو تو مسجد سے باہر ملحق جگہ میں سکھا سکتے ہیں۔

مسجد میں روضہ اقدس یا کعبہ کی تصویر لگانے کا حکم

فتاویٰ محمودیہ (۲۵۹/۱۲) میں ہے۔

سوال: ۲۶۳: حضور اقدس ﷺ کے روضہ مبارک کی تصویر مسجد میں لگانا جائز ہے یا نہیں؟ خانہ کعبہ کی تصویر مسجد میں لگا سکتے ہیں یا نہیں؟
الجواب: لگا سکتے ہیں مگر سامنے نہ لگائیں، جس سے نمازیوں کی نظر اس پر جائے اونچائی پر لگائیں۔

محراب میں آفتاب کی تصویر بنانا

فتاویٰ رحمیہ (۲۶۹/۲) میں ہے۔

سوال: ہمارے گاؤں میں ایک نئی مسجد بنائی گئی ہے، محراب میں نقش و نگار اور آفتاب کی تصویر بنائی ہے، اس کے سامنے کھڑے ہو کر نماز پڑھے تو حرج ہے یا نہیں؟ اگر حرج نہیں تو آفتاب پرستی اور بت پرستی میں کیا فرق ہے؟ لہذا جواب مع حوالہ عنایت فرمائیں کہ محراب میں ایسی تصویر بنانا کیسا ہے؟

الجواب: محراب میں نقش و نگار اور آفتاب کی تصویر (فوٹو) بنانا منع اور مکروہ ہے کہ اس سے نمازی کے خشوع خضوع میں خلل آتا ہے لیکن آفتاب کی تصویر کے سامنے کھڑے ہو کر نماز پڑھنے کو آفتاب پرستی کے مشابہ و مماثل قرار دینا صحیح نہیں کیونکہ پرستش آفتاب کی تصویر کی نہیں ہوا کرتی بلکہ اس کی ذات کی ہوتی ہے، دونوں میں بین فرق ہے فی الدر (۶۳۹/۱) او لغير ذی روح لا یکره لانها لا تعبد و فی الشامیة (قوله لغير ذی روح) لقول ابن عباس للسائل، ” فان كنت لا بد فاعلا

فاصلع الشجر وما لا نفس له رواه الشيخان ، ولا فرق في الشجر بين المثمر وغيره خلافا لمجاهد بحر ، (قوله لانها لا تعبد) اي هذه المذكورات وحينئذ فلا يحصل التشبه ، فان قيل عبدالشمس والقمر والكواكب والشجرة الخضراء قلنا عبدعينه لا تمثاله فعلى هذا ينبغي ان يكره استقبال عين هذه الاشياء معراج : اي لانها عين ما عبد بخلاف ما لو صورها واستقبل صورتها .

مسجد میں تصویر کشی سی ڈی اور ویڈیو بنانے کا حکم

آجکل مساجد میں جلسوں کے دوران مقررین اور علماء کی تصویریں کھینچی جاتی ہیں، کسی کا مقصد تصویر کو اپنے پاس رکھنا ہوتا ہے اور کسی کا مقصد اخبار میں لگا کر جلسہ کی تشہیر ہوتا ہے۔ یہ بلاشبہ ناجائز اور حرام ہے اور سی ڈی اور ویڈیو وغیرہ بنانے کا کیا حکم ہے؟ کیا یہ تصویر ہے یا نہیں؟ اس میں اختلاف موجود ہے، حتیٰ فیصلہ سامنے نہیں آیا، رائج یہی معلوم ہوتا ہے کہ یہ عکس کے حکم میں ہے تصویر نہیں۔ اسلئے فی نفسہ جائز اور اپنے پروگرام کا ویڈیو کیسٹ اور سی ڈی بنانا درست ہے، البتہ مسجد میں ایسے آلات لیجانا اور انہیں نصب کرنا مسجد کے ادب و احترام کے خلاف ہے، اسلئے مسجد میں اس سے احتراز ضروری ہے اور اگر آلات مسجد کی شرعی حدود سے باہر رکھ کر بنائی جائے تو گنجائش معلوم ہوتی ہے۔

فی تکملة فتح الملهم (۱۶۳/۴) اما الصورة اللتی لیس لها ثبات واستقرار ولیست منقوشة علی شئی بصفة دائمة فانها بالظل اشبه منها بالصورة ویبدوان صورة التلفزيون والفید ولا تستقر علی شئی فی مرحلة من المراحل الا اذا كان فی صورة "فیلم" فان كانت صور الانسان حية بحیث تبدو علی الشاشة فی نفس الوقت الذی یتظهر فیہ الانسان امام الکیمرء فان الصورة لا تستقر علی الکیمرء ولا علی الشاشة والما هی اجزاء کهربائیة تنتقل من الکیمرء الی الشاشة وتظهر علیها بترتیبها الا صلی لم تفنی وتزول

وربما اذا احتفظ بالصورة في شريط الفيديو يولان الصورة لا تنقش على الشريط وإنما تحفظ منها الا جزاء الكهربائية التي ليس فيها صورة فاذا ظهرت هذه الاجزاء على الشاشة ظهرت مرة اخرى بذلك الترتيب الطبيعي ولكن ليس لها ثبات ولا استقرار على الشاشة وإنما تظهر وتفتى فلا يبدو ان هناك مرحلة من المراحل تنقش فيها الصورة على شئ بصفة مستقرة او دائمة وعلى هذا، تنزيل هذه الصورة منزلة الصورة المستقرة مشكل.

مسجد میں انگریزی پڑھنا

اس بارے میں یہ تفصیل ہے کہ مسجد کے حجرے وغیرہ میں انگریزی پڑھنا پڑھانا جائز ہے خواہ نیت کوئی بھی ہو، بشرطیکہ مسجد کی بجلی وغیرہ کا مزید استعمال نہ کیا جائے۔ ماخذہ: احسن الفتاویٰ (۳۵۹/۶) اور خود مسجد میں انگریزی پڑھنے میں یہ تفصیل ہے کہ دنیاوی غرض سے مسجد میں انگریزی پڑھنا جائز نہیں، یہ مسجد کے مقصد کے خلاف ہے۔ دنیاوی غرض سے مراد یہ ہے کہ جیسے عصری تعلیمی اداروں میں انگریزی پڑھی پڑھائی جاتی ہے، کسی کا مقصد ڈاکٹر اور کسی کا مقصد انجینئر وغیرہ بننا ہے اور اگر انگریزی سیکھنے کا مقصد خدمت دین ہے جیسے مدارس عربیہ میں پڑھائی جاتی ہے، اس میں بھی اصل یہی ہے کہ بلا ضرورت مسجد میں نہ پڑھی جائے تاہم اگر ضرورت ہو، الگ سے درسگاہ موجود نہ ہو یا تکرار و مطالعہ مسجد میں ہوتا ہو تو ایسی صورت میں مسجد میں بیٹھ کر انگریزی پڑھنا جائز ہے بشرطیکہ کتاب جاندار اشیاء کی تصاویر پر مشتمل نہ ہو، اگر جاندار اشیاء کی تصاویر بھی اس میں ہوں تو اسے مسجد لانا اور وہاں پڑھنا جائز نہیں۔ کما فی خیر الفتاویٰ (۷۲۷/۲)

مسجد میں اخبار پڑھنا

اسی مقصد کیلئے مسجد جانا اور اخبار لے جا کر پڑھنا صحیح نہیں اور نماز وغیرہ عبادت

کیلئے جا کر مسجد میں اخبار پڑھنے میں تفصیل ہے کہ دینی رسالہ و اخبار کہ جس میں تصویر نہیں ہوتیں ان کا پڑھنا صحیح ہے، اور جن اخبار و رسائل میں تصاویر ہوتی ہیں جیسا کہ آجکل کے عمومی اخبار ہیں، ان کا مسجد لے جانا اور وہاں پڑھنا جائز نہیں۔

مسجد میں ملکی حالات پر تبصرہ کرنا

اس کی دو صورتیں ہیں :

(۱) وعظ و نصیحت کے ضمن میں عبرت و موعظت کی غرض سے کچھ ملکی حالات پر تبصرہ کیا جائے، یہ جائز ہے بلکہ ارباب حل و عقد کی طرف سے کبھی ایسی باتیں سرزد ہوتی ہیں جو خلاف شرع ہوتی ہیں، خطباء اور ائمہ کو ان پر تبصرہ کرنا چاہیے البتہ اس کی کچھ شرائط ہیں :

- (۱) مقصد شریعت و دین کا دفاع ہو، دل کی بڑھاس نکالنا مقصود نہ ہو۔
- (۲) کسی کی غیبت نہ ہو، جس نے خلاف شریعت بات کی ہے، اس سے لوگوں کو آگاہ کرنا درست ہے، اس پر غیبت کی وعید صادق نہیں آتی۔
- (۳) کسی کی توہین نہ ہو۔
- (۴) کسی سے استہزاء نہ ہو۔

(۲) دوسری صورت یہ ہے کہ مستقل طور پر ملکی حالات سنانے اور ان پر تبصرہ کرنے کیلئے مسجد میں لوگ اکٹھے ہوں اور اسی کیلئے مجلس قائم ہو، یہ جائز نہیں ہے۔

مسجد میں لائبریری اور کتب خانہ بنانا

مسجد میں لائبریری اور کتب خانہ بنانا درست ہے، بلکہ اس کی ضرورت ہے، بنانا چاہیے البتہ اس بارے میں چند باتوں کا خیال رکھنا ضروری ہے۔

(۱) کتب خانہ میں دینی کتب رکھی جائیں، دنیاوی اور عصری علوم کی کتب اس

شرط پر رکھ سکتے ہیں کہ ان میں تصاویر نہ ہوں نیز ان کی ضرورت بھی پڑتی ہو۔

(۲) کتب خانے اور کتب کی صفائی اور نظافت کا مکمل خیال رکھا جائے۔

(۳) کتب خانہ کے لئے اصول وضع کئے جائیں کہ کتاب باہر کسی کو پڑھنے دی

جاسکتی ہے یا نہیں؟

(۴) جو کتب مسجد کیلئے وقف ہوں انہیں گھر لے جانا جائز نہیں۔

(۵) ان سے استفادہ اور پڑھنے کا موقعہ دیا جائے، اس کے لئے وقت مقرر کیا

جائے۔

(۶) متولی کا فرض ہے کہ ان کتابوں کی پوری حفاظت کرے اور کیڑوں کی

خوراک نہ بننے دے۔

تقریر و تلاوت ریکارڈ کرنے کیلئے مسجد کی بجلی کا صرف کرنا

آجکل مساجد میں عموماً جو دینی جلسے ہوتے ہیں، علماء کرام کی تقریر ریکارڈ کرنے کیلئے مسجد کی بجلی استعمال کی جاتی ہے، کیا یہ شرعاً درست ہے؟ اس کی دو صورتیں ہیں

(۱) مسجد کی انتظامیہ کی طرف سے اس کی صراحۃً یا دلالتاً اجازت ہو تو جائز ہے عموماً اس کی اجازت ہوتی ہے اور خرچہ بھی اتنا زیادہ نہیں ہوتا۔ جلسہ کے دوران کسی کا یوں بجلی کا استعمال کرنا اور انتظامیہ کا خاموش رہنا اجازت ہی ہے۔

(۲) مسجد کی انتظامیہ کی طرف سے اس کی اجازت نہ ہو، بلکہ منع کر دیا ہو تو پھر بجلی صرف کرنا جائز نہیں، گناہ ہے اور اگر استعمال کر لی تو اندازہ کر کے مسجد کو اس بجلی معاوضہ ادا کر دے۔

مخصوص رات میں محکمہ کی اجازت کے بغیر مسجد میں بجلی استعمال کرنا

نظام الفتاویٰ (۳۰/۱) میں ہے۔

سرکاری لائن سے بغیر اجازت بجلی آفس سے لائن لیکر مسجد میں شب قدر کے دن روشنی کرنا کیسا ہے کیا یہ چوری ہے؟ اگر ہے تو کیا اس قسم کی روشنی کرنے کا گناہ ہوگا؟
الجواب: ہاں ایسا کرنا چوری ہے، ناجائز ہے اور اس قسم کی روشنی کرنے کا گناہ ان لوگوں پر ہوگا جنہوں نے ایسا کیا ہے، خواہ مسجد کی کمیٹی نے ایسا کیا ہو یا کسی دوسرے شخص نے ایسا کیا ہو، سب برابر ہے اور اس گناہ سے بچنے کی صورت یہ ہے کہ اندازہ کر کے جتنی بجلی خرچ ہوئی ہو اتنی بجلی کا پیسہ کسی حیلہ سے محکمہ کو دیدیں۔

مسجد میں پھلدار سایہ دار درخت لگانا

دیہات کی مساجد میں آجکل درخت لگانے کا رواج ہے جس کا مقصد سایہ حاصل کرنا ہوتا ہے، اس میں چونکہ مسجد کا قائدہ ہے، اسلئے درست بلکہ کارثواب ہے۔

فی الدرر (۶۶۰/۱) وغرس الاشجار الا لنفع کتلیل نر، و فی الشامیة: قال فی الخلاصة: غرس الاشجار فی المسجد لا باس به اذا کان فیہ نفع للمسجد بان کان المسجد ذا نزوالا سطوانات لا تستقر بدونها وبدون هذا لا یجوز. و فی الہندیة عن الغرائب ان کان لنفع الناس بظله ولا یضیق علی الناس ولا یفرق الصفوف لا باس به الخ.

اور اگر درخت پھلدار ہو تو اس کے پھل فروخت کر کے رقم مسجد کے مصالح پر خرچ کی جائیگی، نمازیوں کا کھانا جائز نہیں، ہاں اگر کسی نے درخت لگایا ہی نمازیوں کے کھانے کیلئے ہے اور ساتھ سایہ بھی مقصود ہے تو نمازی کھا سکتے ہیں۔

فتاویٰ رشیدیہ (ص: ۴۱۳) میں ہے۔

سوال: اگر مسجد میں امرود کا درخت ہو اس کو نمازی استعمال کر سکتے ہیں یا نہیں؟
جواب: جو درخت کسی نے نمازیوں کے کھانے کو لگایا ہو، اس میں سے کھانا

درست ہے۔ اٹھی۔

اور اگر لگانے والے بانی نے نمازیوں کی نیت نہیں کی تو پھلوں کا حقدار وہ خود

ہے۔

مسجد کا نقشہ غیر مسلم سے تیار کرانا

مساجد سے متعلق جو خدمات ہوں، وہ مسلمانوں سے لینا بہتر ہیں، خاص کر جب اندیشہ ہو کہ اگر غیر مسلم سے خدمات لی گئیں تو آئندہ مسلمانوں پر احسان جتلائیں گے، یا کوئی دینی مفیدہ ہو، ہاں اگر مسلمان انجینئر یا آرکیٹیکٹ (ماہر تعمیرات) استطاعت سے زائد حق الکحت طلب کرتا ہو اور غیر مسلم مناسب اجرت پر کام کے لئے تیار ہو تو اس صورت میں اس سے یہ خدمت لینا درست ہے، کیونکہ اسے خدمت کا مناسب معاوضہ دیا جا رہا ہے، اس اعتبار سے وہ ملازم ہے، آئندہ مسلمانوں پر احسان جتلانے کا احتمال نہ رہے گا۔ مأخذہ: فتاویٰ رحیمیہ (۲۳۲/۱۰) و امداد الفتاویٰ (۲۹۰/۲)

مسلمان انجینئر کیلئے غیر مسلموں کے عبادت خانوں کا ڈیزائن اور نقشہ تیار کرنا

فقہی مقالات (۲۶۶/۱) میں ہے:

سوال: اگر کوئی مسلمان انجینئر کسی کمپنی میں ملازم ہو، جہاں اس کو مختلف عمارتوں کی تعمیر کے لئے نقشے تیار کرنے کا کام سپرد ہو جس میں نصاریٰ کے چرچ اور عبادت گاہ کے لئے نقشے تیار کرنے کا کام بھی شامل ہے، اور چرچ وغیرہ کے نقشے بنانے سے انکار کی صورت میں اسے ملازمت چھوٹ جانے کا اندیشہ ہو تو کیا اس مسلمان انجینئر کے لئے نصاریٰ کی عبادت گاہوں کی تعمیر کے لئے نقشے تیار کرنا جائز ہے؟

جواب: مسلمان انجینئر کے لئے کافروں کی عبادت گاہوں کے نقشے اور ڈیزائن

تیار کرنا جائز نہیں، اللہ تعالیٰ کا ارشاد ہے۔

”وتعاونوا على البر والتقوى ولا تعاونوا على الاثم والعدوان“
 ”اور نیکی اور تقویٰ میں ایک دوسرے کی اعانت و مدد کرتے رہو اور گناہ اور زیادتی
 میں ایک دوسرے کی اعانت مت کرو“ (سورۃ المائدہ: ۲)

مسجد سے چڑیوں کے گھونسلے اتارنے کا حکم

دیہات اور گاؤں کی مساجد میں چڑیاں چھتوں، روشندانوں وغیرہ پر گھونسلے
 بنا دیتی ہیں جس کی وجہ سے مسجد کی صفائی متاثر ہوتی ہے، کیا ایسے گھونسلوں کو اتارنا جائز
 ہے؟ اس بارے تفصیل یہ ہے کہ اگر ان کی وجہ سے مسجد کی صفائی متاثر نہ ہوتی ہو اور مسجد
 میں شور و شغب بھی نہ بنتا ہو مثلاً گھونسلے گھن یا بیرونی حصے میں ہوں تو انہیں اتارنا نہیں
 چاہیے اور اگر صفائی متاثر ہوتی ہو یا مسجد میں شور و شغب بنتا ہو تو ایسی صورت میں پرندوں
 کو ابتدا ہی سے گھونسلے بنانے کا موقع نہ دیا جائے، اگر وہ بنائیں تو خراب کر دینا چاہئے،
 تاہم اگر انہوں نے بنا ڈالے تو مسجد کی حرمت، صفائی اور طہارت مقدم ہے، اسلئے انہیں
 انڈوں یا بچوں سمیت اتارنا بھی جائز ہے۔

فی الہندیۃ (۳۹۶/۵) ولو کان فی المسجد عش خطاف او خفاف
 یقدر المسجد لا بأس برمیہ بمعافیہ من الفراخ کذا فی الملتقط.

نسوار سگریٹ اور حقہ پی کر مسجد جانا مکروہ ہے۔

نسوار سگریٹ اور حقہ کا استعمال اچھا عمل نہیں، ان سے احتراز ضروری ہے، یہ
 چیزیں استعمال کر کے مسجد جانا مکروہ تحریمی ہے، ان کی وجہ سے منہ میں بدبو پیدا ہو جاتی
 ہے، جس سے دوسرے نمازیوں اور فرشتوں کو تکلیف و ایذا ہوتی ہے، اسلئے پہلے منہ
 صاف کر کے مسجد جانا ضروری ہے۔

چنانچہ حدیث میں لہسن اور پیاز کھا کر مسجد جانے سے منع کیا گیا ہے۔

عن معاوية بن قرة عن ابيه ان رسول الله ﷺ لم يهَى عن هاتين الشجرتين يعني البصل والثوم وقال من اكلهما فلا يقربن مسجدنا وقال ان كنتم لا بد اكلها فاميتوها طبخا رواه ابو داؤد.

مسجد میں نقش و نگار بنانے کا حکم

مسجد کی آبادی دو طرح کی ہے۔

(۱) تعمیر و نقش و نگار کے لحاظ سے آبادی

(۲) عبادت نماز تلاوت اور ذکر و اذکار کے لحاظ سے آبادی

ان میں سے حقیقی آبادی عبادت والی آبادی ہے، یہی مقصود ہے اور قرآن و سنت میں اس کی تاکید آئی ہے، تعمیر کے لحاظ سے جو آبادی ضروری ہے وہ اس قدر ہے کہ مسجد کی عمارت مضبوط اور نفیس ہو مگر سادہ ہو۔ نقش و نگار، گل کاری اور تیل بوئے تعمیر کا حصہ نہیں، بلکہ ان کا وجود بسا اوقات اصل آبادی یعنی نماز وغیرہ میں خلل ہوتا ہے۔ یہی وجہ ہے کہ ایک حدیث میں اسے قوم کے اعمال بگڑنے کی دلیل اور علامت قرار دیا ہے۔

فی سنن ابن ماجہ (ص: ۵۴) عن عمر بن الخطاب رضی اللہ عنہ قال قال رسول اللہ ﷺ ماساء عمل قوم قط الا زخرفوا مساجدهم۔
یعنی کسی بھی قوم کی عملی حالت نہیں بگڑی مگر انہوں نے اپنی مساجد کی ظاہری سجاوٹ کی۔

دوسری روایت میں اسے قیامت کی نشانی قرار دیا ہے۔

فی سنن ابن ماجہ (ص: ۵۴) عن انس بن مالک رضی اللہ عنہ قال قال رسول اللہ ﷺ لا تقوم الساعة حتی يتباهی الناس فی المساجد ورواه ابو داؤد ایضاً (۱/۷۱)

یعنی قیامت قائم نہ ہوگی یہاں تک کہ لوگ اپنی مساجد کی بڑائی اور شان و

شوکت کی وجہ سے ایک دوسرے پر فخر کریں گے۔

چنانچہ آنحضرت ﷺ کے مبارک زمانے میں اور حضرت ابو بکر و عمر فاروق کی خلافت کے دور مسعود تک مسجد نبوی بالکل سادہ تھی۔ حضرت عمر فاروق کے عہد خلافت میں توسیع کی ضرورت محسوس ہوئی تو آپ نے توسیع تو فرمائی لیکن تزئین اور نقش و نگار نہ فرمایا

فی صحیح البخاری (۶۴/۱) باب بنیان المسجد، قال ابو سعید کان سقف المسجد من جريد النخل وامر عمر ببناء المسجد وقال اكن الناس من المطر وایاک ان تحمرا وتصفر فتفتن الناس۔

حضرت عمرؓ کے ارشاد کا حاصل یہ ہے کہ میں لوگوں کو بارش سے چھپاتا ہوں (کیونکہ پہلے مسجد کی چھت کھجوروں کی تھی) یہ ہرگز نہ ہو کہ مساجد کو سرخ یا زرد کر کے لوگوں کو قنہ میں ڈال دیا جائے۔

جب حضرت عثمانؓ کا دور آیا تو مالی حالت اچھی ہو چکی تھی، بہت خوشحالی کا دور تھا، آپ کے زمانے میں بڑے عمدہ اور اچھے قسم کے محل تعمیر ہوئے۔ آپ نے دیکھا کہ لوگوں کے محل اور گھر اس شان سے تعمیر ہوتے ہیں، اگر زمانے کی رعایت کرتے ہوئے مسجد نبوی کو اس طرح تعمیر نہ کیا جائے تو ہو سکتا ہے کہ لوگ اسے نظر حقارت سے دیکھیں اسلئے آپ نے مسجد نئی شان سے پختہ تعمیر کی اور اس حوالے سے بڑا اہتمام کیا اور اس کے ساتھ حد اعتدال میں رہتے ہوئے نفاست اور خوبصورتی میں بھی اضافہ ضرور فرمایا لیکن نقش و نگار بیل بوٹوں اور گل کاری زیادہ نہیں کی۔ روایت میں آتا ہے کہ صحابہ کرام اس تھوڑی خوبصورتی پر بھی ناخوش ہوئے، اس کے بعد بنو امیہ کے دور حکومت میں ولید بن عبد الملک نے مسجد نبوی کی تعمیر کے وقت نقش و نگار، بیل بوٹوں اور گل کاری میں دل کھول کر بے حد اضافہ کیا، جب ولید بن عبد الملک معائنہ کیلئے گئے تو وہاں حضرت عثمانؓ کے فرزند موجود تھے، ولید نے ان سے کہا: آپ کے والد کی تعمیر کردہ مسجد اور اس مسجد میں کیا فرق ہے؟ صاحبزادے نے جواب دیا کہ میرے والد کی تعمیر کردہ مسجد تھی اور آپ کی یہ تعمیر یہود و نصاریٰ کے کلیسا اور گرجا کی طرح ہے۔ (جذب القلوب فارسی ص: ۱۲۰)

تاہم اسی وقت سے مساجد کی تزئین و آرائش شروع ہوئی ہے اور علماء کرام نے

زمانہ کے مطابق چند شرائط کے ساتھ مساجد کو خوبصورت اور پر رونق بنانے کی اجازت دی ہے۔ مقصد محض یہی ہے کہ عام محلات، کوٹھیوں اور مکانات میں غیر معمولی تکلفات کئے جاتے ہیں۔ اگر مساجد کو یوں سادہ رہنے دیا جائے اور گارے اینٹ پر اکتفاء کیا جائے تو لوگ مساجد کو حقیر سمجھیں گے اور ان کے عقائد و نظریات خراب ہو سکتے ہیں، اب نقش و نگار کے بارے میں یہ تفصیل ہے۔

(۱) مسجد کے وقف مال سے مسجد کی تزئین اور نقش و نگار جائز نہیں ہے۔

اگر مسجد کا مال لگایا تو متولی ضامن ہوگا۔

(۲) کوئی شخص اپنی ذاتی رقم سے مسجد کی تزئین و آرائش کرتا ہے تو اس کی

صورتیں یہ ہیں۔

(۱) مسجد کی بیرونی دیواروں پر نقش و نگار جائز ہے۔

(۲) مسجد کے اندرونی حصے میں چھت اور عقیبی حصے پر بھی درست ہے۔

(۳) محراب اور قبلہ کی دیوار پر مکروہ ہے۔ نمازیوں کی نظر ان پر پڑے گی اور

خیال منتشر ہوگا۔

(۴) دائیں اور بائیں دیواروں پر درست ہے یا نہیں؟ اس میں دو قول ہیں

ایک جواز کا، دوسرا کراہت کا۔

(۵) قبلہ اور دائیں بائیں والی دیوار کا مذکورہ حکم اس وقت ہے کہ نقش و نگار اتنا

نچا ہو کہ نمازیوں کی نظر ان پر پڑتی ہو، اگر اس قدر اوپر کر کے نقش و نگار کیا جائے کہ

نمازیوں کی نظر وہاں نہ پڑتی ہو تو پھر جائز ہے۔

البتہ اس کی چند شرائط ہیں۔ مثلاً

(۱) کوئی شخص ذاتی مال خرچ کرے، وقف مال لگانا جائز نہیں کہلے۔

(۲) اس میں زیادہ تکلف اور مبالغہ نہ کیا جائے۔

(۳) اصلی تعمیر یعنی عبادت کا اہتمام بھی ساتھ ہو۔

(۴) ریا نمود اور شہرت پیش نظر نہ ہو۔

(۵) دوسری مساجد پر فخر نہ کیا جائے۔

ان شرائط کے ساتھ نقش و نگار صرف جائز ہے، مستحب یا مسنون نہیں ہے۔ چنانچہ اگر کوئی صاحب خیر یہ رقم کسی فقیر و مسکین پر خرچ کر دے تو یہ زیادہ بہتر ہے البتہ اگر مسجد کا مال عام ضروریات سے زائد ہو، ضائع ہونے یا کسی کے قبضہ کا خطرہ ہو تو اسے مسجد کی زیب و زینت میں لگانا بھی جائز ہے۔

فی البحر الرائق (۲۵۱/۵) والا ولی ان تكون حیطان المسجد البیض غیر منقوشة ولا مکتوب علیہا ویکرہ ان تكون منقوشة بصورا وکتابہ۔
فی الدر (۲۵۸/۱) ولا بأس بنقشہ خلا محرابہ الخ وفي الشامية :
ولهذا قال فی حظر الهندیة عن المضمرات والصرف الی الفقراء الفضل وعلیہ الفتوی ۱۰ وقیل یکرہ الخ

مسجد میں قیمتی لگانے کا حکم

نظام الفتاویٰ (۲۱۴/۱) میں ہے۔

آج کل مساجد میں قیموں اور دیگر آرائش کی چیزوں کا لگایا جانا بکثرت جاری ہے۔ شرعی نقطہ نظر سے ان چیزوں کا مساجد میں لگانا کیسا ہے؟
الجواب: مسجدوں میں ضرورت سے زیادہ قیمتی لگانا اسراف کے حکم میں ہے اور ضرورت کے مطابق لگانا جائز رہے گا۔ فقط

مسجد میں بدبو والا پینٹ استعمال کرنا جائز نہیں

مروجہ ترین مسجد صرف جائز ہے، مستحب بھی نہیں جس کی وضاحت آچکی ہے۔ اس زمانے میں بعض رنگ اور پینٹ ایسے بھی ہیں جن میں بدبو ہوتی ہے کیونکہ ان میں اجزاء روغنی اور تارپین شامل کیا جاتا ہے، ان کو بھی مساجد میں لگایا جاتا ہے، شرعاً اس کی

دو صورتیں ہیں۔

(۱) اگر بدبو بعد میں بھی کافی مدت تک رہتی ہو تو اس کا استعمال حرام اور ناجائز

ہے۔

(۲) اگر صرف عارض ہو، دن یا پونے دن میں ختم ہو جاتی ہو تو استعمال مکروہ

تحریمی ہے۔

نظام الفتاویٰ (۳۲۰/۱) میں ایک سوال کے جواب میں ہے۔

مسجد میں ایسا پینٹ استعمال کرنا جس میں بدبو ہوتی ہو ممنوع ہے اور اگر بدبو زیادہ دیر پا ہو تو ناجائز اور استعمال مکروہ تحریمی ہے، جس سے اجتناب لازم ہے۔

راجع: الدر (۶۶۱/۱) مع الشامیہ

مسجد میں ائر کنڈیشن، اے سی یا کولر لگانا

گرمیوں میں بعض مساجد میں ائر کنڈیشن، اے سی اور کولر لگادیا جاتا ہے۔ شرعاً ایسا کرنا جائز ہے۔ بشرطیکہ مسجد میں شور و شغب نہ ہوتا ہو اور مسجد کا تقدس پامال نہ ہوتا ہو

مسجد میں کنگھا کرنے کا حکم

بہتر تو یہی ہے کہ مسجد جانے سے پہلے کنگھا کولیا جائے اور اگر مسجد میں ضرورت پڑے تو باہر آ کر کر لے۔ تاہم مسجد میں بھی اس شرط کے ساتھ جائز ہے کہ بال مسجد میں نہ گریں، خواہ سر میں کنگھا کرنا ہو یا داڑھی میں۔

فتاویٰ محمودیہ (۴۸۱/۱) میں ہے۔

سوال: مسجد کے اندر کنگھی کرنا کیسا ہے؟

الجواب: درست ہے، جبکہ بال مسجد میں نہ گرے۔

خیر الفتاویٰ (۷۷۳/۲) میں ہے۔

اگر بال اور پانی کے قطرات مسجد میں نہ گریں تو گنجائش ہے، لہذا بہتر یہی ہے کہ مسجد میں نہ کریں کہ آداب مسجد کے خلاف ہے۔

مسجد میں چھوٹے چھوٹے شیشے لگانے کا حکم

بعض مساجد میں چھوٹے چھوٹے شیشے لگا دیئے جاتے ہیں جن میں انسان کے اعضاء متفرق طور پر نظر آتے ہیں، اب بعض ٹائلیں اس قدر نفیس اور عمدہ ہوتی ہیں کہ انسان ان میں نظر آسکتا ہے۔ اس کا حکم یہ ہے کہ شیشے قبلہ والی دیوار یا محراب پر لگانا درست نہیں ہے۔ کیونکہ ان کی وجہ سے نمازی کی توجہ ہٹ جاتی ہے اور خشوع خضوع میں خلل آتا ہے، تاہم اگر کسی مسجد میں لگا دیئے گئے ہیں تو اس میں نماز جائز ہے اور نمازیوں کو چاہئے کہ نماز کے دوران نظریں نیچے رکھیں۔

جہاں تک چھت دائیں بائیں اور کچھلی دیوار پر لگانے اور سامنے کی دیوار کے بالائی حصے پر لگانے کا تعلق ہے، جہاں نماز کی حالت میں نظر نہیں پڑتی تو اس شرط کے ساتھ جائز ہے کہ کوئی اپنی ذاتی رقم سے لگائے، اس میں مسجد کا مال لگانا جائز نہیں، اس کا حکم نقش و نگار اور زیب و زینت والا ہے۔

فتاویٰ محمودیہ (۱۷۹۶) میں آئینہ دار مسجد میں نماز کے بارے میں ہے۔
ایسی مسجد میں نماز جائز ہے، نمازی کو چاہئے کہ نظریں نیچے رکھے تاکہ خشوع حاصل ہو اور دھیان نہ ہٹے پائے۔ ورنہ اگر اس طرف توجہ کی اور خشوع نہ رہا تو نماز مکروہ ہوگی

مسجد کے مال سے شیشے لگانے کے بارے میں ہے۔

معلوم ہوا کہ مسجد میں علاوہ محراب کے دوسرے حصوں چھت وغیرہ میں نقش و نگار کرنا اپنے حلال روپیہ سے جائز ہے لیکن محراب میں یعنی جانب قبلہ کی دیوار میں ایسے نقش و نگار کرنا جس سے نمازیوں کی توجہ منتشر ہو مکروہ ہے۔ الخ

مسجد کو تالا لگانے کا حکم

احسن الفتاویٰ (۴۶۸/۶) میں ہے۔

سوال: مسجد کو غیر اوقات نماز میں تالا لگانا جائز ہے یا نہیں؟

الجواب: اصل حکم تو یہ ہے کہ مسجد کو چوبیس گھنٹہ کھلا رکھا جائے تاکہ کوئی مسلمان کسی وقت بھی عبادت کیلئے آئے تو اسے دشواری نہ ہو، مگر آج کل کھلا رکھنے میں کئی مفاسد ہیں مثلاً:

(۱) مسجد کا سامان چوری ہوتا ہے۔

(۲) لوگ مسجد کا پانی بھر کر لے جاتے ہیں۔

(۳) کئی بے کار لوگ مسجد میں آ کر لیٹ جاتے ہیں اور پچھلے چلا کر کئی کئی گھنٹے

پڑے رہتے ہیں۔

(۴) کئی لوگ فارغ بیٹھ کر دنیاوی باتیں شروع کر دیتے ہیں۔

ان مفاسد کا سد باب اس کے بغیر ممکن نہیں کہ نمازوں کے سوا بقیہ اوقات میں مسجد کو

بند رکھا جائے۔

مسجد میں طلباء کے تکرار اور مطالعہ کا حکم

مدارس دینیہ میں عموماً طلبہ مسجد میں مطالعہ اور تکرار کرتے ہیں۔ کیا یہ درست ہے یا نہیں؟ اس بارے تفصیل یہ ہے کہ بہتر تو یہی ہے کہ تکرار و مطالعہ کیلئے مدرسہ ہی میں جگہ مختص کی جائے تاہم اگر مجبوری ہو، جگہ تنگ ہو تو ایسی صورت میں مسجد میں تکرار و مطالعہ کی اجازت ہے لیکن اس میں مسجد کے تقدس اور ادب و احترام کا خیال رکھنا ضروری ہے۔ مطالعہ میں شور شرابہ نہیں ہوتا، تکرار میں شور ہوتا ہے۔ اور اصل تو یہی ہے کہ مساجد میں شور مکروہ ہے تاہم ضرورت کی وجہ سے نماز کے اوقات کے علاوہ اس کی گنجائش معلوم ہوتی

ہے۔ عام اہل مدارس کا تعامل یہی ہے نیز مدارس میں اکثر دینی کتب ہی پڑھائی جاتی ہیں، ان کے تکرار کو مسجد کی تعلیم و تعلم کا حصہ قرار دیا جاسکتا ہے۔ جہاں تک فلسفہ، منطق، معقولات، انگریزی، ریاضی اور سائنس وغیرہ کا تعلق ہے تو یہ بلاشبہ دنیاوی علوم ہیں لیکن دینی مدارس میں انہیں پڑھانے کا مقصد نیک اور اچھا ہوتا ہے، اسلئے جمعا ان کا تکرار اور تدریس بھی درست ہے۔

فی الہندیۃ (۹۷/۱) والسادس ان لا یرفع فیہ الصوت من غیر ذکر
للہ والسابع ان لا یتکلم فیہ من احادیث الدنیا۔

وفی حلبی کبیر (ص: ۶۱۱) فالحاصل ان المساجد بنیت لاعمال
الآخرة فما کان فیہ نوع عبادۃ ولس فیہ اہانة ولا تلویث لا یکرہ والا کرہ۔
ومثلہ فی خیر الفتاوی (۷۲۸/۲)

مسجد میں طلبہ سے امتحان لینا

دینی مدارس کے طلبہ سے مساجد میں امتحان بھی لیا جاتا ہے، شرعاً یہ بھی جائز ہے۔ بشرطیکہ مسجد میں گندگی نہ پھیلتی ہو اور سیاہی وغیرہ کے گرنے کا خطرہ نہ ہو۔ مدارس کا تعامل بھی جواز کی دلیل ہے۔

مسجد میں درس و تدریس کا حکم

اصل تو یہی ہے کہ درس و تدریس کیلئے بھی الگ جگہ مختص ہو لیکن اگر جگہ تنگ ہو اور ضرورت ہو تو مسجد میں درس و تدریس کی بھی اجازت ہے بشرطیکہ مسجد کے تقدس کا خیال رکھا جائے، اس کی صفائی متاثر نہ ہو اور درس کے علاوہ بچوں کا شور شرابہ نہ ہو۔
کفایۃ المفتی (۳۱۷/۷) میں ہے۔

اس (مسجد) میں جمعا تعلیم بھی ہو جیسے کہ اکثری طور پر مساجد میں قرآن پاک

اور علوم دینیہ کے مدرسین بیٹھ کر درس دیتے ہیں تو اس میں کوئی مضائقہ نہیں ہے۔

فی الہندیۃ (۹۳/۴) ولو جلس المعلم فی المسجد والوراق یکتب فان کان المعلم یعلم للحسبۃ والوراق یکتب لنفسه فلا بأس بہ لانه قرۃ وان کان بالاجرة یکرہ الا ان یقع لهما ا لضرورة اه کذا فی حلیہ کبیر (ص: ۶۱۱) فتح القدیر (۳۶۹/۱)

مسجد میں افطاری یا سحری کرنا

خیر الفتاویٰ (۷۶۸/۲) میں ایک سوال کے جواب میں ہے۔

بہتر تو یہی ہے کہ مسجد کے متصل کوئی جگہ بنالیں جس میں افطار وغیرہ کر لیا کریں اور مسجد میں نہ کریں۔ لیکن اگر کوئی ایسی مناسب جگہ نہ ملے تو مسجد میں بھی گنجائش ہے۔ مگر دو باتوں کا خیال رکھیں، ایک یہ کہ مسجد میں کھانے کے ریزے وغیرہ نہ گریں۔ اور مسجد ملوث نہ ہو۔ اور دوسری یہ کہ مسجد میں داخل ہوتے وقت اعتکاف کی نیت کر لیا کریں۔

فتاویٰ محمودیہ (۵۰۸/۱) میں ہے۔

بہتر یہ ہے کہ ایسی صورت میں اعتکاف کی نیت کر لے، مسجد میں افطار کرنا یا سحری کھانا درست ہے لیکن جہاں تک ممکن ہو مسجد کو ملوث نہ کیا جائے یا جو جگہ قریب مسجد ہو وہاں کھایا جائے تو بہتر ہے۔

فی الدر (۴۴۸/۲) (باکل و شرب و نوم الخ قال فی الشامیۃ: واعلم:
 اللہ کما لا یکرہ الاکل ونحوہ فی الاعتکاف الواجب کلک فی التطوع کما
 فی کراہیۃ جامع الفتاویٰ، ونصہ یکرہ النوم والاکل فی المسجد بغیر
 المعتکف واذا اراد ذلک ینبغی ان ینوی الاعتکاف فیدخل ویدکر اللہ تعالیٰ
 بقدر ما نوی او یصلی ثم یفعل ما یشاء اه

مسجد میں دینی پروگرام اور جلسہ منعقد کرنا

مسجد میں دینی جلسہ اور پروگرام اس شرط کے ساتھ منعقد کرنا جائز ہے کہ مسجد کا ادب و احترام ملحوظ رہے اور وہ واقعہ دینی جلسہ ہو۔ خواہ خواہ شور شرابہ نہ ہو اور متانت وقار سے بات ہو، گالی گلوچ نہ ہو۔

فتاویٰ محمودیہ (۴۷۳/۲) میں ہے۔

سوال: موجودہ زمانے میں جبکہ مساجد میں جلسے منعقد کئے جاتے ہیں جو اپنے اندر بہت سی پیچیدگیوں کے حامل ہوتے ہیں، جن میں علاوہ تقاریر کے شور و غل ہاتھ پائی اور گالی گلوچ تک کی نوبت پہنچ جاتی ہے اور ایک دوسرے پر آوازے کسے جاتے ہیں اور طعن و تشنیع سے کام لیا جاتا ہے، بعض اوقات تو اکثر سامعین اور بعض مقررین حضرات ایسی پستی اخلاق کا مظاہرہ کرتے ہیں جس کا ثبوت قبوہ خانوں میں بھی محال ہے۔

ایسے افعال کے مرتکب مساجد کا کیا حکم ہے؟

الجواب: احکام شرعیہ بیان کرنے کیلئے مسجد میں جلسہ کرنا درست ہے، مقرر اور واعظ کو چاہیے کہ نہایت متانت اور سنجیدگی سے اللہ تعالیٰ اور اس کے رسول ﷺ کا ارشاد حاضرین کو سنائے اور سمجھائے اور سامعین کو بھی چاہیے کہ نہایت ادب اور احترام سے اس کو سنیں اور عمل کریں۔ جو صورت سوال میں درج ہے اس طریقہ پر جلسہ کرنا اور ایسی حرکات کا ارتکاب احترام مسجد کے قطعاً خلاف اور ناجائز ہے۔ فقہاء نے ”احکام مسجد“ میں ایسے شور و غل اور لڑائی کو بالکل ممنوع تحریر کیا ہے۔

مسجد میں محفل قرأت منعقد کرنا

مسجد میں محفل قرأت منعقد کرنا بھی مذکورہ شرائط کے ساتھ جائز ہے، یہ الگ مسئلہ ہے کہ مروجہ محافل قراءت سے احتراز کرنا چاہئے، ان میں بے شمار مفاسد ہیں۔

مسجد میں دستار بندی

ختم بخاری یا ختم قرآن کا پروگرام بھی دینی پروگرام ہے، مذکورہ شرائط کے ساتھ اس کا انعقاد بھی درست ہے اور اس کے ضمن میں حفاظ اور فضلاء کی دستار بندی بھی درست ہے، ہاں ختم قرآن اور ختم بخاری کا جو رواج پڑ گیا ہے، یہ لائق ترک ہے۔

مسجد میں سیاسی جلسہ کرنا جائز نہیں

اس زمانے میں سیاسی جلسوں میں جو خلاف شرع امور ہوتے ہیں وہ کسی پر مخفی نہیں نیز جمہوریت اور موجودہ سیاست کوئی دینی معاملہ نہیں، اسلئے مساجد میں سیاسی جلسہ کرنا جائز نہیں ہے۔ فتاویٰ رحمیہ (۱۰۵/۶) میں ہے۔

سوال: مسجد میں سیاسی جلسہ اور میٹنگ کرنا کیسا ہے؟

جواب: مسجد کے ادب و احترام کے بارے میں لوگ بہت زیادہ بے پرواہی برتتے ہیں۔ یہ کام مسجد میں کرنے کے لائق نہیں لہذا خالص دینی مجالس کے علاوہ دوسری آج کل سیاسی میٹنگیں شرعی مسجد سے باہر کسی اور جگہ منعقد کرنی چاہئیں، حضرت عمر فاروقؓ نے مسجد کے باہر کنارے پر ایک چبوترہ تعمیر کروادیا تھا اور اعلان کرادیا تھا کہ جس کو اشعار پڑھنا ہو یا بلند آواز سے بولنا ہو یا کوئی اور کام کرنا ہو تو وہ چبوترہ میں چلا جائے۔

فی المشکوۃ (۱/۱) عن مالک قال بنی عمر رجة فی ناحية المسجد تسمى البطيحاء وقال من كان يريد ان يلفظ او ينشد شعرا او يرفع صوته فليخرج الى هذه الرجة، رواه فی الموطا.

وفی الہندیۃ (۲۵۱/۶) کتاب الکراہیۃ، الباب الخامس، الجلوس

فی المسجد للحديث لا یباح بالاتفاق لان المسجد ما بنی لامور الدنیا.

مسجد میں سیاسی لوگوں کا افطار پارٹی کرنا جائز نہیں

اس زمانے میں افطار پارٹی کا بڑا رواج ہے، بعض سیاسی لوگ مساجد میں افطار پارٹی کرتے ہیں، شرعاً یہ جائز نہیں ہے۔ مساجد نماز، تلاوت، تسبیح، دعا اور دیگر عبادات کیلئے ہیں۔ مساجد میں افطار پارٹی کرنے میں کئی مفاسد اور گناہ ہیں۔ مثلاً

(۱) مسجد کا تقدس، ادب و احترام پامال ہونا۔

(۲) شور و غل مچنا۔

(۳) کھانے پینے کی اشیاء کا مغفوں اور محن وغیرہ میں پھیلنا۔

(۴) اس دوران دوسرے عبادت گزاروں کی عبادت میں خلل واقع ہونا۔

افطار پارٹی میں کثرت افراد کی وجہ سے یہ مفاسد رونما ہوتے ہیں البتہ اگر کوئی شخص یا چند افراد اہتمام و انتظام کے بغیر اختصار اور سادگی کے ساتھ اور مسجد کو ہر طرح کی گندگی اور بے حرمتی سے بچاتے ہوئے افطاری کریں تو اس کی گنجائش ہے جس کی وضاحت آچکی ہے۔

مسجد میں الیکشن مہم چلانا جائز نہیں

فتاویٰ محمودیہ (۱۸۷/۱۵) میں ہے۔

سوال: اگر کوئی شخص الیکشن کے سلسلے میں کوئی سیاسی میٹنگ مسجد میں کر کے مسجد کو انتخابی اور سیاسی پلیٹ فارم کے طور پر استعمال کرے تو کیا از روئے شریعت یہ درست ہے اور ایسے آدمیوں کا شریعت میں کیا حکم ہے؟

الجواب: مسجدیں دنیاوی الیکشنوں کیلئے نہیں بنائی گئیں، ایسے کام مسجد میں نہ کئے جائیں، جو ایسا کرتے ہیں وہ غلطی پر ہیں۔

اس زمانے میں میوزیکل اور گھنٹہ دار گھڑیوں کا رواج بڑھ گیا ہے، جن میں وقت بتلانے کے علاوہ ہر پندرہ منٹ کے بعد ٹن ٹن کی آواز بھی ہوتی ہے، اسے مسجد میں لگانے کے بارے یہ تفصیل ہے کہ بلا ضرورت نہ لگانا چاہئے، بہتر یہی ہے کہ عام سادہ گھڑی لگا دی جائے۔

ہمارے محلے کی مسجد میں نماز پنجگانہ جماعت سے ادا کرنے کی سہولت کیلئے ایک الارم نما کلاک آویزاں ہے، ہر پندرہ منٹ بعد ساز نما آواز دیتا ہے، جس کی نوعیت پندہ منٹ، آدھ گھنٹہ، پون گھنٹہ اور گھنٹہ پر مختلف ہوتی ہے، نوعیت یوں ہے۔

۹ کا تعامل ہے۔

یہ وہ جرس ممنوع نہیں بلکہ آلہ مفیدہ معرفت و قت کا ہے، فقہاء نے خود طبل سحر کی اجازت

لکھی ہے۔ اور مسجد میں ہونا اسلئے مصلحت ہے کہ وہاں معرفتِ اوقاتِ نماز کی زیادہ حاجت ہے۔

سوال (۸۲۷): کیا فرماتے ہیں علماء دین مفتیان شرع متین اس مسئلہ میں کہ مسجد کے اندر ایسی گھڑی رکھنا جو آواز زور سے آدھ گھنٹے کے بعد دیتی ہے اور ہر وقت تھوڑی تھوڑی آواز بدلی وغیرہ کے دنوں میں وقتِ نماز کے پہنچانے کیلئے جائز ہے یا نہیں اور اگر گھڑی مذکورہ مسجد سے خارج ہو مگر آواز مسجد کے اندر جاتی ہو تو اس صورت میں بھی رکھنا جائز ہے یا نہیں؟ اور ان دونوں صورتوں کی آواز سے نماز میں کراہت ہوگی یا نہیں؟

الجواب: مسجد کے اندر گھنٹہ دار گھڑی بغرضِ اعلامِ وقت کے جائز ہے اور چونکہ بعض لوگ بینائی کم رکھتے ہیں بعضے نمبر نہیں پہچانتے اور بعض دفعہ روشنی کم ہوتی ہے، اسلئے ضرورت ہوتی ہے آواز دار گھڑی کی، تو اس مصلحت سے یہ جرس ممنوع سے مستثنیٰ ہے جیسا کہ عالمگیریہ میں بعض فروع اس قسم کی لکھی ہیں اور حدیث میں تصفیق کی اجازت عین صلوٰۃ میں مصلحت کیلئے دلیل بین ہے مشروعیہ صوت جس میں متقارعین لمصلحة الاعلام المتعلقة بالصلوة کی۔

فتاویٰ رحیمیہ (۱۳۷۶) میں ایک سوال کے جواب میں ہے۔

گھڑی میں پندرہ پندرہ منٹ بعد ثن ثن کی آواز ہوتی ہے اس سے ان لوگوں کو جو دور ہوتے ہیں یا جن کی نگاہ کمزور ہوتی ہے۔ وقت معلوم کرنے میں سہولت رہتی ہے، اس بناء پر علماء نے ایسی آواز والی گھڑی مسجد میں رکھنے کی اجازت دی ہے۔ امداد الفتاویٰ (۱۸۷۲) میں ہے الخ۔

فتاویٰ محمودیہ (۱۳۹۱/۱۰) میں ایک سوال کے جواب میں ہے۔

اس گھڑی کا مقصد اصلی بھی وقت ہی معلوم کرنا ہے۔ اور ستارِ باجہ کی طرح آواز سننا مقصد نہیں لیکن گانا بجانا عام ہو جانے کی وجہ سے اسکی آواز میں اس طرح لحاظ کر لیا گیا ہے کہ اگر کوئی باجہ کی آواز نہ سننا چاہے بلکہ اس سے نفرت کرتا ہو تو وہ بھی بے اختیار اس کو سنے، اس کو ستار وغیرہ کی طرح بالکل نا جائز تو نہیں کہا جائے گا۔ ہاں ضرور کسی قدر

شبہ پیدا ہو جائے گا۔ اسلئے ایسی گھڑی کے مقابلے میں وہ گھڑی قابل ترجیح ہوگی جس میں آواز نہ ہو۔

کلاک کی آواز سپیکر سے منسلک کرنا اور باہر نشر کرنا جائز نہیں

اکابرین کے سابقہ نصوص میں واضح ہو چکا کہ میوزیکل کلاک ضرورت کی بناء پر مسجد میں لگانے کی گنجائش ہے اور یہ ضرورت مسجد اور نمازیوں تک محدود ہے، اسلئے اس کی آواز سپیکر پر نشر کرنا اور پورے محلہ میں پھیلاتا جائز نہیں۔

خیر الفتاویٰ (۲/۷۳۵) میں ہے۔

آج کل ایسا گھڑیاں ایجاد ہوا ہے جو مساجد میں لگایا جاتا ہے اور اس کو مسجد کے سپیکر کے ساتھ منسلک کر دیا جاتا ہے، جس سے ہر گھنٹہ کی آواز ٹن ٹن اور زور سے سپیکر سے نکلتی ہے۔ بظاہر اس کا فائدہ مسجد کو نہیں ہے اور رات کو اس کی آواز زیادہ ہوتی ہے، جس سے سونے والوں اور خاص کر مریضوں اور بچوں کے آرام اور سکون میں خلل آتا ہے۔ کیا اس کی مشابہت عیسائیوں کے گرجا گھر کی گھنٹی، اور ہندوؤں کے مندر کی گھنٹی سے نہیں ملتی؟ کیا اس گھنٹی کی آواز کو رسول اللہ ﷺ نے مسجد کیلئے اس وقت رد نہیں فرمایا دیا تھا جب اذان کا معاملہ زیر غور تھا؟ ایسا گھڑیاں مسجد میں لگانا شرعاً جائز ہے یا نہیں؟

الجواب: علاوہ مذکورہ مفاسد کے اتنی بلند آواز آداب مسجد کے بھی خلاف ہے۔ لہذا ایسی گھڑی مسجد میں نصب کرنا درست نہیں رہے۔

مسجد کی بیرونی لائٹ رات کو جلانے رکھنا

الاستفتاء:

کیا فرماتے ہیں مفتیان عظام مسئلہ ہذا کے متعلق:

ہماری مسجد کی بجلی کا بل ۱۲ افراد پر منقسم ہے یعنی ایک جنوری (۲) فروری (۳)

مارچ، اس طرح ہر ساتھی نے ایک ماہ کا بل اپنے ذمہ لیا ہوا ہے، اب مسئلہ یہ ہے کہ مسجد کے ساتھ عام راستہ ہے جو کہ رات دیر تک لوگ گزرتے ہیں، رات کو عشاء کے بعد اگر مسجد کی باہر کی لائٹ بند کر دیں تو اندھیرا ہو جاتا ہے، لوگوں کو گزرتے ہوئے بڑی تکلیف ہوتی ہے۔

اب کچھ ساتھیوں کی رائے یہ ہے کہ عشاء کے بعد لائٹ بند کر دیں کیونکہ مسجد کی بجلی ایسے استعمال کرنا درست نہیں جبکہ دیگر ساتھیوں کی رائے یہ ہے کہ لائٹ رات کو چلائی جائے تاکہ لوگوں کو تکلیف نہ ہو، جو دوست احباب بجلی کا ماہانہ بل کرتے ہیں، ان کو بھی کوئی اعتراض نہیں، اب چونکہ بجلی کا بل مسجد کے فنڈ سے ادا نہیں کیا جاتا لہذا اسی مذکورہ صورت میں قرآن و حدیث کی روشنی میں ہماری راہنمائی فرمائیں، ہم مسجد کی باہر کی لائٹ رات کو چلا سکتے ہیں کہ نہیں، اس کی شرعی حیثیت کیا ہے؟۔

جزاکم اللہ احسن الجزاء

والسلام

عبدالحفیظ

الجواب حامداً ومصلیاً

صورت مسئلہ میں عام راستہ سے گزرنے والوں کو تکلیف سے بچانے کیلئے مسجد کی باہر کی لائٹ دیر تک جلانے رکھنا جائز اور درست ہے۔ اس میں مضائقہ نہیں۔ اگر مزید دو باتوں کا اہتمام کر لیا جائے زیادہ مناسب ہوگا۔

(۱) باہر کی ٹیوب لائٹ مسجد کے عام چندہ سے خریدنے کے بجائے، بجلی کا بل ادا کرنے والوں میں سے کسی کے ذمہ لگا دی جائے۔

(۲) رات کو عموماً جس وقت تک لوگوں کی آمد و رفت رہتی ہے، اس وقت تک لائٹ کھلی رہے، اس کے بعد بند کر دی جائے۔ فقط واللہ اعلم

ریاض محمد

دارالافتاء تعلیم القرآن راولپنڈی

۱۴۲۶ھ/۱۹۰۶ء

مسجد کو کسی خاص مسلک کے نام ٹرسٹ کروانے کا حکم

اس زمانے میں مساجد کو کسی خاص مسلک کے نام ٹرسٹ کروادیا جاتا ہے جیسے دیوبندی، بریلوی، اہلحدیث وغیرہ، شرعاً اس میں کوئی حرج نہیں، اس کا مقصد تحفظ حاصل کرنا ہے کہ آئندہ اسی مسلک کا امام رہے گا، کوئی اور قبضہ نہ کرے۔

کیا مسجد کو رجسٹرڈ کرنا ضروری ہے؟

وقف کے درست ہونے اور شرعی مسجد بننے کیلئے اس کا رجسٹرڈ ہونا ضروری نہیں ہے۔ اس کے بغیر بھی شرعی مسجد بن جاتی ہے۔ رجسٹرڈ کرنا ایک انتظامی معاملہ ہے اور جائز ہے، اگر حکومت رجسٹرڈ کرانے کو ضروری اور لازمی قرار دے تو بھی درست ہے اور اس کی پابندی ضروری ہوگی اور رجسٹرڈ کرانے کے کئی فوائد ہیں۔ مثلاً (۱) وقف کا تحفظ مزید تر ہو جاتا ہے۔

(۲) مسلک کی حفاظت ہو جاتی ہے۔ وغیرہ

ماخذہ: خیر الفتاویٰ (۷۷۴/۲) و فتاویٰ محمودیہ (۱۵۷/۶)

مسجد کو بانی کے نام سے موسوم کرنا یا اس کے نام کا کتبہ لگانا

بانی اگر مسجد کو اپنے نام سے موسوم کرے یا اس پر اپنے نام کا کتبہ لگائے تو جائز ہے یا نہیں؟ اس بارے تفصیل یہ ہے کہ:

(۱) بہتر تو یہی ہے کہ اپنے نام نہ موسوم کرے اور نہ اپنے نام کا کتبہ لگائے تاکہ ریا اور شہرت کا احتمال بالکل نہ رہے۔

(۲) تاہم اگر وہ نام سے موسوم کرنا یا کتبہ لگانا چاہتا ہے تو یہ حکم اختلافِ افراض سے مختلف ہوتا ہے۔ اگر اس کا مقصد شہرت اور ریاء ہو تو ناجائز اور حرام ہے اور اگر ریاء اور شہرت مقصود نہیں بلکہ لوگوں کو ترغیب دینا مقصود ہے کہ لوگ نام دیکھیں گے تو نیکی کی رغبت پیدا ہوگی یا دعا لینا مقصود ہو کہ لوگ دیکھ کر دعا دیں گے تو جائز ہے، اپنے نام کا کتبہ لگانا درست ہے، تاہم اگر کوئی بانی نام کا کتبہ لگاتا ہے تو اسے منع نہیں کیا جاسکتا۔ اس کی نیت اللہ کو معلوم ہے اور اگر لگادیا تو اس کا اکھیرنا بھی جائز نہیں۔

امداد الاحکام (۲۵۸/۳) میں ہے۔

یہ سب جواب کتبہ لگانے سے پہلے کا ہے اور اگر کسی نے لگادیا تو اس کا اکھاڑنا بھی درست نہیں کیونکہ وقف میں مرکب ہونے سے وہ وقف ہو گیا اور وقف میں ایسا تصرف مضر للوقف ممنوع ہے، دوسرے اس میں ہذا مسجد کا بلا ضرورت شکستہ کرنا ہے۔ یہ بھی درست نہیں۔

مسجد میں مسلک کی سختی لگانا

اس زمانے میں مساجد کے باہر جہاں مسجد کا نام لکھا جاتا ہے وہاں مسلک کے بارے بھی لکھ دیا جاتا ہے، مثلاً جامع مسجد بلال اہل السنۃ والجماعت حنفی دیوبندی، وغیرہ، یہ ایک انتظامی معاملہ ہے اور شرعاً درست ہے۔ اس کا فائدہ بھی ہے کہ نو وارد نمازیوں اور مسافروں کو امام کا مسلک اور اسکی اقتداء میں نماز پڑھنے کی شرعی حیثیت معلوم ہو جاتی ہے

مساجد میں بجلی کی روشنی کا حکم

مساجد میں روشنی کرنا ایک حد تک ضروری ہے، فجر مغرب اور عشاء کی نماز میں اس کی ضرورت پڑتی ہے، فقہاء کرام نے ایسے اندھیرے میں نماز پڑھنے کو مکروہ لکھا ہے جس میں سمت قبلہ کا صحیح پتہ نہ چل سکے۔ اس کے پیش نظر مساجد میں بجلی کی روشنی بھی

درست ہے۔ اگر بلب اور ٹیوب لائٹ چھت یا دیوار کے بالائی حصے پر ہو تو جواز میں کوئی شبہ نہیں۔ اور صحیح طریقہ بھی یہی ہے تاہم اگر بلب سامنے ہو یا روشنی سامنے کر دی جائے تو بھی درست ہے۔ مساجد میں بجلی کا استعمال اور روشنی ایک اہم ضرورت اور ایک عام طریقہ ہے، عام مسلمانوں کے ذہن میں نہ آتش پرستی کا تصور ہوتا ہے اور نہ ہی ان کے ساتھ تشبہ ہے کیونکہ یہاں آتش پرستوں کا وجود ہی نہیں۔

امداد الفتاویٰ (۶۹۵/۲) میں ہے۔

سوال: خادم نے آتش پرستوں کو دیکھا ہے کہ لائٹیں کے سامنے شب کو کھڑے ہو کر پرستش کرتے ہیں، اب عام طور پر مسجدوں میں بجلی کی روشنی سر پر رہتی ہے یا سامنے..... خادم ایک کونہ میں کھڑے ہو کر نماز پڑھ لیتا ہے، امام کے پیچھے اب نہیں کھڑا ہوتا، سب سے کہا کہ روشنی بجلی کی ایک جانب مسجد کے کر دی جائے کہ کسی قسم کا شک و شبہ نہ رہے۔ خادم اس روشنی سے علیحدہ رہے یا نہیں؟

الجواب: فی الدر المختار مکروہات الصلوۃ، او ضمع او سراج او نار توقد لا ن المجوس اما تعبد الجمر لا النار الموقدة، قنیۃ فی رد المحتار تحت قوله او ضمع وعدم الکراهۃ هو المختار کما فی غایۃ البیان الی آخر ما قال

اس عبارت سے معلوم ہوا کہ اس میں اختلاف ہے اور مختار عدم کراہت کو لکھا ہے لیکن جب علت کراہت کی عبادت ہے اور سوال میں عبادت سراج کا مشاہدہ ظاہر کیا ہے تو احتیاط رائج ہے لیکن ضرورت بھی جالب تیسیر ہوتی ہے۔ اگر اس سے تحرز دشوار ہو گنجائش کا حکم دیا جائیگا، اور اگر آسانی سے انتظام ہو جاوے تو اختلاف و اشتباہ سے بچنا عزیمت ہے۔

اور (۷۱۵/۲) میں ہے۔

سوال: یہاں بجلی کا انجن منکایا گیا ہے، جس سے روشنی اور پکے کا کام لیا جاوے گا۔ اگر مسجد میں اس کی روشنی کی جاوے یا اس کا پکھا لگایا جاوے جو خود بخود چلے گا اور کسی

نظام مسجد اور اس کے جدید مسائل
قسم کا شور یا بدبو نہ ہوگی تو جائز ہے؟
الجواب: جائز ہے۔

مسجد میں بجلی کا انجن یا جزیئر رکھنے کا حکم

مذکورہ تفصیل سے یہ بھی معلوم ہو گیا کہ اگر مسجد کے کسی کمرے وغیرہ میں جزیئر رکھ دیا جائے تو درست ہے بشرطیکہ اس کی آواز مسجد میں نہ آئے اور شور شرابہ نہ برپا ہوتا ہو۔

مسجد میں پنکھا لگانے کا حکم

اس بارے میں تفصیل ہے، پنکھے کی کئی اقسام ہیں۔

- (۱) دستی پنکھا: دستی پنکھا مسجد میں رکھنا اور حالت نماز کے علاوہ میں استعمال کرنا درست ہے بشرطیکہ مسجد کی صفائی متاثر نہ ہوتی ہو۔
- (۲) فرشی پنکھا یا شینڈ والا پنکھا۔
- (۳) سقفی پنکھا: جو چھت میں لٹکایا جاتا ہے۔

(۴) جداری پنکھا: جو دیوار پر نصب کر دیا جاتا ہے۔

انہیں الیکٹرونک اور برقی پنکھے کہا جاتا ہے جو کہ بجلی کی توانائی پر چلتے ہیں۔ اس زمانے میں ان کا مساجد میں لگانا اور استعمال کرنا بلاشبہ درست ہے، یہ مساجد اور نمازیوں کی بنیادی ضروریات میں شامل ہیں۔ نیز اس کا عام عرف اور جاری تعامل ہے، بقدر ضرورت ہر مسجد میں لگائے جاتے ہیں، البتہ حقد میں حضرات سے اس بارے میں منع منقول ہے اور بعض نے مباح قرار دیا ہے۔ چنانچہ آٹھویں صدی کے علماء کرام و صلحاء عظام کے سامنے جب یہ مسئلہ پیش ہوا تو انہوں نے اس کی مخالفت کی اور اس کے بدعت شرعی ہونے کا فتویٰ دیا۔

فقہ مالکی کے مشہور فقیہ علامہ ابن الحاج اپنی کتاب المدخل (۴۹۷/۱، ۷۹۷/۱) میں فرماتے ہیں۔

قد منع علمائنا رحمهم الله المراءوح ان اتخاذها في المساجد بدعة
..... ينبغي ان يتحفظ من هذا المراءوح ان كان في المسجد اذائها بدعة وقد
انكر مالک الاشياء التي تعهد في البيوت ان تعهد في المساجد لانها لم تكن
من فعل السلف وان كانت مباحة في غيره اهـ.

علامہ عبدالحی لکھنوی رحمہ اللہ نے مجموعۃ الفتاویٰ (۱/۷۷) میں مذکورہ قول نقل کرنے کے بعد فرمایا ہے کہ اسے بدعت شرعیہ تو نہیں کہا جاسکتا البتہ بدعت لغویہ و بدعت مباحہ کہہ سکتے ہیں، ان کا موقف یہ ہے کہ پٹکھا لگانا مباح ہے البتہ ترک اولیٰ ہے۔ فرماتے ہیں۔

مسجد میں فی نفسہ فرشی پٹکھا لگانا مباح ہے کوئی ممانعت شرعیہ اس میں نہیں ہے اور نہ کوئی روایت فقہیہ معتبرہ نظر سے گزری ہے البتہ ابن الحاج نے المدخل میں تحریر فرمایا ہے..... لیکن ظاہر ہے کہ اس کا بدعت شرعیہ ہونا جو موجب ضلالت ہے صحیح نہیں ہے کیونکہ بدعت شرعیہ عبادات میں ہوتی ہے نہ مباحات میں،..... البتہ بدعت لغویہ و بدعت مباحہ ہے پس بلحاظ کمال اتباع سلف صالحین اس کا ترک اولیٰ ہوگا اور اس کا ارتکاب موجب ضلالت یا کراحت نہیں ہو سکتا خصوصاً جبکہ اس سے نمازیوں اور حاضرین مجلس کو آرام پہنچانا مقصود ہو۔

امداد الفتاویٰ (۱۴/۲) میں اسے خلاف اولیٰ قرار دیا ہے، فرماتے ہیں۔
بخلاف پٹکھے کے کہ اصل میں اس کی کوئی حاجت شدید نہیں۔ ہوا سب جگہ آتی ہے مگر پھر بھی جس قدر تھوڑی بہت حاجت ہے، اس کیلئے دستی پٹکھا کافی ہے، اب اس پر قناعت نہ کرنا اور گر جا گھر کی طرح پٹکھا باندھنا مسجد کی صورت اور سیرت خراب کرنا ہے۔ جبکہ (۱۵/۲) میں ایک سوال کے جواب میں اسے جائز قرار دیا گیا ہے۔ وقد مرتصریحہ۔

البتہ جیسا کہ عرض کیا گیا کہ صحیح یہی ہے کہ مساجد میں پٹکھے لگانا درست ہے البتہ

اس کے چلانے کا صحیح نظم و ضبط ہونا چاہئے۔ بسا اوقات بعض بیمار ہوتے ہیں اور بعض کی طبیعت ہوا سے کتراتی ہے، ایسی صورت میں اختلاف سے بچنے کی کوشش ضروری ہے بعض حضرات نے جو اس سے منع کیا ہے وہ اپنے زمانے کے اعتبار سے درست ہے۔ اس وقت اس کی اجنبیت زیادہ تھی، اب ہر گھر اور ہر مسجد کی ضرورت ہے۔ اور بعض نے اسلئے منع فرمایا ہے کہ اسکی وجہ سے شور و غل ہوتا ہے اور نماز میں خلل واقع ہوتا ہے، بسا اوقات امام کی آواز نہیں پہنچ پاتی لیکن اب بجلی عام ہونے کی وجہ سے جہاں پنکھے چلتے ہیں وہاں لاؤڈ سپیکر کا انتظام بھی ہوتا ہے۔ اور آواز بآسانی پہنچ جاتی ہے۔

قال العلامة الكنكوهي في الكوكب النوري (٩٩/١) قوله بالقنوين فيعلقه فيه دلالة على تعليق المراوح في المسجد لما انها ليست باقل نصفاً من القنومع ما في القنوفى الشغل والتلوين ما ليس فى المروحة اهـ۔
فتاویٰ محمودیہ (۱۹۷۶/۶) میں ہے۔

گرمی کے وقت نمازیوں کی راحت و اطمینان کیلئے بجلی کا پنکھا مسجد میں چلنے کی وجہ سے نماز میں کوئی خلل نہیں آئے گا، بلا تردد نماز درست ہوگی۔ اور ایسی منفعت و راحت کا انتظام کرنا شرعاً ممنوع نہیں الخ

غیر اوقات نماز میں پنکھا چلانے کا حکم

فتاویٰ محمودیہ (۱۸۹/۱۵) میں ہے۔

سوال: مسجدوں میں بجلی اور پنکھے وغیرہ لگے ہوتے ہیں، نماز کے علاوہ دوسری ضروریات کے واسطے ان کا استعمال جائز ہے یا نہیں؟ جیسے تلاوت کلام پاک مطالعہ کتب، تبلیغ، تعلیم وغیرہ۔

الجواب: پنکھے چونکہ نماز کے وقت استعمال کرنے کیلئے لگائے گئے ہیں، ان کو دیگر اوقات میں استعمال کرنے کی اجازت نہیں، اوقات نماز میں جب نماز کیلئے کھولے

جائیں تو مطالعہ کی بھی اجازت ہے، شرط الواقف کھس الشارع۔
 واضح رہے کہ ہمارے زمانے میں عرف عام میں پنکھوں اور بجلی کا استعمال نماز
 کے وقت کیساتھ مخصوص و مقید نہیں، اس کے علاوہ بھی ذکر و اذکار تلاوت، تعلیم و تعلم وغیرہ
 کیلئے استعمال کی اجازت ہوتی ہے، اسلئے عام اوقات میں بھی استعمال درست ہے لہذا یہ
 کہ اس سے صراحتاً منع کر دیا گیا ہو۔

فی البحر (۲۵/۵) ولا بأس بان یترک سراج المسجد فیہ فی
 المغرب الی وقت العشاء ولا یجوز ان یترک فیہ کل اللیل الا فی موضع
 جرت العادة فیہ ہذک کمسجد بیت المقدس ومسجد النبی ﷺ
 والمسجد الحرام او شرط الواقف ترکہ فیہ کل اللیل کما جرت العادة بہ فی
 زماننا، وکذا فی الہندیۃ (۲/۳۵۹)

مسجد کی بجلی دوسرے شخص کو دینا صحیح نہیں

فتاویٰ محمودیہ (۲۰۲/۱۵) میں ہے۔
 سوال: کیا مسجد سے دوسرے شخص کو بجلی اور روشنی دی جاسکتی ہے جبکہ کوئی نقصان
 نہ ہو؟
 الجواب: جہاں تک ہو سکے مسجد کی بجلی کا تعلق دوسرے سے نہ ہونا چاہئے، اگر
 چہ اس سے مسجد کی بجلی میں کوئی فرق نہ آوے۔

تبلیغی جماعت والوں کا مسجد کی بجلی پنکھا اور گیس استعمال کرنا

اس زمانے میں جیسا کہ رواج ہے کہ تبلیغی جماعت کے حضرات مساجد میں
 ٹھہرتے اور ان کی اشیاء بجلی گیس اور پنکھے وغیرہ استعمال کرتے ہیں۔ شرعاً اس کی کیا
 حیثیت ہے؟ اس بارے میں یہ تفصیل ہے کہ نمازوں کے اوقات میں بجلی پنکھے وغیرہ کا استعمال

بلاشبہ صحیح ہے اور اوقات نماز کے علاوہ استعمال کے بارے میں اکابرین کا فتویٰ یہ ہے کہ عام استعمال درست نہیں ہے، ایسی صورت میں تبلیغی جماعت والوں کو بجلی گیس کا مناسب معاوضہ مسجد میں دیدینا چاہئے۔

فتاویٰ محمودیہ (۲۰۱۱/۱۰) میں ایک سوال کے جواب میں ہے۔

مسجد کا پنکھا اور مسجد کی روشنی اصلۃً نماز کیلئے ہے جب تک نمازی عامۃً نماز پڑھتے ہیں اس وقت تک استعمال کریں، اگر علاوہ نماز کے دیگر مقاصد کیلئے استعمال کریں تو اس کے معاوضے میں مسجد کی خدمت بھی کر دیا کریں۔

اور (۲۶/۱۲) میں ہے۔

سوال: یہاں جامع مسجد شہر علی گڑھ میں تبلیغی جماعتیں آتی رہتی ہیں اور اپنا قیام مسجد میں کرتی ہیں اور اپنا اجتماع مسجد میں کرتی ہیں، نماز ظہر کی جماعت اور سنت و نفل سے فراغت کے بعد وہ اپنی کتاب پڑھنا، دین کی باتیں کرنا شروع کرتی ہیں۔ اسی درمیان میں وہ مسجد کا پنکھا بھی چلاتی ہیں، بجلی خرچ کرتی ہیں اور مسجد کا پنکھا استعمال کرتی ہیں..... دریافت طلب امر یہ ہے کہ آیا ان جماعتوں کو اپنے اوقات میں مسجد کا پنکھا بجلی وغیرہ استعمال کرنا شرعاً جائز ہے یا نہیں؟

الجواب: اجازت نہیں..... ان جماعتوں کا قیام نماز کیلئے ہے، مقصد نماز کے خلاف کسی غلط یا غیر مقصود کیلئے نہیں۔ اسلئے اگر یہ مسجد کا لوٹا چٹائی، جل، ڈول، رسی استعمال کریں تو اس میں رکاوٹ نہ ڈالی جائے البتہ جو مصارف زیادہ ہوں بجلی کیلئے وہ ان سے وصول کر لئے جائیں۔

وضاحت: ہمارے زمانے میں روشنی اور پنکھے کا استعمال اوقات نماز کے ساتھ مخصوص نہیں جیسا کہ پہلے تفصیل آچکی ہے، اسلئے تبلیغی حضرات کا انہیں دوسرے اوقات میں استعمال کرنا بھی درست ہے۔ اس کے علاوہ ہم مسلک تمام مساجد میں تبلیغی حضرات کو اس کی اجازت ہوتی ہے، نیز ضرورت کے مطابق گیس استعمال کرنے کی بھی اجازت ہوتی ہے۔ اور خرچہ مسجد کمیٹیاں برداشت کرتی ہیں بلکہ اسے باعث سعادت تصور کیا جاتا

ہے، اسلئے مسجد کی بجلی چکھے اور سوئی گیس کا استعمال تبلیغی حضرات کیلئے ضرورت کی حد تک جائز ہے البتہ اگر ساتھ وہ مسجد میں معاوضہ بھی دیدیں تو ابھی بات ہے۔
البحر الرائق (۲۵۰/۵)، والہندیہ (۲۵۹/۲)

تبلیغی حضرات کے مسجد میں ٹھہرنے اور قیام کی شرعی حیثیت

تبلیغی جماعت والے اگر مسافر ہوں تو مسافر کیلئے ویسے بھی مسجد میں ٹھہرنے اور کھانے پینے کی اجازت ہے، البتہ جماعت میں افراد زیادہ ہوتے ہیں اور بے احتیاطی کا خطرہ ہو سکتا ہے، اسلئے مسجد کی صفائی اور اس کے ادب و احترام کا لحاظ ضروری ہے۔ اس زمانے میں بعض مساجد کے ساتھ مطعم اور مطبخ اور قیام کی جگہ بھی الگ بنادی جاتی ہے، یہ بہت اچھا اقدام ہے۔ ایسی صورت میں جماعت والوں کو اسی میں کھانا پینا اور سونا چاہئے۔

فی الہندیہ (۲۹۶/۵) کتاب الکراہیۃ، الباب الخامس، ولا بأس للغریب ولصاحب الدار ان ینام فی المسجد فی الصحیح من المذہب والا حسن ان یتوزع فلا ینام کذا فی خزائن الفتاوی۔

اور اگر مسافر نہ ہوں جیسا کہ بسا اوقات سہ روزہ والوں کی تشکیل قریبی مسجد میں ہو جاتی ہے۔ تو ایسی صورت میں اعتکاف کی نیت ضروری ہے، اعتکاف کی نیت کر لی تو مسجد میں ٹھہرنا، سونا اور کھانا پینا جائز رہے گا۔

فی الہندیہ (۳۹۶/۵) ویکرہ النوم والا کل فیہ لغیر المعتکف واذا اراد ان یفعل ذلک ینبغی ان ینوی الاعتکاف فیدخل... ثم یفعل ما شاء کذا فی السراجیۃ۔

شب جمعہ میں مسجد میں ٹھہرنے کا حکم

شب جمعہ کیلئے جانے والے بھی اکثر و بیشتر مقیم ہوتے ہیں۔ مسافر نہیں ہوتے، اسلئے ان کا بھی اعتکاف کی نیت کرنا ضروری ہے۔ کما تر۔ یہی حکم اپنی مسجد میں شب گزاری کا ہے۔

مسجد میں اپنے لئے کوئی جگہ یا حصہ خاص کرنا جائز نہیں

بعض لوگوں کو دیکھا گیا ہے کہ وہ مسجد میں اپنے لئے ایک جگہ مستقل طور پر مخصوص کر دیتے ہیں۔ بعض وہاں پر اپنا ذاتی مصلیٰ بچھا دیتے ہیں، کسی اور کو وہاں نماز نہیں پڑھنے دیتے، اس کے ساتھ لڑتے ہیں یا ناراضگی کا اظہار کرتے ہیں۔ یہ طریقہ غلط ہے، اس طرح قبضہ ناجائز اور دوسروں کی حق تلفی ہے۔ اس سے احتراز ضروری ہے۔ خواہ وہ مؤذن یا معذور نمازی ہو۔

فی المراقی (ص: ۲۱۸) یکرہ للانسان ان یخص نفسه بمكان فی المسجد یصلی فیہ لانہ ان فعل ذلک تضیر الصلوۃ فی ذلک المكان طبعاً والعبادۃ متی صارت کذلک کان سبیلها التمرک ولہذا کرہ صوم الا بد نقلہ لسید عن الحموی.

وفی الدر (۶۶۲/۱) مکروہات الصلوۃ ، قبیل باب الوتر ، وتخصیص مکان لنفسه ولیس لہ ازعاج غیرہ منہ ،

وفی الشامیۃ : ای لان المسجد لیس ملکاً لاحد بحر عن النہایۃ . ہاں اگر کوئی بزرگ معذور ہے اور اہل محلہ اور نمازیوں کو اس کیلئے جگہ مخصوص کرنے پر اعتراض ہے اور نہ تنگی محسوس کرتے ہیں تو گنجائش ہے۔

مسجد میں جگہ روکنے کیلئے کپڑا وغیرہ رکھ دینا

بعض لوگ وقتی نماز کیلئے جگہ روکنے کیلئے رومال وغیرہ رکھ کر چلے جاتے ہیں،

پھر واپس آ کر اسی جگہ بیٹھتے ہیں۔ شرعاً اس کی دو صورتیں ہیں۔

(۱) نمازی وضو کر کے باقاعدہ ایک جگہ بیٹھ گیا ہے اور اچانک کسی عارضی کام کیلئے چلا جاتا ہے اور جلدی واپس لوٹنے کا ارادہ ہے، مثلاً وضو ٹوٹ گیا، وضو کرنے چلا گیا یا تھوکنے یا ناک صاف کرنے تو ایسی صورت میں اس کا اسی جگہ بیٹھنا اور استحقاق ثابت کرنا درست ہے۔ کسی دوسرے کو وہاں بیٹھنا جائز نہیں ہے۔

(۲) وضو اور مکمل تیاری کر کے مسجد میں آ کر بیٹھا نہیں، ویسے ہی جلدی میں آ کر کپڑا وغیرہ رکھ کر چلا گیا، خواہ وضو کیلئے جائے یا کسی اور غرض سے جائے، اس کا یہ طریقہ درست نہیں۔ اور اس سے اس کا حق قائم نہیں ہوتا، چنانچہ اگر تنگی محسوس ہو تو دوسرے شخص کا اس کی جگہ پر بیٹھنا درست ہے، البتہ اس کے کپڑے پر بیٹھنا جائز نہیں، کیونکہ اس کی اجازت مالک نے نہیں دی، اسلئے اسے ہٹا دے لیکن ہاتھ سے نہ ہٹائے ورنہ اس کی ضمان میں داخل ہو جائے گا۔ اور اگر جگہ تنگ نہ ہو، وسعت ہو تو دوسری جگہ بیٹھ جانا چاہئے۔ تاکہ جھگڑا فساد نہ ہو۔

فی المرافی (۳۵۹) ولو فرش نحو سجادة فيه وجهان فقیل يجوز لغيره تنحيتها والجلوس في موضعها لان السبق بالاجسام لا ان يفرش ولا يجوز الجلوس عليها بغير رضاه نعم لا يرفعها بيده او غيرها لان لا تدخل في ضمانه وقيل لا يجوز تنحيتها لانه ربما يقضى الى الخصومة ولا له سبق اليه بالجسم فصار كحي الموات.... وهذا لمن بسط بساطا او الى سجادة في المسجد او لمجلس فان كان المكان واسعا لا يصلي ولا يجلس عليه غيره وان كان المكان ضيقا جاز لغيره ان يرفع البساط ويصلي في ذلك المكان او يجلس ا.هـ.

بحوالہ فتاویٰ محمودیہ (۶ / ۱۹۵) وكذا في الدر المختار

نماز کی ادائیگی کے لئے گرجوں کو کرایہ پر حاصل کرنا

فقہی مقالات (۲۶۲/۱) عنوان ”مغربی ممالک کے چند جدید مسائل“ میں ہے۔

سوال: مغرب ممالک کے مسلمان بعض اوقات بیچ وقتہ نماز اور نماز جمعہ اور نماز عیدین کی ادائیگی کے لئے عیسائیوں کے گرجے کرایہ پر حاصل کرتے ہیں، جبکہ ان کے مجسمے، تصاویر اور دوسری واہیات چیزیں بھی موجود ہوتی ہیں، کیونکہ یہ گرجے دوسرے ہالوں کی بنسبت کم کرایہ پر حاصل ہوتے ہیں، اور بعض اوقات تعلیمی اور خیراتی ادارے اپنا گرجا مسلمانوں کو مفت بھی فراہم کرتے ہیں، کیا اس قسم کے گرجوں کو کرایہ پر حاصل کر کے اس میں نماز ادا کرنا جائز ہے؟

جواب: نماز کی ادائیگی کے لئے گرجوں کو کرایہ پر لینا جائز ہے، اس لئے کہ حضور ﷺ کا ارشاد ہے:

”جعلت لی الارض کلہا مسجداً“

”میرے لئے پوری زمین مسجد بنا دی گئی ہے۔“

البتہ نماز کی ادائیگی کے وقت بتوں اور مجسموں کو وہاں سے اٹھا دینا چاہئے، اس لئے کہ جس گھر میں مجسمے ہوں اس میں نماز مکروہ ہے، اور حضرت عمر رضی اللہ تعالیٰ نے مجسموں ہی کی وجہ سے گرجوں میں داخل ہونے سے منع فرمایا ہے، امام بخاری رحمہ اللہ تعالیٰ نے حضرت عمرؓ کا یہ قول ”کتاب الصلوٰۃ، باب الصلوٰۃ فی البیۃ“ میں تعلیقاً ذکر کیا ہے، اور اس کے بعد امام بخاری رحمہ اللہ فرماتے ہیں:

”ان ابن عباس کان یصلی فی البیۃ الا بیۃ فیہا تمثال“

”حضرت ابن عباسؓ گرجے میں نماز پڑھ لیا کرتے تھے، البتہ جس گرجے میں

مجسمے ہوتے (اس میں نماز نہیں پڑھتے تھے)“

امام بخاری رحمہ اللہ نے اس کو مستنداً ذکر کیا ہے اور مزید یہ بھی لکھا ہے:

”فان کان فیہا تمثال خرج، یصلی فی المطر“

”اگر اس گرجے میں مجھے ہوتے تو آپ باہر نکل آتے اور بارش میں ہی نماز پڑھ لیتے“ (فتح الباری ص ۵۳۲/۱ - نمبر ۴۳۵)

مسجد میں کرسی پر وعظ کہنا جائز ہے

مسجد میں کرسی رکھ کر اس پر بیٹھنا اور وعظ کرنا شرعاً جائز ہے، نبی علیہ السلام سے ثابت ہے۔ اس زمانے میں بعض لوگ اسے بری نظر سے دیکھتے اور خلاف ادب تصور کرتے ہیں جو کہ غلط ہے۔

فی صحيح المسلم (۲۸۷/۱) قال ابو رفاعۃ التھیت الی النبی ﷺ وهو یخطب قال فقلت یا رسول اللہ رجل غریب جاء یستل عن دینہ لا ینذری مادینہ قال فاقبل علی النبی ﷺ وترک خطبته حتی انتھی الی فاتی بکرسی حسبت قوائمه حلیدا قال فقعده علیہ رسول اللہ ﷺ وجعل یعلمنی مما علمہ اللہ ثم اتی خطبته فاتم اخرھا۔
قال النووی : وقعودہ ﷺ علی الكرسي لیسمع الباقون کلامہ ویروا شخصہ الکریم۔

برش سے مسجد کی صفائی کرنے کا حکم

اس بارے میں یہ تفصیل ہے کہ اگر برش خنزیر کے بالوں سے بنایا گیا ہو تو وہ نجس ہے، اسے مسجد لے جانا ہی جائز نہیں۔

فی الدر (۶۵۶/۱) وادخال نجاسة فیہ، وفي الشامية : عبارة الاشباہ : وادخال نجاسة فیہ یخاف منها التلویت اه ومفاده الجواز لو جافة لكن فی الفتاوی الھندیة : لا یدخل المسجد من علی بدنه نجاسة اه
اور اگر وہ خنزیر کے علاوہ جانوروں کے بالوں سے بنا ہو یا کسی مصنوعی چیز کا ہو

تو اسے مسجد لیجانا اور صفائی کرنا بلاشبہ درست ہے، اور اگر اشتباہ ہو کہ شاید خنزیر کے بالوں سے بنایا گیا ہو تو احتراز بہتر ہے۔

کیا شیشہ میں سترہ بننے کی صلاحیت موجود ہے؟

آج کل مساجد میں شیشے لگانے کا رواج ہے، مسجد کے ہال اور اس کے صحن کے درمیان بھی شیشہ لگا دیا جاتا ہے، لوگ اس کی آڑ میں نمازیوں کے سامنے سے گزرتے ہیں، صحیح قول کے مطابق سترہ کی موٹائی کی شرعا کوئی تحدید نہیں، سترہ اگر ایک انگلی کے برابر موٹا ہو تو بہتر ہے، اس سے کم بھی درست ہے چنانچہ ایک حدیث میں بال کے برابر باریک چیز کو بھی سترہ قرار دیا گیا ہے، اس لئے شیشہ بھی سترہ بننے کی صلاحیت رکھتا ہے، اس کے ہوتے ہوئے نمازی کے سامنے سے گزرنا جائز ہے، نمازی کو شیشے میں گزرنے والے شخص کا محض نظر آنا سترہ سے مانع نہیں ہے۔

فی اعلیٰ السنن (۷۰/۵) عن ابی ہریرۃ رضی اللہ تعالیٰ عنہ مرفوعاً یجزیء من السترة مثل مؤخرة الرجل ولو بدقة شعرة، هذا حدیث علی شرط الشیخین ولم یخرجاه مفسراً، قالہ الحاکم فی المستدرک (۲۵۲/۱۰) وافرہ الذہبی علیہ فی تلخیصہ وقال علی شرطہما۔

کیا جنگہ سترہ کے حکم میں ہے؟

اس زمانے میں مساجد کے صحن اور برآمدوں کے درمیان اور اطراف میں جنگے بنانے کا رواج ہے۔ کیا جنگہ سترہ کے قائم مقام ہو سکتا ہے؟ اس کا جواب یہ ہے کہ اگر جنگے کی سلاخیں مسجد کی زمین اور فرش سے ایک ہاتھ یعنی دو باشت کی مقدار اونچی ہوں تو وہ سترہ کے قائم مقام ہے اور اس کے پیچھے سے گزرنا جائز ہے۔ اگر سلاخیں انگلی کے برابر موٹی بھی ہوں تو بہت اچھا ہے، تاہم اگر اتنی موٹی نہ ہوں تو بھی گنجائش ہے۔ سلاخوں

کے درمیان کا خلاء اس کے سترہ بننے سے مانع نہیں ہے۔ اگر باریک جالیاں لگا دی گئی ہوں اور زمین سے دو بالشت اونچی ہوں تو بھی وہ سترہ کے حکم میں ہیں۔

فی الدر (۶۳۷) سترۃ بقدر ذراع طولا و غلط اصبع لتبدو للناظر ..
وفی الشامیۃ: (قوله بقدر ذراع) بیان لاقلها ط والظاهر ان المراد به ذراع الید كما صرح به الشافعیۃ وهو شبران (قوله

و غلط اصبع) کذا فی الہدایۃ، لکن جعل فی البدائع بیان الغلط قولا ضعيفا، وانه لا اعتبار بالعرض وظاهره انه المذهب بحر، ویؤیدہ ما رواه الحاکم وقال علی شرط مسلم انه علیہ السلام قال ” یجزی فی السترة قدر مؤخرة الرجل ولو بدقة شعرة“

گرل کا حکم

آج کل سلاخوں کے جنگہ کے بجائے گرل کا رواج زیادہ ہے، گرل کے بارے میں بعینہ یہی تفصیل ہے۔

بچوں کو مساجد لانے کے احکام

اس زمانے میں نمازی حضرات بچوں کو مسجد لانے میں افراط و تفریط کا شکار ہیں۔ ایک طرف فیشن بن چکا ہے کہ ہر قسم کے بچوں کو مساجد لایا جاتا ہے، دوسری طرف کچھ نمازی اس پر سخت نکیر کرتے اور بچوں کو ڈانٹتے ہیں۔ اسی طرح بچوں کے صف بنانے میں بھی کافی کوتاہیاں سامنے آئی ہیں، اسلئے بچوں کو مساجد لانے اور صف میں شامل ہونے کے احکام قدرے تفصیل سے لکھے جاتے ہیں۔ یہاں دو مسائل الگ الگ ہیں۔

(۱) بچوں کو مساجد لانے کا حکم

(۲) بچوں کی صف بندی کا طریقہ۔

جہاں تک پہلے مسئلے کا تعلق ہے تو بچوں کی چار اقسام ہیں، جن کی تفصیل یہ ہے (۱) وہ بچے جو بالغ ہو چکے ہیں، ان کا حکم یہ ہے کہ ان پر نماز فرض ہے اور ان پر خود مسجد آنا ضروری ہے۔ اگر وہ نہ آئیں تو ولی کا انہیں لانا ضروری ہے، انہیں آنے کی تاکید کرنا واجب ہے، کیونکہ شرعاً یہ بچے ہی نہیں رہے۔

(۲) وہ نابالغ بچے جو قریب البلوغ ہوں اور پوری طرح باشعور ہوں، پاکی ناپاکی کو سمجھتے ہوں اور مسجد کا احترام ملحوظ رکھتے ہوں، ان کا حکم یہ ہے کہ انہیں مساجد میں لانا بلا کراہت جائز ہے بلکہ نماز کی عادت ڈالنے کیلئے لانا چاہئے البتہ سرپرست کو ان کی نگرانی بھی کرنا چاہئے تاکہ وہ مسجد میں کوئی شرارت یا آداب مسجد کے خلاف کوئی کام نہ کریں۔

(۳) وہ بچے جو کچھ تھوڑی بہت سمجھ رکھتے ہوں اور ان سے مسجد کی بے حرمتی اور ناپاک ہونے کا قوی اندیشہ نہ ہو، ان کا حکم یہ ہے کہ انہیں مسجد میں لانا درست ہے مگر بہتر یہ ہے کہ نہ لایا جائے۔

(۴) وہ بچے جو اتنے نا سمجھ اور کم عمر ہوں کہ انہیں ناپاکی و پاکی، مسجد و غیر مسجد کا بالکل شعور نہ ہو۔ اور ان سے مسجد کے ناپاک ہونے کا غالب گمان ہو، ان کا حکم یہ ہے کہ انہیں مسجد میں لانا جائز نہیں ہے۔ نمازیوں کو انہیں لانے سے بالکل روکنا واجب اور ضروری ہے۔

فی جمع الفوائد (۱۳۹/۱) ۹۵۵. (ابن عمر و بن العاص، امر و اولادکم بالصلوة و ہم ابناء سبع و اضربوہم علیہا و ہم ابناء عشر و فرقوا بینہم فی المضاجع لابی داؤد۔

فی الدر المختار (۶۵۶/۱) مطلب فی احکام المسجد، و یحرم ادخال صبیان و مجانین حیث غلب تنجیسہم و الا فیکرہ۔

وفی الشامیة (قوله و یحرم النخ) لما اخرجہ المنذری مرفوعاً ”جنبا مساجدکم صبیالکم و مجانینکم و یتیمکم و شرالکم.... والمرا د بالحرمة التحريم لظنية الدلیل.... والا فیکرہ) ای تنزیہہا تامل۔

قال الراغبی: (۸۶/۱) قول الشارح والافیکره ای حیث لم یبالوا بمراعاة حق المسجد من مسح نخامة او تفل فی المسجد والا فاذا كانوا ممیزین وبعظمون المساجد بتعلم من ولی فلا کراهة فی دخولهم اه مستدی

بچوں کی صف بندی کے احکام

بچوں کی صف بندی کے مسائل و احکام یہ ہیں۔

(۱) اگر ایک ہی بچہ ہے تو اسے بڑوں کی صف میں کھڑا کرنا بلا کراہت جائز

ہے۔

فی الدر (۵۷۱/۱) ثم الصبيان ، ظاهره تعددہم فلو واحدا دخل الصف

اھ

(۲) اگر بچے دو یا دو سے زیادہ ہوں تو اصل حکم یہی ہے کہ وہ بڑوں کی صف

کے پیچھے صف بنائیں گے ، یہی سنت طریقہ ہے۔

فی سنن ابی داؤد (۱۰۸/۱) قال ابو مالک الاشعری الا احدکم

بصلوة النبی ﷺ قال فاقام الصلوة فصف الرجال و صف الغلمان خلفہم ثم

صلی بہم فذكر صلوتہ ثم قال هكذا صلوة امتی ، کتاب الصلوة . باب

مقام الصبيان فی الصف .

اسلئے جب جماعت کھڑی ہو تو پہلے مرد حضرات اپنی صف بنائیں ، ان کے بعد

بچے اپنی صف بنائیں ، جب جماعت قائم ہوگئی اور اس کے بعد اگر کچھ مرد حاضر ہوں

اور مردوں کی صف میں جگہ ہو تو پہلے وہ مردوں ہی کی صف کو مکمل کریں۔ مردوں کی صف

مکمل کرنے کیلئے اگر بچوں کے آگے سے گزرنا پڑے تو بھی درست ہے ، گزرنے والا

گناہ گار نہ ہوگا۔ کیونکہ وہ شرعی ضرورت سے ایسا کر رہا ہے ، اور اگر بچوں کی صف کو

درمیان سے چیر کر آگے جانا پڑے تو اس کی بھی اجازت ہے۔

فی الدر المختار (۵۷۰/۱) ولو وجد فرجة فی الاول لا فی الثانی لہ

خرق الثانی لتقصیرهم وفي الحديث "من سد فرجة غفر له"

فی الشامیة عن القنیة قام فی آخر صف وبنہ وبن الصفوف مواضع خالیة فللداخل ان یمر بین یدیه لیصل الصفوف لانه اسقط حرمة نفسه فلا یأثم المار بین یدیه الخ

اور اگر مردوں کی صفیں مکمل ہو چکی ہوں تو دیر سے آنے والے بچوں ہی کی صف میں دائیں بائیں جانب کھڑے ہو جائیں، بعض حضرات ایسے موقع پر بچوں کو پیچھے ہٹا دیتے ہیں، یہ طرز عمل صحیح نہیں ہے۔ کیونکہ بچے اپنے صحیح اور درست مقام پر کھڑے ہیں۔ مردوں کو اس صورت میں بچوں کی صف میں کھڑا ہونا اسلئے درست ہے کہ بچوں اور مردوں کے صفوں کی مذکورہ ترتیب جماعت کے شروع میں ہے۔ نماز شروع ہو جانے کے بعد نہیں ہے۔

(۳) مذکورہ حکم اس وقت ہے کہ بچے مہذب تربیت یافتہ ہوں، مسجد میں شور شرابہ نہ کرتے ہوں۔ اگر خطرہ ہو کہ پیچھے صف بنانے کی صورت میں بچے شرارتیں کریں گے، شور شرابہ کر کے اپنی نماز کو بھی باطل کریں گے اور مردوں کی نماز میں بھی خلل ڈالیں گے تو ایسی صورت میں انہیں پیچھے نہ کھڑا کیا جائے بلکہ انہیں مردوں ہی کی صفوں میں منتشر اور متفرق طور پر کھڑے کر دینا چاہئے۔

فی التحریر المختار (۱/۷۳) علی الشامیة : (قوله ذكره فی البحر

بحثا)

قال الرحمتی: ربما یعین فی زماننا ادخال الصبیان فی صفوف الرجال لان المعهود منهم اذا اجتمع صبیان فاکثر تبطل صلوة بعضهم ببعض وربما تعدی ضررهم الی الساد صلوة الرجال التھی اه سندی .

(۴) نماز جمعہ وعیدین وغیرہ میں مجمع زیادہ ہونے کی وجہ سے اگر بچوں کو پیچھے اور علیحدہ کھڑے کرنے کی صورت میں گرم ہونے، اغواء ہونے یا کسی بھی فتنہ فساد کا اندیشہ ہو تو مردوں کی صفوں میں کھڑا کرنا درست ہے۔

(۵) بعض مکاتب دینیہ کی مساجد میں بچوں کو مردوں کی صفوں میں انتہائی

دائیں یا بائیں جانب اکٹھے کھڑا کر دیا جاتا ہے، یہ بھی درست ہے۔ البتہ بچوں کو اگلی صفوں میں کھڑے کرنے کا مقصد شرارت اور شور شراب سے روکنا ہے اور اس صورت میں وہ سارے یکجا ہوتے ہیں شور شراب پھر بھی رہتا ہے، اسلئے ان کی نگرانی بھی سختی سے کرنی چاہئے۔

مسجد کے اطراف میں اونچا مکان بنانا

فتاویٰ رحمیہ (۲۳۷۲) میں ہے۔

سوال: مسجد کے سامنے (قبلہ) والی دیوار کے متصل مسجد سے اونچا مکان بنا سکتے ہیں یا نہیں؟ بقیہ تین جہتوں میں مسجد سے اونچا مکان (قیام گاہ) بنانے کی اجازت ہے یا نہیں؟

الجواب: مسجد کے ارد گرد، مسجد کی عمارت سے اونچے مکان بنانا جائز ہے۔ اس سے مسجد کی بے حرمتی نہیں ہوتی۔

مسجد کو بیچنے کا حکم (مغربی ممالک کا ایک جدید مسئلہ)

فقہی مقالات (۲۳۷۱) میں ہے۔

سوال: اگر امریکہ اور یورپ کے کسی علاقے کے مسلمان اپنے علاقے کو چھوڑ کر کسی دوسرے علاقے میں منتقل ہو جائیں اور پہلے علاقے میں جو مسجد ہو، اس کے ویران ہو جانے یا اس پر غیر مسلموں کا تسلط اور قبضہ ہو جانے کا خطرہ ہو تو کیا اس صورت میں اس مسجد کو بیچنا جائز ہے؟ اس لئے کہ عام طور پر مسلمان مسجد کے لئے مکان خرید کر اس کو مسجد بنالیتے ہیں اور پھر حالات کے پیش نظر اکثر مسلمان جب اس علاقے کو چھوڑ کر دوسرے علاقے میں منتقل ہو جاتے ہیں اور مسجد کو یوں ہی بیکار چھوڑ دیتے ہیں تو دوسرے غیر مسلم اس مسجد پر قبضہ کر کے اس کو اپنے تصرف میں لاتے ہیں، جب کہ یہ ممکن ہے کہ اس مسجد کو بیچ

کردوسرے علاقے میں جہاں مسلمان آباد ہوں اسی رقم سے کوئی مکان خرید کر مسجد بنائی جائے، کیا اس طرح مسجد کو دوسری مسجد میں تبدیل کرنا جائز ہے؟

الجواب: مغربی ممالک میں جن جگہوں پر مسلمان نماز ادا کرتے ہیں، وہ دوسرے کی ہوتی ہیں۔

(۱) بعض جگہیں تو ایسی ہوتی ہیں جن کو مسلمان نماز پڑھنے اور دینی اجتماعات کے لئے مخصوص کر دیتے ہیں، لیکن ان جگہوں کو شرعی طور پر دوسری مساجد کی طرح وقف کر کے شرعی مسجد نہیں بناتے ہیں، یہی وجہ ہے کہ ان جگہوں کا نام بھی مسجد کی بجائے دوسرے نام مثلاً ”اسلامی مرکز“ یا ”دارالصلوۃ“ رکھ دیتے ہیں۔

اس قسم کے مکانات کا معاملہ تو آسان ہے، اس لئے کہ ان مکانات کو اگرچہ نماز کے لئے استعمال کیا جاتا ہے لیکن جب ان کے مالکوں نے ان کو مسجد نہیں بنایا اور نہ ان کو وقف کیا ہے تو وہ شرعاً مسجد ہی نہیں، لہذا ان مکانات کے مالک، مسلمانوں کے مصالح کے پیش نظر ان کو بیچنا چاہیں تو شرعاً بالکل اجازت ہے، اس پر تمام فقہاء کا اتفاق ہے۔

(۲) دوسرے بعض مقامات ایسے ہوتے ہیں جن کو مسلمان عام مساجد کی طرح وقف کر کے شرعی مسجد بنا لیتے ہیں، جمہور فقہاء کے نزدیک اس قسم کی جگہوں کا حکم ہے کہ وہ مکان اب قیامت تک کے لئے مسجد بن گیا، اس کو کسی صورت میں بیچنا جائز نہیں اور نہ وہ مکان اب وقف کرنے والے کی ملکیت میں داخل ہو سکتا ہے، امام مالک، امام شافعی، امام ابوحنیفہ اور امام ابو یوسف رحمہم اللہ کا یہی مسلک ہے۔ چنانچہ مسلک شافعی کے امام خطیب شربینی رحمۃ اللہ علیہ فرماتے ہیں:

ولو اہلہم مسجد، وتعدرت اعادته، او تعطل بخراب البلد مثلاً، لم يعد ملکا ولم یبع بحال، کالعبدا اذا اعتق ثم زمن ولم ینقض ان لم ینحف علیہ لامکان الصلوۃ فیہ ولا مکان عودہ کما کان فان خیف علیہ نقض وبنی الحاکم ینقضہ مسجداً آخر ان رأى ذلک والا حفظہ وبناه بقربہ اولیٰ.

”اگر مسجد منہدم ہو جائے اور اس کو دوبارہ درست کرنا ممکن نہ ہو یا اس بستی کے اجڑ جانے سے وہ مسجد بھی ویران ہو جائے تب بھی وہ مسجد مالک کی ملکیت میں نہیں آئے

کی، اور نہ اس کو بیچنا جائز ہوگا، جیسا کہ غلام کو آزاد کر دینے کے بعد اس کی بیع حرام ہو جاتی ہے، پھر اگر اس مسجد پر غیر مسلموں کے قبضہ کا خوف نہ ہو تو اس کو منہدم نہ کیا جائے، بلکہ اس کو اپنی حالت پر برقرار رکھا جائے، اس لئے کہ اس بات کا امکان موجود ہے کہ مسلمان دوبارہ یہاں آکر آباد ہو جائیں اور اس مسجد کو دوبارہ زندہ کر دیں..... البتہ اگر غیر مسلموں کے تسلط اور قبضہ کا خوف ہو تو اس صورت میں حاکم وقت مناسب سمجھے تو اس مسجد کو ختم کر دے اور اس کے بدلے میں دوسری جگہ مسجد بنادے اور یہ دوسری مسجد پہلی مسجد کے قریب ہونا زیادہ بہتر ہے، اور اگر حاکم وقت اس مسجد کو توڑنا اور مسمار کرنا مناسب نہ سمجھے تو پھر اس کی حفاظت کرے۔ (مغنی المحتاج: ۳۹۲/۲)

اور فقہاء مالکیہ میں سے علامہ موفق رحمۃ اللہ علیہ تحریر فرماتے ہیں:

”ابن عرفة من المملونة وغيرها، يمنع ما خرب من ربع الحبس مطلقاً وعبارة الرسالة ولا يباع الحبس وان خرب وفي الطور عن ابن عبد الغفور: لا يجوز بيع مواضع المساجد الخربة، لانها وقف، ولا بأس ببيع نقضها“

”ابن عرفہ مدونہ وغیرہ سے نقل کرتے ہیں کہ وقف مکان کی بیع مطلقاً جائز نہیں، اگرچہ وہ ویران ہو جائے اور رسالہ میں یہ عبارت درج ہے کہ وقف کی بیع جائز نہیں، اگرچہ وہ ویران ہو جائے طبر میں ابن عبد الغفور سے یہ عبارت منقول ہے کہ ویران مساجد کی جگہوں کو بیچنا وقف ہونے کی وجہ سے جائز نہیں۔ البتہ ان کا ملکہ بیچنا جائز ہے“

(التاج والاکیل للموفق، حاشیہ جلاب، ۴۲/۶)

اور فقہ حنفی کی مشہور و معروف کتاب ہدایہ میں ہے:

”ومن اتخذ ارضه مسجداً لم يكن له ان يرجع فيه، ولا يبيعه ولا يورث عنه لانه تجرد عن حق العباد، وصار خالصاً لله وهذا لان الاشياء كلها لله تعالى واذا اسقط العبد ما ثبت له من الحق رجع الى اصله فانقطع تصرفه عنه، كما في الاعتاق، ولو خرب ما حول المسجد، واستغنى عنه يبقى مسجداً أعزاً بي يوسف، لانه اسقاط منه فلا يعود الى ملكه“

”اگر کسی شخص نے اپنی زمین مسجد کے لئے وقف کر دی تو اب وہ شخص نہ تو اس

وقف سے رجوع کر سکتا ہے اور نہ اس کو بیچ سکتا ہے، اور نہ اس میں وراثت جاری ہوگی، اس لئے کہ وہ جگہ بندہ کی ملکیت سے نکل کر خالص اللہ کے لئے ہوگئی، وجہ اس کی یہ ہے کہ ہر چیز حقیقتاً اللہ کی ملکیت ہے (اور اللہ تعالیٰ نے بندے کو تصرف کا حق عطا فرمایا ہے) جب بندہ نے اپنا حق تصرف ساقط کر دیا تو وہ چیز ملکیت اصلی یعنی اللہ تعالیٰ کی ملکیت میں داخل ہو جائے گی، لہذا اب بندے کا اس میں تصرف کا حق ختم ہو جائے گا، جیسا کہ آزاد کردہ غلام میں (بندہ کو حق تصرف ختم ہو جاتا ہے) اور اگر مسجد کے اطراف کا علاقہ ویران ہو جائے اور مسجد کی ضرورت باقی نہ رہے تب بھی امام ابو یوسفؒ کے نزدیک مسجد ہی رہے گی، اس لئے کہ اس کو مسجد بنانا اپنے حق کو ساقط کرنا ہے، لہذا بندہ کا اپنا حق ساقط کرنے کے بعد دوبارہ وہ حق اس کی ملکیت میں واپس نہیں آئے گا“ (ہدایہ مع فتح القدیر ۵/۴۳۶)

البتہ امام احمد رحمہ اللہ کا مسلک یہ ہے کہ اگر مسجد کے اطراف کی آبادی ختم ہو جائے اور مسجد کی ضرورت بالکل ختم ہو جائے تو اس صورت میں مسجد کو بیچنا جائز ہے، چنانچہ المغنی لابن قدامہ میں یہ عبارت منقول ہے:

”ان الوقف اذا خرب، وتغطلت منافعه، كدار التهدمت او ارض خربت، وعادات اموات، ولم تمكن عمارتها او مسجد التقل اهل القرية عنه، وصار في موضع لا يصلح فيه، او ضاق باهله، ولم يمكن توسيعه في موضعه، او تشعب جميعه فلم تمكن عمارته ولا عمارة بعضه الا بيع بعضه، جاز بيع بعضه لتعميره بقیته وان لم يمكن الانتفاع بشيء منه ببيع جميعه“

”اگر وقف کی زمین ویران ہو جائے اور اس کے منافع ختم ہو جائیں، مثلاً کوئی مکان تھا وہ منہدم ہو گیا یا کوئی زمین تھی جو ویران ہو کر ارض موت بن گئی یا کسی مسجد کے اطراف میں جو آبادی تھی وہ کسی دوسری جگہ منتقل ہو جائے اور اب مسجد میں کوئی نماز پڑھنے والا بھی نہ رہے، یا وہ مسجد آبادی کی کثرت کی وجہ سے نمازیوں سے تنگ ہو جائے اور مسجد میں توسیع کی بھی گنجائش نہ ہو یا اس مسجد کے اطراف میں رہنے والے لوگ منتشر ہو جائیں اور جو لوگ وہاں آباد ہوں وہ اتنی قلیل تعداد میں ہوں کہ ان کے لئے اس مسجد کی تعمیر اور درست کرنا ممکن نہ ہو تو اس صورت میں اس مسجد کے کچھ حصے کو فروخت

کر کے اس کی رقم سے دوسرے حصے کی تعمیر کرنا جائز ہے اور اگر مسجد کے کسی بھی حصے میں انتقال کا کوئی راستہ نہ ہو تو اس صورت میں پوری مسجد کو بیچنا بھی جائز ہے۔ (المغنی لابن قدامہ مع الشرح الکبیر ۶/۲۲۵)

امام احمدؒ کے علاوہ امام محمد بن الحسن الشیبانی رحمۃ اللہ علیہ بھی جواز بیع کے قائل ہیں، ان کا مسلک یہ ہے کہ اگر وقف زمین کی ضرورت بالکلیہ ختم ہو جائے تو وہ زمین دوبارہ واقف کی ملکیت میں داخل ہو جائے گی، اور اگر واقف کا انتقال ہو چکا ہو تو پھر اس کے ورثہ کی طرف ہو جائے گی، چنانچہ صاحب ہدایہ تحریر فرماتے ہیں:

وعند محمد بن یعود الی ملک البانی، والی وارثہ بعلومہ، لانه عینہ
لنوع قربة، وقد انقطعت فصار كحصیر المسجل وحشیہ اذا استغنی عنه“
امام محمد رحمہ اللہ کے نزدیک وہ زمین دوبارہ مالک کی ملکیت میں چلی جائے گی اور اگر اس کا انتقال ہو چکا ہے تو اس کے ورثہ کی طرف منتقل ہو جائے گی، اس لئے کہ اس کے مالک نے اس زمین کو ایک مخصوص عبادت کے لئے متعین کر دیا تھا، اب جب کہ اس جگہ پر اس مخصوص عبادت کی ادائیگی منقطع ہو گئی تو پھر اس کی ضرورت باقی نہ رہنے کی وجہ سے وہ مالک کی ملکیت میں داخل ہو جائے گی، جیسے کہ مسجد کی درمی، چٹائی یا گھاس وغیرہ کی ضرورت ختم ہونے کے بعد وہ مالک کی ملکیت میں واپس لوٹ آتی ہے۔ (ہدایہ مع فتح القدیر ۵/۳۴۶) لہذا جب وہ مالک کی ملکیت میں واپس آگئی تو اس کے لئے اس کو بیچنا بھی جائز ہوگا۔

جمہور فقہاء نے وقف زمین کی بیع ناجائز ہونے اور مالک کی ملکیت میں دوبارہ نہ لوٹنے پر حضرت عمر رضی اللہ عنہ کے وقف کے واقعہ سے استدلال کیا ہے، وہ یہ کہ حضرت اقدس ﷺ کے زمانے میں جب حضرت عمر رضی اللہ عنہ نے خیبر کی زمین وقف کی تو وقف نامہ میں یہ شرائط درج کیں کہ:

”انہ لا یباع اصلہا، ولا بتاع ولا تورث ولا تہب“

”آئندہ وہ زمین نہ تو بیچی جائے گی، نہ خریدی جائے گی، نہ اس میں وراثت

جادی ہوگی، اور نہ کسی کو ہبہ کی جاسکے گی“

یہ واقعہ صحیح بخاری اور صحیح مسلم دونوں میں موجود ہے البتہ مندرجہ بالا الفاظ صحیح مسلم کے ہیں۔ امام ابو یوسف رحمۃ اللہ علیہ کی طرف سے بیت اللہ کو دلیل میں پیش کرتے ہوئے فرماتے ہیں کہ فترۃ (یعنی عیسیٰ علیہ السلام اور حضور اقدس ﷺ کے درمیان کا عرصہ) کے زمانے میں بیت اللہ کے اندر اور اس کے اطراف میں بت ہی بت تھے، اور بیت اللہ کے اطراف میں ان کفار و مشرکین کا صرف شور مچانے بیچنے اور سیٹیاں بجانے کے علاوہ کوئی کام نہ تھا، اس کے باوجود بیت اللہ مقام قربت اور مقام عبادت و طاعت ہونے سے خارج نہیں ہوا، لہذا یہی حکم تمام مساجد کا ہوگا، (کہ اگر کسی مسجد کے قریب ایک مسلمان بھی نہ رہے جو اس میں عبادت کرے تب بھی وہ مسجد محل عبادت ہونے سے خارج نہیں ہوگی) امام ابو یوسف رحمۃ اللہ کے مندرجہ بالا استدلال پر علامہ ابن الہمام رحمۃ اللہ علیہ نے ایک اعتراض کیا ہے کہ فترۃ کے زمانے میں بیت اللہ کا طواف تو کفار و مشرکین بھی کرتے تھے، لہذا یہ کہنا درست نہیں کہ اس زمانے میں عبادات مقصودہ بالکل ختم ہو گئی تھیں۔

اس اعتراض کے جواب میں حضرت مولانا ظفر احمد عثمانی رحمۃ اللہ علیہ فرماتے ہیں کہ بیت اللہ کے قیام کا مقصد صرف طواف کرنا نہیں ہے بلکہ بیت اللہ کے قیام کا بڑا مقصد اس کی طرف منہ کر کے نماز پڑھنا ہے، یہی وجہ ہے کہ جب حضرت ابراہیم علیہ السلام نے بیت اللہ کے جوار میں اپنی اولاد کے قیام کا ذکر فرمایا تو اس کی وجہ یہ بیان فرمائی کہ ”ربنا ليقموا الصلوة“ اے میرے رب! میں نے ان کو یہاں اس لئے ٹھرایا ہے تاکہ یہ لوگ یہاں نماز قائم کریں“

یہاں حضرت ابراہیم علیہ السلام نے نماز کا ذکر فرمایا، طواف کا ذکر نہیں فرمایا، اس کے علاوہ خود اللہ تعالیٰ نے حضرت ابراہیم علیہ السلام کو حکم دیتے ہوئے فرمایا:

”طهر بيتي للطائفين والعاكفين“

”میرے گھر کو مسافروں اور مقیمین کے لئے پاک کرو“

یہ استدلال اس وقت درست ہے جب ”طائفین“ اور ”عاکفین“ کی تفسیر مسافر اور مقیم سے کی جائے، جیسا کہ قرآن کریم کی دوسری آیت ”سواء العاکف فیہ والباد“ میں لفظ ”عاکف“ مقیم کے معنی میں ہی استعمال ہوا ہے، علماء السنن (۱۲/۱۳) اس

کے علاوہ جمہور کی سب سے مضبوط دلیل قرآن کریم کا یہ اٹھا ہے: ”وان المساجد لله فلا تدعوا مع الله احداً“

”اور تمام مساجد اللہ کا حق ہیں سو اللہ کے ساتھ کسی کی عبادت مت کرو“
(سورۃ الجن: ۱۸)

چنانچہ اس آیت کے تحت علامہ ابن عربی رحمۃ اللہ علیہ احکام القرآن میں تحریر فرماتے ہیں:

”اذاعينت لله اصلاً وعينت له عقداً فصارت عتيقة عن التملك، مشتركة بين الخليقة في العبادة“

”کہ جب وہ مسجدیں خالص اللہ کے لئے ہو گئیں، تو بندہ کی ملکیت سے آزاد ہو گئیں، اور صرف عبادت ادا کرنے کی حد تک تمام مخلوق کے درمیان مشترکہ ہو گئیں“
(احکام القرآن لابن العربی ۳/۸۶۹)

اور علامہ ابن جریر طبری رحمۃ اللہ علیہ حضرت عکرمہ کا قول نقل فرماتے ہیں:

وان المساجد لله: قال: المسجد كلها
”بے شک مسجدیں اللہ کے لئے ہیں“

حضرت عکرمہ فرماتے ہیں: ”کہ تمام مسجدیں اس میں داخل ہیں کسی کی تفریق نہیں“ تفسیر ابن جریر (ص ۷۳، پارہ ۲۹)

علامہ ابن قدامہ امام احمد رحمۃ اللہ علیہ کے مسلک کی تائید میں حضرت عمر رضی اللہ عنہ کا وہ مکتوب پیش کرتے ہیں جو انہوں نے حضرت سعد رضی اللہ عنہ کو لکھا تھا، واقعہ یہ ہوا کہ کوفہ کے بیت المال میں چوری ہو گئی، جب اس کی اطلاع حضرت عمر کو ہوئی تو آپ نے لکھا کہ موضع تمارین کی مسجد منتقل کر کے بیت المال کے قریب اس طرح بناؤ کہ بیت المال مسجد کے قبلہ کی سمت میں ہو جائے، اس لئے کہ مسجد میں ہر وقت کوئی نہ کوئی نمازی موجود ہی ہوتا ہے (اس طرح بیت المال کی بھی حفاظت ہو جائے گی)

الغنی لابن قدامہ ۶/۲۲۶

اس کا جواب دیتے ہوئے علامہ ابن الہمام رحمۃ اللہ فرماتے ہیں کہ: ممکن ہے

کہ حضرت عمر رضی اللہ عنہ کا مقصد مسجد کو خنقل کرنا نہ ہو۔ بلکہ بیت المال کو خنقل کر کے مسجد کے سامنے بنانے کا حکم دیا ہو۔ (فتح القدیر ۱/۲۳۶)

بہر حال! مندرجہ بالا تفصیل سے یہ بات واضح ہوگئی کہ اس سلسلے میں جمہور کا مسلک رائج ہے، لہذا کسی مسجد کے شرعی مسجد بن جانے کے بعد اس کو بیچنا جائز نہیں، اگر مسجد کو بیچنے کی اجازت دیدی جائے تو پھر لوگ مسجدوں کو بھی گر جا گھروں کی طرح جب چاہیں گے بیچ دیں گے، اور مسجدیں ایک تجارتی سامان کی حیثیت اختیار کر لیں گی۔

لیکن فقہاء کے مندرجہ بالا اختلاف کی وجہ سے چونکہ یہ مسئلہ مجتہد فیہ ہے اور دونوں طرف قرآن و سنت کے دلائل موجود ہیں، لہذا اگر کسی غیر مسلم ملک میں مسجد کے اطراف سے تمام مسلمان ہجرت کر کے جا چکے ہوں اور اس مسجد پر کفار کے قبضہ اور تسلط کے بعد اس کے ساتھ بے حرمتی کا معاملہ کرنے کا اندیشہ ہو اور مسلمانوں کے دوبارہ وہاں آکر آباد ہونے کا کوئی امکان نہ ہو تو اس ضرورت شدیدہ کے وقت امام احمد یا امام محمد بن الحسن رحمہما اللہ کے قول کو اختیار کرتے ہوئے اس مسجد کو بیچنے اور اسکی قیمت سے کسی دوسری جگہ مسجد بنانے کی گنجائش معلوم ہوتی ہے، البتہ اس کو مسجد کے سوا کسی اور مصرف میں خرچ کرنا جائز نہیں، اس پر فقہاء متابہ کی تصریح موجود ہے۔ چنانچہ فرماتے ہیں:

”ولو جاز جعل اسقل المسجد سقایة وحوایت لهذه الحاجة ، لجاز

تخریب المسجد وجعله سقایة وحوایت ، ویجعل بدلہ مسجدافى موضع

آخر “المغنی لابن قدامہ (۶/۲۶۸)

بہر حال: امام احمد رحمہ اللہ کے مسلک پر عمل کرتے ہوئے جہاں مسجد کی بیچ کی اجازت دی گئی ہے وہ اس وقت ہے جب تمام مسلمان اس مسجد کے پاس سے دوسری جگہ خنقل ہو جائیں اور دوبارہ ان کے واپس آنے کا کوئی امکان نہ ہو، لیکن اگر تمام مسلمان تو وہاں سے خنقل نہ ہوئے ہوں بلکہ مسلمانوں کی اکثریت وہاں سے دوسری جگہ خنقل ہوگئی ہو، بعض مسلمان اب بھی وہاں رہائش پذیر ہوں تو اس صورت میں اس مسجد کی بیچ کسی حال میں بھی جائز نہیں، حتیٰ کہ فقہاء متابہ بھی عدم جواز کے قائل ہیں، چنانچہ علامہ ابن قدامہ رحمہ اللہ تحریر فرماتے ہیں۔

”وان لم تعطل مصلحة الوقف بالكلية، لكن قلت، وكان غير النفع منه، واكثر رد اعلى اهل الوقف لم يجز بيعه، لان الاصل تحريم البيع، والمأبوح للضرورة صيانة لمقصود الوقف عن الضياع مع امكان تحصيله ومع الانتفاع، وان قل ما يضيع المقصود. المغنى لابن قدامة (٢٢٤/٦)

مسجد میں جوتے چوری ہونے کے چند مسائل

(۱) اگر کسی کے جوتے مسجد سے گم ہو جائیں تو اس کے لئے کسی دوسرے نمازی کے جوتے لے جانا جائز نہیں ہے، بے شک اس کے ساتھ زیادتی ہوئی ہے لیکن زیادتی کرنے والا معلوم نہیں ہے، اس لئے وہ کسی اور پر زیادتی نہیں کر سکتا، جیسے اگر کسی کو دھوکہ میں جعلی نوٹ مل گئے تو انہیں ضائع کرنا ضروری ہے، انہیں آگے چلانا جائز نہیں ہے۔

فی قواعد الفقہ (ص ۱۲۴) عن السیر: المظلوم له ان يدفع الظلم عن نفسه بما قدر عليه لكن ليس له ان يظلم غيره.

(۲) اگر کسی طرح اس بات کا یقین یا غالب ظن پیدا ہو جائے کہ جو شخص اس کے جوتے لے گیا ہے فلاں جوتے اسی نے چھوڑے ہیں مثلاً اسے کسی دیکھنے والے نے بتا دیا یا وہ اس جگہ پڑے ہیں جہاں اس کے جوتے تھے یا وہ جوتے اور اس کے جوتے ایک جیسے ہیں تو اس کی دو صورتیں ہیں:

☆ اس کے جوتے چور لے گیا ہو اور کم قیمت کے جوتے چھوڑ دئے ہوں، اس صورت میں وہ شخص یہ جوتے خود لے سکتا ہے۔

☆ اس کے جوتے کوئی شخص مغالطہ میں لے گیا ہے اور ان سے مشابہ جوتے رہ گئے ہیں، اس صورت میں اگر اس کا سراغ لگانا ممکن ہو تو سراغ لگانا اور جوتے اصل مالک تک پہنچانا ضروری ہے، اور اگر سراغ لگانا ممکن نہ ہو تو اتنی مدت تک انتظار ضروری ہے کہ جتنی مدت میں اس کے آنے اور اپنے جوتے تلاش کرنے کی توقع ہو سکتی ہے۔ اگر اتنے انتظار کے باوجود نہ آیا تو وہ یہ جوتے لے کر خود استعمال کر سکتا ہے اور اگر سراغ لگانا بھی ممکن

نہ ہو اور اس کا بھی یقین یا غالب گمان ہو کہ وہ اپنے جوتے لینے واپس نہیں آئے گا تو بھی انہیں خود لے سکتا ہے، البتہ ان تمام صورتوں میں اگر بدل کرائے ہو جوتوں کی قیمت زیادہ ہو تو بقدر زائد رقم صدقہ کر دے۔

☆ اگر وہاں زائد جوتے پڑے ہوئے ہیں لیکن معلوم نہیں کہ یہ اس شخص کے ہیں جو اس کے جوتے لے گیا ہے یا کسی اور کے ہیں تو ان کا حکم لفظ والا ہے یعنی اگر وہ مستحق اور فقیر ہے تو خود رکھ سکتا ہے اور اگر وہ مستحق نہیں ہے تو خود رکھنا جائز نہیں ہے، کسی مستحق پر صدقہ کرنا ضروری ہے، اگر اٹھائے ہیں تو ان کے استعمال کے جواز کی صورت یہ ہو سکتی ہے کہ اپنی بالغ اولاد یا کسی دوسرے عزیز پر صدقہ کر دے بشرطیکہ وہ فقیر اور مستحق ہوں، پھر وہ اپنی رضامندی سے صدقہ کرنے والے کو واپس کر دیں۔

فی خلاصۃ الفتاویٰ (۳۵۰/۲) امرأة وضعت ملاء تها فجاءت امرأة اخرى ووضعت ملاء تها لم جاءت الاولى واخذت ملاءة الثانية وذهبت لايسع للثانية ان تنتفع بملاءة الاولى والحيلة ان تصدق الثانية بهذه الملاءة على بنتها ان كانت فقيرة على لية ان يكون الثواب لصاحبتهما ان رضيت ثم رضيت تهب البنت الملاءة منها فيسعيها الانتفاع بها كاللقطة اه

☆ کبھی ایسا ہوتا ہے کہ کسی کے جوتے گم ہوئے تو متبادل جوتے چھوڑ کر چلا جاتا ہے، مسجد کی انتظامیہ، مؤذن اور خادم کو چاہئے کہ ایسے لاوارث جوتوں کے سنبھالنے کا انتظام کرے اور کسی مستحق کو دیدیا کرے۔

تمت بحمد الله سبحانه وهو الموفق



هذا آخر ما اردت ابراده في هذا المختصر

رياض محمد بکرامی

فاضل جامعہ اسلامیہ امدادیہ فیصل آباد

و متخصص جامعہ دارالعلوم کراچی ۱۴

مفتی و مدرس دارالعلوم تعلیم القرآن راجہ بازار راولپنڈی



Waseem Graphics, 0333-4165728

الحلیات پبلشنگ ہاؤس

دوکان نمبر 1-B، فضل داد پلازہ اقبال روڈ، راولپنڈی

Ph: 051 - 5553248 , 0300 - 5034629, 0331-5459409

